

கவிச் சக்கரவர்த்தி

சயங்கொண்டார்

பாடியருளிய

கீழிங்கத்துப் பரணி தெளிவுரையுடன்

[மூலப் பதிப்பு]

தெளிவுரை :

முனிபூர்க் கேசிகள்

அருண பப்ளிகேஷன்ஸ்

தியாகராயநகரம் — சென்னை-17.

முதற் பதிப்பு : மார்ச், 1958

இரண்டாம் பதிப்பு : ஆகஸ்டு, 1960

சென்னையில் விலை : ரூ. 2.00

வெளியூர்களில் விலை : ரூ. 2.10

பதிப்புரை

கருணாகரத் தொண்டைமான் முதற் குலோத் துங்க சோழனின் தளபதியாகச் சென்ற நிகழ்ச்சி, தமிழ் வரலாற்றிலே, ஒரு சமயத்து நடந்ததே என்றாலும், அதன் காரணமாகக் கவிச்சக்கரவர்த்தி ரயங்கொண்டார் பாடிய கலிங்கத்துப் பரணி என்னும் இந் நூல், காலத்தையும் வென்று, என்றும் நிலைபெற்று இலங்கும் தமிழரின் வீர காவியமாகத் திகழ்கின்றது.

தமிழறிந்தார் அனைவருமே இதன் பெருமிகஞ் செறிந்த தமிழ்ச் சுவையைப் பெற்று இன்புறச் செய்வதற்கு விரும்பினேன் ; திரு. புலியூர்க் கேசிகன் இந்தச் சிறந்த உரையமைப்பை உருவாக்கித் தந்தனர். இப்போது, இதன் இரண்டாம் பதிப்புப் புதிய பல சேர்க்கைகளுடன் வெளிவருகின்றது. தமிழ் அன்பர்கள் விரும்பி வர வேற்றுப் பாயன்பெறுவார்கள் என நம்புகிறேன்.

கி. கரு. சாமிநாதன் செட்டியார்,

உரிமையாளர்,

அருணா பப்ளிகேஷன்ஸ், சென்னை-17.

அச்சிட்டோர் :

ராமன்ஸ் பிரிண்டிங் பிரஸ்,

சென்னை-17.

ஈ. அ. இராமசாமிப்புவர்,
கருடபஞ்சவர்ணம் (அஞ்சல்)
கோட்டேர் வழி, தஞ்சை மாவட்டம்.

பரணி பாடுங்கள் !

எட்டுத் திக்கிலும் வெற்றிக்கொடி நாட்டி, வீறுடைய தமிழ் மறவர் பவனிவந்த வண்ணத்தைக், கவிதைக் காட்சி களாக்கித் தந்த, சயங்கொண்டாரின் ஒப்பற்ற கலிங்கத்துப் பரணியைத், தமிழ் அன்பர்கட்கு மக்கள் பதிப்பாக வழங்கும் போது, என் உள்ளம் பெரிதும் பூரிக்கின்றது !

கற்பனையோடு கருத்துச் செறிவும், வரலாற்றோடு வளஞ் செறிந்த தமிழ் நலமும் வற்றாத இன்பச் சுரங்கமாகத் திகழ் வது இந்தப் பரணி. படிப்பவரையெல்லாம் வீறுடைய தமிழினத்தார் என உயர்த்தும் அரிய சக்தி வாய்ந்தது. இந்த இலக்கிய வெள்ளம் தமிழ் இல்லந்தோறும் சென்று பரவ வேண்டும் என்பதே என் ஆசை. அந்த ஆசை வீண் போக வில்லை. முதற் பதிப்பின் பல்லாயிரம் பிரதிகளையும் தமிழன் பர்கள் ஆர்வமுடன் வாங்கியிருக்கின்றனர். இப்போது இதன் இரண்டாம் பதிப்பும் வெளி வருகிறது. இதன்கண் சிலபல செட்பங்களை செய்துள்ளேன்.

முதற்கண், மூலபாடத்தைச் செப்பணிட்டு அச்சேற்றிய பண்டித கோபாலையர் அவர்களுக்கும் ; அடுத்து, விரிவான விளக்கவுரை வகுத்து வழங்கிய பண்டித ஆ. வீ. கன்னைய நாயுடு அவர்களுக்கும் நான் பெரிதும் கடமைப்பட்டுள்ளேன். இத் தெளிவுரை அமைப்பிற்குப் பேரளவு துணைசெய்த புலவர் தா. சிங்காவேலனாருக்கும் என் நன்றி உரியது. பரணியின் பெருமையைத் தரணிபெல்லாம் பரப்பி வந்த தமிழ்ச்சான்றோர் பலர்க்கும் என் அன்பக் காணிக்கையாகச் செலுத்தி, இந் நூலைத் தமிழகத்திற்குத் தருகின்றேன். தமிழ் வீறும், பண்பும், எங்கணும் நிலைபெற்றுத் தமிழகம் ஒங்குமாக ! பரணி பாடித் தமிழ் மறம் எங்கணும் வளர்வதாக !

வாழ்க தமிழ் !

வளர்க தமிழ் நெஞ்சம் !

புலியூர்க் கேசிகன்.

உள்ளுறை

கலிங்கத்துப் பரணி - குறிப்புகள்	5 - 8
1. கடவுள் வாழ்த்து	9
2. கடை திறப்பு	19
3. காடு பாடியது	52
4. கோயில் பாடியது	63
5. தேவியைப் பாடியது	75
6. பேய்களைப் பாடியது	84
7. இந்திர சாலம்	95
8. இராச பாரம்பரியம்	100
9. பேய் முறைப்பாடு	129
10. அவதாரம்	140
11. காளிக்குக் கூளி கூறியது	180
12. போர் பாடியது	228
13. களம் பாடியது	267
14. கூழ் அடுதல்	285
சோழ - சாளுக்கிய உறவுமுறை	330
முதற் குலோத்துங்கன் மெய்க்கீர்த்திகள்	331
பாட்டு முதற்குறிப்பு அகரவரிசை	337

சுருட்டிப் பதிப்பு
கருடம் (அட்டை)
கோட்டூர் வழி, உஞ்சை மாவட்டம்.

கலிங்கத்துப் பரணி - குறிப்புகள்

தமிழில் முதன்முதல் எழுந்த முதற் பரணி கலிங்கத்துப் பரணியே ஆகும். ஏனைய பரணிகள் அனைத்துக்கும் இதுவே மேல்வரிச் சட்டமாகத் திகழ்ந்து வந்திருக்கிறது. இது தாழிசையால் பாடப்பெற்றது. 596 தாழிசைகளை யுடையது. இரண்டாம் குலோத்துங்கனுடைய அவைக்களப் புலவரும், கவிவேந்தருமான ஒட்டக்கூத்தர் தாம் பாடிய தக்கயாகப் பரணியில், முதற் குலோத்துங்கனுடைய அவைக்களப் புலவரும், கவிவேந்தரும் ஆகிய சயங்கொண்டார் பாடிய இந்நூலைத், 'தென் தமிழ்த் தெய்வப் பரணி' என்று சிறப்பித்துள்ளார். இந்நூலில் சுருங்கச் சொல்லல் முதலிய அழகுகள் உண்டு. சொல் நயம், பொருள் நயம், நடை நயம் முதலியனவும் சிறந்து விளங்குகின்றன. இந்நூல் நெஞ்சை அள்ளும் 54 இலிய சந்தங்களையும் கொண்டிலங்குகின்றது. மேலும், இறைச்சிப் பொருள்களும், உள்ளுறை உவமைகளும் பல இடங்களில் அழகுற மிளிர்கின்றன. சமயத்திற்கேற்ற சொற்கள், திகைக்கச் செய்யும் கற்பனைகள், வீரம், வெகுளி, அவைம், அச்சம், காமம் முதலிய கவைகள் சுவைபடப் பாடப் பெற்றுள்ளன. இதில் உயரிய கருத்துக்களையும், எளிய சொல் முடிவுகளையும் நிரம்பக் காணலாம்.

பரணி என்பது, தமிழில் வழங்கும் தொண்ணூற்றாறு வகைப் பிரபந்தங்களுள் ஒன்று. போர்முனையில் ஆயிரம் யானைகளைக் கொண்டு வெற்றிகொண்ட வீரரைப் புகழ்ந்து பாடுவதைப் பரணி என்று வழங்குவர். பெரும் போர் புரிந்து வெற்றியுற்ற வீரனைச் சிறப்பித்துப் பாடுவதையும் பரணி என வழங்குவது உண்டு. பரணியைக் கலித்தாழிசையால், பாடுவது வழக்கம். கடவுள் வாழ்த்து, கடை திறப்பு, காடு, காளிகோயில் முதலிய பலவகைச் சிறப்புக்களும் பொருந்தப் பரணி அமைக்கப்பெறும்.

பரணி பற்றிப் பலரும் பலவிதக் கருத்துக்களைக் கூறியுள்ளனர். பரணி என்ற நாளின் காளியையும் யமனையும் தன் தெய்வமாகப் பெற்றது என்றும், அந் நாளினால் வந்த பெயரே நூலுக்கும் பெயராக வந்தது என்றும், அவ்வாறு கொள்வதே ஏற்புடையது என்றும் டாக்டர் சாமிநாதையர் அவர்கள் கூறுகிறார்கள். இதுவே ஏற்றதாக உள்ளது.

சயங்கொண்டார்

கவிகள் என்போர் உள்ளத்தைக் கொள்ளை கொள்ளும் கவி செய்தவர்கள் ஆவார்கள். அத்தகையவருள் சயங்கொண்டார் மிகவும் குறிப்பிடத் தகுந்தவராவார். இவர் முதற் குலோத்துங்க சோழனுடைய அடைக்களப் புலவராகத் திகழ்ந்தவர்; அவனுடைய புகழையும், அவனது தலைமைப் படைத்தலைவனான கருணாகரத் தொண்டை மாவரின் சிறப்பையும் கலிங்கத்துப் பரணி என்னும் இந்நூலைப் பாடி நிலை நிறுத்தியவர்; கவிவேந்தர்; பொது நோக்குடையவர்.

இவருடைய ஊர், இயற்பெயர், பிறப்பு, வளர்ப்பு, வாழ்க்கை வரலாறு முதலிய செய்திகள் தெளிவாகத் தெரியவில்லை. தீபங்குடிப் பத்து என்னும் நூலில் உள்ள மூன்றாவது பாடலாலும், தமிழ் நாவலர் சரிதை 117-வது பாடலாலும் இவருடைய ஊர் தீபங்குடி என அறிய முடிகிறது. சோழ நாட்டில் ஒன்றும், தொண்டை நாட்டில் ஒன்றும் ஆக இரண்டு தீபங்குடிகள் உள்ளன. இந்த இரண்டு தீபங்குடியுள், இவர் எந்தத் தீபங்குடியைச் சேர்ந்தவர் என உறுதியாகக் கூற இயலவில்லை! சோழ நாட்டில் கொரடாச்சேரிக்கு அருகிலுள்ள தீபங்குடி என்ற ஊரினர் என்று கொள்ளுதல் பொருந்தும். இவரது காலம் 11-ஆம் நூற்றாண்டின் இறுதியாகவோ, 12-ஆம் நூற்றாண்டின் முதற் பகுதியாகவோ (கி. பி. 1070-1118) இருத்தல் வேண்டும்.

இவரைப் பிற்காலத்துப் புலவரான பலபட்டடைச் சொக்கநாதர், 'பரணிக்கோர் சயங்கொண்டான்' எனச் சிறப்பித்துப் பாடியுள்ளார்.

இவர் இக் கலிங்கத்துப் பரணியைத் தவிர, புகார் நகர வணிகர் பெருமக்களைச் சிறப்பித்து, 'இசையாயிரம்' என்ற வேறொரு நூலும் பாடியுள்ளார். இதனைத் 'தமிழ் நாவலர் சரிதை' என்னும் நூலால் அறியலாம். 'ஹிழப்பையர்' என்ற தலைவர்மீது 'உலாமிட' என்னும் பிறிதொரு நூலும் பாடியுள்ளார் என்பர். சிலப்பதிகார அரும்பத உரையாசிரியர் இவரேயாவர் எனச் சிலர் கருதுவர்.

முதற் குலோத்துங்கன்

முதற் குலோத்துங்க சோழன் சோழ நாட்டை ஆண்ட தலை சிறந்த மன்னர்களுள் குறிப்பிடத் தகுந்த பேரரசராவான். இவன் சாளுக்கியர் குலத்தில் பிறந்தவன். இவன் தந்தை: சாளுக்கிய குலத்து இராசராசன். தாய்: கங்கை கொண்ட சோழனின் மகளான அம்மங்கை. பாட்டியார்:

முதலாம் இராசேந்திரனின் பட்டத்தரசியாவார். சிறிய தந்தை : விசயாதித்தன்.

இவன் பலகலை பயின்றவன் ; போர்ப் பயிற்சிகளிலும் மிக்க திறம் படைத்துத் திகழ்ந்தவன். இராசேந்திரன், உபய குலோத்தமன், அபயன், சுங்கந் தவிர்த்த சோழன் என்ற வேறு பெயர்களும் இவனுக்கு உண்டு.

இவனுடைய தந்தையான இராசராசன் வேங்கி நாட்டில் கி. பி. 1062-இல் இறந்தான். பின்னர் விசயாதித்தன் வேங்கி நாட்டை ஆண்டான். அவன் ஆளும் வரையும் முதற் குலோத்துங்க சோழன் தன் மாமனான வீரராசேந்திர சோழனுடைய வீட்டில் வாழ்ந்து வந்தான். வீரராசேந்திரனுக்குப் பிறகு அதிராசேந்திரன் என்பவன் சில ஆங்கள் வரை அரசாண்டு, கி. பி. 1070-ஆம் ஆண்டில் நோயுற்று இறந்தான். அப்பொழுது சோழர் மரபில் அரசுகுமரன் ஒருவனும் இல்லை. இந்த நிலையில் சோழநாடு மிகவும் சீர்குலைந்திருந்தது. இதனை வட்டிலத்தின் போர்புரிந்திருந்த முகற் குலோத்துங்கன் அறிந்தான் ; உடனே, சுங்கை கொண்ட சோழபுரத்திற்கு விரைந்து வந்தான். அங்கிருந்த அமைச்சர், படைத்தலைவர் முதலியவர்கள் சோழனுடைய மகள் வயிற்றுப் பேரன் என்ற உரிமை கருதி இவனை அரசனாக ஏற்றுக்கொண்டனர் ; அதன் அடையாளமாக முடிசூட்டினர். அது முதல்தான் இவனுக்குக் குலோத்துங்கன் என்ற பெயர் வழங்கலாயிற்று. இதற்கு முன்னால் இராசேந்திரன் என்ற பெயரே வழங்கி வந்தது.

இவன் தனது தலைமைப் படைத் தலைவன் கருணாகரத் தொண்டைமானைக் கொண்டு கி. பி. 1112-இல் வடகலிங்கத்தில் போர் நிகழ்த்தி வெற்றி பெற்றான்.

இவனுடைய காலம் கி. பி. 1070 முதல் 1118 வரை ஆகும். இவன் ஏறத்தாழ ஐம்பது ஆண்டுகள் வரை அரசாண்டான்.

மதுராந்தகி என்பவள் இவனது பட்டத்தரசியும் முதல் மனைவியும் ஆவாள். இவளுக்குத் திண்சிந்தாமணி என்ற பெயரும் உண்டு. இவள் இரண்டாம் இராசேந்திர சோழனது மகள். இவள் தவிர, தியாகவல்லி, ஏழிசை வல்லி என வேறு இருமனைவியர் இவனுக்கு இருந்தனர்.

மதுராந்தகிக்கு ஏழு மக்கள் இருந்தனர். அவர்களுள் முதலாமவன் விக்கிரம சோழன். இரண்டாமவன் இராச

ராசன். மூன்றாமவன் வீர சோழன். அம் மங்கை என்பவள் மகள். ஏனைய மூவர் பற்றி இக்காலத்து ஒன்றும் புலப்படவில்லை.

இவன் மேலைச் சாளுக்கியருடன் இரு முறையும், நுளம்ப பாண்டியர், பாண்டியர், சேரர், தென் கலிங்கர், வடகலிங்கர் ஆகியவர்களுடன் தனித் தனியாக ஒவ்வொரு முறையும் ஆக ஏழு முறை போர் தொடுத்து வெற்றி பெற்றுள்ளான். இவற்றில் இறுதியாகச் செய்த போர் வட கலிங்கப் போரே யாகும். இது இவனது 42-வது ஆட்சி யாண்டில் -- 1112-ஆம் ஆண்டிற்கு முன்னர் வட கலிங்க வேந்தன் அனந்தவன்மன் என்பாரோடு நடத்தி வெற்றி பெற்றதாகும்.

கி. பி. 1120-இல் முதற் குலோத்துங்கன் இறந்தான். பின்பு இவனது மூத்த மகனான விக்கிரம சோழன் சோழ நாட்டை அரசாளத் தொடங்கினான்.

கருணாகத் தொண்டைமான்

பல்லவர் குலத்தில் தோன்றிய சிற்றரசர்களுள் பெருஞ் சிறப்புடையவன் கருணாகத் தொண்டைமான் ஆவான். முதலில் இவன் குலோத்துங்கனது அரசியல் அதிகாரியாக நியமிக்கப் பெற்றான்; பின்னர் படிப்படியாக உயர்ந்து இறுதியில் அமைச்சர் தலைவனாகவும், தலைமைப் படைத் தலைவனாகவும் திகழ்ந்தான். இவனே கி. பி. 1112-க்கு முன் வட கலிங்கம் சென்று, போர் நிகழ்த்திக் கலிங்கத்தை அழித்து அனந்தவன்மனைப் பிடித்துக் குலோத்துங்கனுக்கு வெற்றி தேடித் தந்தவனாவான். இவனது அரிய அரசியல் ஊழியத்தைப் பெரிதும் பாராட்டி, 'வேள்', 'தொண்டைமான்' என்ற பட்டங்களைக் குலோத்துங்கன் இவனுக்கு வழங்கியுள்ளான். இவனுடைய ஊர் வண்டை என்பதாகும். இவ்வூர் சோழ மண்டலத்தில் குலோத்துங்க சோழ வளநாட்டைச் சார்ந்த திருநறையூர் நாட்டிலுள்ள வண்டாழஞ்சேரியாகும். இது, இப்போது, வண்டுவாஞ்சேரி என்ற பெயரோடு, தஞ்சை மாவட்டத்திலுள்ள குடந்தை வட்டத்தில், நாச்சியார் கோயிலிலிருந்து குடவாசலுக்குச் செல்லும் வழியில் இருக்கிறது. செங்கற்பட்டு மாவட்டத்திலுள்ள வண்டனூர் இந்த வண்டை என்றும் வேறு சிலர் கூறுவர். இவனைச் சயங்கொண்டார் கலிங்கத்துப் பரணியில், 'திருமாவின் சக்கரம் போன்றவன்' என்று உருவகம் செய்து பாடியுள்ளார்.

1. கடவுள் வாழ்த்து

[சுலிங்க வெற்றிக்கு உரியவன் முதற் குலோத்துங்க சோழன். நீண்ட நாள் அவன் வாழவேண்டி, ஆசிரியர் செயங்கொண்டார் கடவுளரைத் துதித்துப் பாடுகின்றார். ஒவ்வொரு கடவுளரோடும் குலோத்துங்கனைத் தொடர்பு படுத்தியும் கூறியுள்ளார்.]

உமாதேவன்

‘சிறந்த வேதங்களில் கூறப்பட்டுள்ள நல்லொழுக்கங்களை மக்களுக்குத் தெரிவிப்பதற்காக, உலகைக் காப்பாற்றும் நாடு காவல் உரிமையினால், நான்முகன் படைத்த நிலமகளைக் கைப்பிடித்தவன் முதற் குலோத்துங்க சோழன். சோழர் குலம், சாளுக்கியர் குலம் என்னும் இருவகைக் குலங்களிலும் சிறந்த சோழன் வாழ்க!’ என்று, உலகில் இல்லற வாழ்வின் செயல்முறைபை நிலைபெறச் செய்வதற்காகத் திருமால் தாரைநீர் வார்க்கவும், நான்முகன் மணச்சடங்கு செய்விக்கவும், மலையரசன் மகளாகிய உமையை மணம் புரிந்துகொண்ட நாதனைத் துதிப்போமாக. [உலகில் இல்லறம் நிலைக்க, சிவன் உமையை மணந்ததுபோல, நாட்டில் நல்லொழுக்கம் நிலைக்க, முதற் குலோத்துங்கன் நிலமகளை மணந்தான் என்றது இது.]

புயல்வண்ணன் புனல் வார்க்கப், பூ மிசையோன்
தொழில் காட்டப், புவன வாழ்க்கைச்

செயல்வண்ணம் நிலைநிறுத்த, மலைமகளைப்
புணர்ந்தவனைச் சிந்தை செய்வாம்!

1

‘அருமையின் நெறிகாட்டி, அயன்பயந்த
நிலமகளை, அண்டங் காக்கும்

உரிமையினில் கைப்பிடித்த உபயகுலோத்

தமன், அபயன், வாழ்க!' என்றே—

2

புயல்வண்ணன் - மேகவண்ணன்; திருமால். புனல்-நீர். பூமிசையோன்-நான்முகன். தொழில்-மணச்சடங்கு. புவனம்-பூமி. செயல்வண்ணம்-செயல்முறை. மலைமகள்-உமை. மறை-வேதம். நெறி-நல்லொழுக்கம். அயன்-நான்முகன். அண்டம்-உலகம். கைப்பிடித்தல்-மணத்தல். உபயகுலம்-இருவேறு குலம்; சோழர்குலமும், சாளுக்கியர் குலமும். அபயன்-சோழன்.

திருமால்

'உலகைக் காப்பாற்றும் திருமாலின் வயிற்றைப்போல, கருணை நிறைந்த முதற் குலோத்துங்கனுடைய ஒப்பற்ற குடையானது, இந்த உலகத்தையும், இதில் உள்ள எல்லாப் பொருள்களையும் தன்னுள் அடக்கிக்கொண்டு காத்து இனிது வாழ்க!' என்று, எந்தத் தாய் வயிற்றிலும் வினைவசமாகப் பிறவாமல், தன் இச்சையாகவே தோன்றி, உலகங்களை எல்லாம் அடக்கிக் காத்துக்கொண்டு இருக்கும் ஒப்பற்ற வயிற்றையுடைய, குழந்தைக் கண்ணனின் அழகிய பெயர்களைச் சொல்லித் துதிப்போமாக! [கண்ணன் உலகங்களை எல்லாம் தன் ஒரு வயிற்றில் அடக்கிக்கொண்டு காட்டியது போல, குலோத்துங்கன் இந் நிலவுலகம் அனைத்தையும் தன் ஒரு குடைக்குள் அடக்கிக்கொண்டு ஆட்சிசெய்து வாழ்வானை! என்பது கருத்து.]

ஒரு வயிற்றில் பிறவாது

பிறந்தருளி உலகு ஒடுக்கும்

திருவயிற்று ஒரு குழவி

திருநாமம் பரவ்துமே!

3

'அந் நெடுமால் உதரம்போல்,

அருள் அபயன் தனிக் கனிகை

இந் நெடுமா நிலம் அனைத்தும்

பொதிந்து இனிது வாழ்க!' என்றே—

4

ஒடுக்கும்-அடக்கிக் கொண்டு இருக்கும். திரு-அழகு. வயிற்றிற்று-வயிற்றையுடையது. உதரம்-வயிறு. கவிதை-குடை. பொதிந்து-தன்னுள் அடக்கிக் கொண்டு.

நான்முகன்

நான்கு வகை நிலங்களையும், நான்கு திக்குகளையும், ஒப்பற்ற பெரிய நான்கு கடல்களையும், நால்வகை மரபுகளையும் காப்பாற்றி அருள்புரியும் முதற்குலோத்துங்கன் வாழ்க! என்று, நான்கு யுகங்களையும், நான்கு பொருள்களையும், ஒப்பற்ற நான்கு உபநிடதங்களையும், நான்கு தலைகளையும் படைத்திருக்கின்ற முதல்வனை நான்முகனை நாம் துதிப்போமாக! [நான்முகன் உலகைப் படைத்து உடையவனானதைப் போலக், குலோத்துங்கனும் நாட்டைப் பெற்று உரிமையுடையவனாகிக் காப்பாற்றுகின்றான் என்பது இது.]

உகம் நான்கும், பொருள் நான்கும்,

உபநிடதம் ஒரு நான்கும்,

முகம் நான்கும் படைத்துடைய

முதல்வனை யாம் பரவுதுமே!

5

‘நிலம் நான்கும், நிலை நான்கும்,

நெடுங் கடல்கள் ஒரு நான்கும்,

குலம் நான்கும், காத்தளிக்கும்

குலதீபன் வாழ்க!’ என்றே—

6

நான்கு யுகம்-கிருத, திரேத, துவாபர, கலி. நான்கு பொருள்-அறம், பொருள், இன்பம், வீடு. ஒப்பற்ற நான்கு உபநிடதம்-பிருகதாரண்யம், சாந்தேதாயம், ஐதரேயம், கௌஷீதகம். முதல்வன்-நான்முகன். நான்கு நிலம்-குறிஞ்சி, மூலை, மருதம், நெய்தல். நான்கு கடல்-கீழ்க் கடல், மேற்கடல், வடகடல், தென்கடல். நான்கு குலம்-அந்தணர், அரசர், வணிகர், வேளாளர். குலதீபன்-தன்னை உடைய புகழினால் தான் பிறந்த குலத்தை விளங்கச் செய்வான்; குலோத்துங்கன்.

கதிரவன்

‘குளிர்கடலால் சூழப்பட்ட உலகமுழுவதும் பரவியுள்ள வறுமையாகிய இருளைத், தன்னுடைய ஆணைச் சக்கரத்தால் போக்கும் இரவியாக விளங்கும் முதற் குலோத்துங்கன் வாழ்க!’ என்று, பெரிய கடலால் சூழப்பட்ட எல்லா உலகங்களும் விளங்கும்படியாக, ஒற்றைச் சக்கரத்தையுடைய தன் தேரைச் செலுத்தி, ஒளியால் உலக இருளைப்போக்கும் ஞாயிற்றை வணங்குவோமாக! [ஞாயிறு, ஒற்றைச் சக்கரத் தேரைச் செலுத்தி உலக இருளைப் போக்குவதுபோல, முதற் குலோத்துங்கன் தன் ஒப்பற்ற ஆட்சியினை ஒரு குடைக்கீழ் நடத்தி, நாட்டின் வறுமை இருளைப் போக்குகிறான் என்றது இது.]

பேர்ஆழி உலகு அனைத்தும்
பிறங்க, வளர் இருள்நீங்க

ஓர்ஆழி தனை நடத்தும்

ஒண் சுடரைப் பரவுதுமே!

7

‘பனிஆழி உலகு அனைத்தும்

பரந்த கலி இருள் நீங்கத்,

தனிஆழி தனை நடத்தும்

சயதுங்கள் வாழ்க!’ என்றே—

8

பேர்-பெரியா. ஆழி-கடல். பிறங்க-விளங்க. ஓர் ஆழி-ஒற்றைச் சக்கரம். சுடர்-கதிரவன். பனி-குளிர்த். கலி-துன்பம்; வறுமை. ஆழி-ஆணைச் சக்கரம். சய துங்கள்-வெற்றியால் மேம்பட்டவன்; குலோத்துங்கன்.

ஐங்கரத்தான்

‘எட்டுத் திக்கு யானைகளும் எட்டுத் தூண்களாக வெற்றித் தூண்கள் பலவற்றை நாட்டி, ஒப்பற்ற வானத்தைக் கூரையாகக் கொண்டு இருப்பதைப்போல, உலகங்களை எல்லாம் முடிக்கொண்டிருக்கும் அருட்குடையை உடைய வனும், வறுமைக்குப் பகைவனும் ஆகிய முதற் குலோத்துங்

கன் வாழ்க!' என்று, நான்கு வேதங்களாகிய கூட்டத்தில் பொருந்தியவனும், வினை, பிறவி ஆகியவற்றின் தனையை அறுக்கும் யோகியர் தம் மனம் என்னும் ஒப்பற்ற தூணிலே (கணபதியைக்) கட்டக் கட்டுண்டு நிற்பவனும், ஐந்து கை களையுடையவனுமாகிய ஒப்பற்ற யானைமுகனான விநாயகக் கடவுளிடத்து அன்பு செலுத்துவோமாக! [விநாயகக் கடவுள் வேதமாகிய கூட்டத்தில் விளங்கி அடியார் மனத் தூணில் சேர்ந்து நிற்பது போலக், குலோத்துங்கனின் குடை வானத் தைப் பார்த்தாற்போல எல்லா உலகங்களையும் கவிந்து நிற்பதுடன், அதற்கு அன்பு செய்வார்க்கு அருள்கொண்டு உதவுவதாகவும் இருக்கின்றது என்பது இது.]

காரண காரியங்களின் கட்டு அறுப்போர் யோகக் கருத்து என்னும் தனித்தறியில் கட்டக், கட்டுண்டு ஆரணமாம் நாற்கூடத்து அனைந்து, நிற்கும் ஐங்கரத்து ஒரு களிற்றுக்கு அன்பு செய்வாம்! 9

‘தனித்தனியே திசையானைத் தறிகள் ஆகச், சயத்தம்பம் பலநாட்டி, ஒரு கூடத்தே அனைத்துலகும் கவித்ததெனக் கவித்து நிற்கும் அருட்கவிகைக் கலிப்புகளுன் வாழ்க!’ என்றே—10

காரணம்-வினை. காரியம்-பிறவி. கட்டு-தனை. கருத்து-மனம். தறி-தூண். ஆரணம்-வேதம். கூடம்-இடம். சயம்-வெற்றி. தம்பம்-தூண். கவித்து-மூடி. அருள் கவிகை-கருணையாகிய கொற்றக் குடை. கலிப்புகைஞன்-குடிமக்களின் வறுமைக்குப் பகைவன்; நாட்டிலே வளம் பெருகுமாறு நாடாண்டவன்.

அறுமுகன்

‘ஒப்பற்ற இரு குலங்களும் நிலைபெற வந்து, ஒரு தனிக் குடைக்கீழ், நான்கு கடல்களையும், நான்கு திக்குகளையும் தனக்கே உரிமையாகப் பெற்றிருக்கின்ற, சூரிய குலத்திற் சிறந்தவனான முதற் குலோத்துங்க சோழன் வாழ்க!’ என்று,

மேருமலையும் ஒப்பாகாதபடி நிறம் பொருந்திய பன்னிரு கைகளையும், பன்னிரு கண்களையும்பெற்றிருப்பவனாகிய முருகனின் திருவடிகளை வணங்குவோமாக! [முருகன் பன்னிரண்டு கைகளும் பன்னிரண்டு கண்களும் பெற்றிருப்பதுபோல, குலோத்துங்கன் நான்கு கடல்களையும், நான்கு திக்குகளையும் தனக்கு உரிமையாகப் பெற்றுள்ளான் என்பது கருத்து.]

பொன்இரண்டு வரைதோற்கும் பொருஅரிய
நிறம் படைத்த புயமும், கண்ணும்,
பன்னிரண்டும் ஆறிரண்டும் படைத்துடையான்
அடித் தலங்கள் பணிதல் செய்வாம்! 11

'ஓரிரண்டு திருக்குலமும் நிலைபெற வந்து,
ஒருகுடைக்கீழ்க் கடலும் திக்தும்
ஈரிரண்டு படைத்துடைய இரவிசுலோத்
தமன், அபயன் வாழ்க!' என்றே -- 12

தோற்கும்-தோல்வி அடையும். பொரு-ஒப்பு. புயம்-தோள். அடித்தலம்-பாதம். இரவி-சூரியன்.

நாமகள்

“முதற் குலோத்துங்கன் பிற அரசர்களைக் காட்டிலும் பலமடங்கு சிறந்தவன். புகழாகிய பெண் அவனிடத்தில் இருத்தலே நன்று!” என்று கருதி அமர்ந்து இருப்பதைப் போலவே, நிலமகள் குலோத்துங்கனுடைய புகழாகிய வெள்ளாடையை உடுத்து அவனிடத்திலே இருக்கின்றாள். இவற்றால் களிப்படைந்த தலைவனும், சோழ நாட்டினர்க்கு அரசனும் ஆகிய முதற் குலோத்துங்கன் வாழ்க!” என்று, வெற்றியினால் மேம்பட்டு விளங்கும் குலோத்துங்கனின் தோள்களில் திருமகளும் வெற்றிமகளும் குடிகொண்டனர். ‘அவ்விருவரினும் மேலான இடத்தில் இருக்கின்றாள்’ என்று யாவரும் புகழும்படியாக, நாமகளும் கலைகளும் என்று சொல்லும், சோழன் நாவிலே வீற்றிருக்கும் சரசுவதியின் புகழைச் சொல்லித் துதிப்போமாக’ [இதனால், குலோத்துங்கனின் தோள் வலியும், புகழும், அறிவுச் சிறப்பும் கூறப்பட்டன.]

பூமாதும் சயமாதும் பொலிந்து வாழும்

புயத்து இருப்ப, 'மிக உயரத்து இருப்பன்' என்று
நாமாதும் கலைமாதும் என்னச் சென்னி

நாவகத்துள் இருப்பானை நவிலு வாமே! 13

“எண்மடங்கு புகழ்மடந்தை, 'நல்லன் எங்கோ;

யான் அவன்பால் இருப்பது நன்று' என்பாள்போல,
மண்மடந்தை, தன்சீர்த்தி வெள்ளை சாத்தி,

மகிழ்ந்தபிரான், வளவர்பிரான், வாழ்க!” என்றே-14

பூமாது-திருமகள். சயமாது-வெற்றிமகள். பொலிந்து-
சிவந்து. புயம்-தோள். சென்னி-சோழன். நவிலுவாம்-
சொல்லித் துதிப்போம். எண் மடங்கு-பல மடங்கு. சீர்த்தி-
மிகு புகழ். வெள்ளை-வெண்மையான ஆடை. சாத்தி-
புனைந்து. வளவர்பிரான்-சோழர் தலைவர். 13வது கண்ணி,
'இருப்பேம் என்று நாமாது கருதினன்போல் நயந்துசென்னி'
என்பது வேறு பாடம்.

கொற்றவை!

பாண்டியன் குலோத்துங்கனைப் பகைத்தான். குலோத்
துங்கன் வில் வளைத்துப் போரிட்டான். பாண்டியன் எதிர்
நிற்க முடியாமல் மலைகளில் ஏறிக் கால்கள் சிவக்க ஓடினான்.
குலோத்துங்கன் வென்றான். பாண்டியனை வென்றது மட்டு
மன்று; தன்னை எதிர்த்த சேரனையும் தோல்வியுறச் செய்
தான். தோற்ற சேர மன்னன் தன் முடியில் சூடியிருந்த
மலரைக் குலோத்துங்கனின் திருவடிக் தாமரையிலே
குட்டினான். அதனால், 'சேரனுக்கு அருள் புரியும் பாண்டிய
நாட்டவர்க்குந் தலைவனாகிய முதற் குலோத்துங்க சோழன்
இனிது வாழ்க!' என்று, எல்லாத் தெய்வங்களுக்கும் முதற்
கடவுள் சிவன்; அவர் சிவந்த அழகிய மேனியை உடையவர்;
கரும்பு வில்லையுடைய மன்மதன் அவருடைய பாதி உடம்பு
கருமையாகும்படி மலர்க் கணையைத் தொடுத்தான்; அவன்
விடுத்த மலரம்பு உமையம்மையின் பாதத் தாமரையையும்
நெருங்கவில்லை; அந்த உமையம்மையாரின் மலர் போன்ற

திருவடிகளை முடிமேல் வைத்து வணங்குவோம் ! [மன்மதன் மலரம்பு உமையவளின் திருவடியையும் அணுகவில்லை. ஆனால், சேரனின் முடிமலர் குலோத்துங்கனின் அடிமலரில் அணுகிற்று என்பது கருத்து.]

செய்யதிரு மேனிஒரு பாதி கரிது ஆகத்,
தெய்வமுதல் நாயகனை எய்த சிலை மாரன்
கையின்மலர் பாதமலர்மீதும் அணுகா நம்
கன்னிதன் மலர்க்கழல்கள் சென்னிமிசை வைப்பாம்!

'கறுத்த செழியன் கழல்சிவப்ப வரை ஏறக்
கார்முகம் வளைத்து உதியர் கோமகன் முடிக்கண்
பொறுத்தமலர் பாதமலர் மீது அணிய, நல்கும்
பூழியர் பிரான் அபயன் வாழ்க,இனிது!' என்றே-16

செய்ய-சிவந்த. நாயகன்-சிவன். சிலை-வில். மாரன்-மன்மதன். கன்னி-உமை. சென்னி-தலை. கழல்-திருவடி. கறுத்த-கோபித்துப் பகைத்த. செழியன்-பாண்டியன். வரை-மலை. கார்முகம்-வில். உதியர்-சேரர். பொறுத்த-சூடிய. நல்கும்-அருள் புரியும். பூழியர் பிரான்-பாண்டியர் தலைவன். அபயன்-குலோத்துங்கன்.

சப்த மாதர்கள் !

'பன்றி, கலப்பை, மான், சிங்கம், வீணை, வில், கயல் என்று சொல்லப்பட்ட பலவகையான கொடிகள் தாழ் வடையவும், மேரு மலையில் பறக்கவிட்ட சோழ மன்ன னுடைய ஒப்பற்ற புலிக்கொடி செழிப்புறுக!' என்று, எருமை, அன்னப்பறவை, பேய், மயில், காளை, கழுகு யானை என்னும் ஏழு கொடிகளையும் முறையே பெற்ற சாமுண்டி, அபிராமி, வராகி, கௌமாரி, மயேச்சுவரி, நாராயணி, இந்திராணி ஆகியவர்களின் பதினான்கு பாதங்களையும் தொழ நினைப்போமாக ! [ஏழு கன்னியரும் ஏழு கொடிகளை உயர்த்தியிருப்பதுபோல, குலோத்துங்கன், பகைவர் கொடிகளைத் தாழ்த்தி, மேருவில் தன் புலிக்கொடியை உயர்த்தியுள்

ளான். கொடிகள் உயர்வது அவர்தம் வெற்றிச் சிறப்
பையும், தாழ்வது அவர் தோற்றுவிட்டதையும் குறிக்கும்.]

மேதி, புள், அலகை, தோகை, ஏறு, உவணம்,
வேழம், என்ற கொடி ஏழுடைச்
சோதி மென் கொடிகள் ஏழின் ஏழ்இரு
துணைப்பதம் தொழ நினைத்துமே! 17

கேழல், மேழி,கலை, யாளி, வீணை,சிலை,
கெண்டை,என்று இனைய பல்கொடி
தாழ, மேருவில் உயர்த்த செம்பியர்
தனிப் புலிக்கொடி தழைக்கவே— 18

மேதி-எருமை. புள்-அன்னம். அலகை-பேய். தோகை-
மயில். ஏறு-காளை. உவணம்-கழுகு. வேழம்-யானை. சோதி-
ஒளி. கொடிகள் ஏழின்-கொடி போன்ற அன்னையர் எழுவர்.
கேழல்-பன்றி. மேழி-கலப்பை. கலை-மான்; களிற்று எனவும்
பாடம். யாளி-சிங்கம். சிலை-வில். கெண்டை-கயல்மீன்.
செம்பியர்-சோழர்.

பொழிக ! நிறைக !

நூல்களைக் கற்ற வேதியர் அவர் தொழில் புரிக! மேகங்
கள் மறை பொழிக! நாடெங்கும் வளப்பமாகிய பயிர்
வகைகள் நிறைக! உயிர்களெல்லாம் நிலைபெற்று வாழ்க!
உலகத்திற்கு முதன்மையாக இருக்கின்ற மனுநீதிச்சோழனின்
நீதியும் மிகுக! முதற் குலோத்துங்க சோழனின் புலிக்கொடி
வாழ்க! ஒளிவீசும் முதற் குலோத்துங்கனின் வெண்கொற்றக்
குடையும், பொருள் சொரிந்து கவிந்திருக்கும் அவன் கை
களும் வளர்க!

விதி மறையவர் தொழில் விளைகவே!
விளைதலின், முகில் மறை பொழிகவே!
நிதி தரு பயிர் வளம் நிறைகவே!
நிறைதலின், உயிர் நிலைபெறுகவே! 19
தலம் முதல் உள மனு வளர்கவே!
சயதரன் உயர் புலி வளர்கவே!

நிலவு உமிழ் கவிகையும் வளர்கவே!

நிதி பொழி கவிகையும் வளர்கவே!

20

விதி மறையவர்-நூல்களைக் கற்ற வேதியர். தொழில்-வேள்வித் தொழில். முகில்-மேகம். நிதி-செல்வம். தலம்-உலகம். முதல் உள-முதன்மையாக இருக்கின்ற. நிலவு உமிழ்-ஒளியை வீசும். கவிகை-வெண் கொற்றக் குடை. கவிகை-கீழ்நோக்கிக் கவிந்திருக்கும் கைகள்; கொடையில் இடையாறுது அவன் ஈடுபடுதலினால்.

2. கடை திறப்பு

[போர்மேற் சென்றார் குறித்த காலத்துத் திரும்பி வராமல், மிகக் காலந்தாழ்த்தே வந்தனர். அதுகண்ட அவர் மகளிர் சினந்து கதவைத் தாளிட்டுக் கொண்டனர். கலிங்கப் போர்ச் சிறப்பைக் கேட்டு அவர் மகிழுறுமாறும், அதன் பொருட்டுத் தம்மைப் பொறுத்துக் கதவைத் திறக்குமாறும் கூறுவதாகப் புனைந்து பாடினது இது. இங்கே, குலோத் துங்கன் பாட்டுடைத் தலைவனாகவும், பெண்கள் பலர் ஊடுவதாகவும் கவி கற்பனை செய்து பாடுகின்றார்.]

உறுப்புக்களின் அழகு

சூதாடு கருவியின் அளவெயுடைய இனைய முலைகளையும், உடுக்கையின் அளவெயுடைய நுண்ணிய இடைமீனையும், காதை அளாவும் நீண்ட மதர்க்குத் விழிகளையும் கொண்டுள்ள-கடலில் தோன்றிய அமுதத்தைப் போல எமக்கு வாழ்வு அளிக்கக்கூடிய பெண்களே ! கதவைத் திறவுங்கள் !

சூதளவு அளவெனும் இளமுலைத்,

துடியளவு அளவெனும் நுண்இடைக்,

காதளவு அளவெனும் மதர்விழிக்,

கடலமுது அனையவர் ! திறமினே !

21

சூது-சூதாடு கருவி. துடி-உடுக்கை. நுண்-நுண்ணிய. இடை-இடுப்பு. மதர்-செருக்கு. விழி-கண். அமுது-அமிழ்தம். அனையவர்-ஒத்தவர்.

முலை அழகு

இனைய முலைகள் பக்கம் திரண்டு வளருந்தோறும், ஆசை எழாது பொறுத்துக் கொள்ளும் மெய்யறிவு படைத்த யோகியரும், தங்கள் உறுதி குலைந்து, உங்கள் இடுப்புத்

துவள்வதினால் படும் துன்பத்தைப் போலத் துன்புறும்படி
செய்கின்ற அழகிய பெண்களே! உயர்ந்த வாயிலின் உள்ளே
தாளிட்ட கதவினைத் திறவுங்கள்!

புடைபட இளமுலை வளர்தொறும்,
பொறை அறிவுடையரும் நிலை தளர்ந்து,
இடை படுவது பட அருளுவீர்!
இடு கதவு உயர்கடை திறமினே! 22

புடைபட-பக்கங்கள் திரள. பொறை-ஆசை எழாத மன
அடக்கம். இடை-இடுப்பு. இடைபடுதல் - துன்புறுதல்;
துவள்தல். பட-பொருந்த. இடு-தாள் இட்ட. கடை-வாயில்.

நடை அழகு

குளிர்ந்த இனிய சொற்களைப் பேசும் பெண்களே!
நெளிவுகளையுடைய கூந்தல் அசையவும், கால்களிலே அணிந்
துள்ள கிண்கிணிகள் ஒலிக்கவும், தூங்கி எழுகின்ற மயில்
களைப்போல நடந்து வந்து வாயில் கதவுகளைத் திறவுங்கள்!

சுரிசுழல் அசைவுற அசைவுறத்,
துயில்எழும் மயில் என மயில் எனப்,
பரிபுறம் ஒலிஎழ ஒலிஎழப்,
பனி மொழியவர்! கடை திறமினே! 23

சுரி-சுருண்ட. குழல்-கூந்தல். துயில்-தூக்கம். பரிபுறம்-
கிண்கிணி. பனி-குளிர்ந்த; இனிய. மொழி-சொல்,

ஊடிய மகளிர்

முதற் குலோத்துங்க சோழன் வேண்டியவர்க்கு வேண்
டியவற்றைக் கொடுத்தலை உடையவன். மனிதரிலே சிறந்த
வன், அவன். இனிய கனவில் காதல் மனைவியராகிய உங்க
ளிடம் வந்து சேர்ந்தான். அப்பொழுது நீங்கள் அவனைத்
தழுவிப் புணர்ந்து மகிழவில்லை; மாறாக நெஞ்சிலே பிணக்கம்
கொண்டீர்கள். அப்படிப் பிணக்கம் கொண்ட உங்கள்

நெஞ்சத்தோடு, விடிந்ததும், அதன் பிழைக்காக நீங்களே பிணக்கம் கொள்ளும் அவனுடைய காதற் கிழத்தியர்களே! உங்களுடைய அகன்ற கதவுகளைத் திறவுங்கள்!

கூடிய இன் கனவு அதனிலே,

கொடை நர துங்கனெடு அணைவுருது,

ஊடிய நெஞ்சினெடு ஊடுவீர்!

உமது நெடுங் கடை திறமினோ!

24

கூடிய-வந்தடைந்த. நரதுங்கன்-மனிதரிலே சிறந்தவன்; குலோத்துங்கன். அணைவு உருது-தழுவிப் புணராமல். ஊடிய-பிணங்கிய. நெடும் கடை-அகன்ற கதவு.

விடுமின்! பிடிமின்!

நாயகி தன் நாயகனெடு ஊடல் கொண்டாள். அப்பொழுது ஆடவன் அவளுடைய ஆடையைக் காதல் வேட்கையால் பற்றி இழுத்தான். அவளுக்கு அதனால் கோபமே உண்டாயிற்று. 'என்னுடைய ஆடையை விட்டு விடுங்கள்! விட்டுவிடுங்கள்!' என்று பொய்க் கோபத்தோடு, மழலைச் சொல்லால் குளறினாள். அவ்வளவே தவிர, அந்த இடத்தை விட்டுச் சிறிதும் அகலவில்லை. இவ்வாறு அகலாது நிற்பது, 'ஆடையைப் பிடியுங்கள்! ஆடையைப் பிடியுங்கள்!' என்ற உட்பொருள் தோன்றும்படியாக இருந்தது. இந்தப் பழைய நிகழ்ச்சியைக் கூறி, இப்படிப்பட்டவளே! அன்னம் போன்ற பெண்ணே! கதவைத் திறவாய்! என்கிறான் காதலன்.

'விடுமின், எங்கள் துகில் விடுமின்!' என்று முனி

வெகுளி மென்குதலை, 'துகிலினைப்

பிடிமின்!' என்ற பொருள் விளைய நின்று அருள்செய்

பெடை நலீர்! கடைகள் திறமினோ!

25

துகில்-ஆடை. முனி வெகுளி-ஊடலால் உண்டான கோபம். மென்-இனிய. குதலை-மழலைச் சொல். விளைய-தோன்ற. நின்று-அந்த இடத்தைவிட்டு அகலாமல் நின்று. பெடை-பெண் அன்னம். நலீர்-நல்லீர்; பெண்கள்.

நனவில் நகக்குறி தடவுதல்

‘சோழர்களில் சிறந்தவன் முதற் குலோத்துங்கன். அவனுடைய அருள் முழுவதும் இனி என்னுடையதாகும்’ என்று இரவில் காணும் கனவிலே களிப்படைந்து, முலைகளில் கை நகங்களால் நகக் குறிகள் உண்டானதென மயங்கி, அவற்றை நனவிலே தடவிப் பார்க்கும் பெண்களே! கதவுகளைத் திறவுங்கள்!

‘எனது, அடங்க இனி வளவ துங்கன் அருள்’

என மகிழ்ந்து, இரவு கனவிடைத்

தன தடங்கள் மிசை நகம் நடந்த குறி

தடவுவீர்! கடைகள் திறமினோ!

26

அடங்க-முழுமையும். வளவ துங்கன்-சோழரில் சிறந்த குலோத்துங்கன். தன தடம்-முலைத் தடம். மிசை-மேலே.

பிணக்கம் நீங்கிச் சேர்தல்

கணவர் மீது பிணக்குக் கொண்டு வெறுப்பவர்களில் அம் மகளிர்க்கு ஒப்பானவர் வேறு எவரும் இல்லை. அப் பிணக்கு நீங்கிப் புன்கிரிப்பு எழுந்ததும், ‘முல்லை அரும்பு போன்ற பற்களின் சிரிப்பைப் பெற்றுவிட்டோம்’ என்று, கணவன்மார்கள் மகளிரின் கனிந்த பவளம் போன்ற வாயிதழினை நெருங்க முத்தமிட்டு அணைத்துக் கொள்ள வருவர். அப்பொழுது, இன்பமிகுதியால் முத்துப்போன்ற நீர்த்துளி களைச் சிந்தும் கெண்டைமீன் போன்ற அவர் இரண்டு கண்கள்! அவற்றையுடைய பெண்களே! கதவைத் திறவுங்கள்! திறவுங்கள்!! [ஊடல் நீங்கிக் கூட்டம் பெற்றதும் தோன்றும் ஆனந்தக் கண்ணீர் இது.]

முனிபவர் ஒத்திலராய், முறுவல் கிளைத்தலுமே,

‘முகிழ்நகை பெற்றம்!’ என மகிழ்நர் மணித் துவர்வாய்

கனி பவளத்து அருகே வருதலும், முத்து உதிரும்

கயல்கள், இரண்டு உடையீர்! கடை திறமின்!

திறமின்!

27

முனிபவர்-வெறுப்பவர். முறுவல்-புன்னகை. கிளைத்தல்-புரிதல். முகில்-அரும்பு. நகை-சிரிப்பு. பெற்றம்-அடைந்தோம். மகிழ்நர்-கணவர். மணி-அழகிய. துவர்-பவளம். முத்து-முத்துப் போன்ற மகிழ்ச்சிக் கண்ணீர். உதிரும்-சொரியும். கயல்-கெண்டைமீன். கடை-வாயில். திறமின்-திறந்து விடுங்கள்.

மகளிரின் பொய்த் தூக்கம்

மகளிர், இளமையுடைய தங்கள் ஆடவரிடம் ஊடல் கொண்டு, பொய்யாகக் கண்ணை மூடி, உண்மையாகவே தூங்குபவர் போலப் படுத்திருந்தனர். 'அத் தூக்கம் உண்மையான தூக்கம்தான்' என்று நினைத்த ஆடவர், 'தாம் செய்யும் தொழில், மகளிரின் ஊடல் நோய்க்கு மருந்தாகும்' என்று மனத்தில் எண்ணித், தங்கள் கையை அவர்களின் அடிவயிற்றின்கீழ் வைத்து மெல்லத் தடவினர். அப்பொழுதும் அம் மகளிர் மிகுதியாகப் பொய்த் தூக்கம் தூங்கிக் கடைக் கண்களையும் திறவாதிருந்தனர். அத்தகைய பெண்களே! வாயிலைத் திறந்து விடுங்கள்!

'இத்துயில் மெய்த் துயிலே' என்று குறித்து, இளைஞோர் 'இது புலவிக்கு மருந்து' என மனம் வைத்து, அடியில் கைத்தலம் வைத்தலுமே, பொய்த் துயில் கூர் நயனக் கடை திறவா மடவீர்! கடை திறமின், திறமின்! 28

துயில்-தூக்கம். மெய்-உண்மை. குறித்து-நினைத்து. புலவி-ஊடல்; பிணக்கு. மனம் வைத்து-மனத்தில் எண்ணி. அடியில்-அல்குலில்; அரசிலையில். கூர்-மிகுதி. நயனம்-கண். அடியில் கைத்தலம் வைத்தல் புறத்தொழில் வகைகளுள் ஒன்று.

கனவில் பெற முயல்தல்

முதற் குலோத்துங்க சோழன் பகை அரசர்களின் வலிமையை அறிந்தான். அவ்வரசர்கள் அவனை வணங்கும்படியாகப் புகற்பொழுதில் வீதியில் உலா வந்தான். பெண்கள் அச்சம், நாணம், அடக்கம் ஆகியவற்றை விடுத்து, அவன்

பவனி வருவதைப் பார்த்தனர். பிறகு இரவும் வந்தது. அப்பொழுது பெண்கள் விருப்பத்தோடு காணும் கனவில், பகலிலே தாம் இழந்த குணங்களைப் பெற நினைத்தனர்; அங்கும் அவன் வரவே அநுவும் முடியவில்லை. அதனால், சொற்கள் தடுமாறிப் பேசினர். இத்தன்மையுடைய பெண்களே! நீங்கள் உங்கள் வாயில்களைத் திறந்துவிடுங்கள்!

இகல் இழந்து அரசர் தொழ வரும் பவனி
இரவு உகந்து அருளும் கனவினில்,
பகல் இழந்த நிறை பெற முயன்று, மொழி
பதறு வீர்! கடை திறமினே !

29

இகல்-வலி; பகை. தொழ-வணங்கும்படி. பவனி-உலா. உகந்து-விரும்பி. நிறை-அடக்கம். மொழி பதறுவீர்-வாய் குழறுவீர்.

முத்துமாலையும் பவளமாலையும்

பெண்களே! நீங்கள் வாயிலைத் திறப்பீர்களேயானால், உங்கள் கணவர் உங்களைக் கட்டித் தழுவுவார்கள். தாமரை மொட்டுப் போன்ற உங்கள் தனங்களின்மேல் இப்பொழுது முத்துமலை சேர்ந்துள்ளது. இனிக், கணவர்கள் உங்கள் தனங்களில் தங்களுடைய அழகிய சிவந்த உதடுகளாற் பவள மாலையையும் தவழவைப்பார்கள். ஆதலால், இனியும் வாயிலை அடைத்திராமல் திறந்துவிடுங்கள்! [கதவைத் திறந்தால், கணவர்கள் உள்ளே வந்து, கட்டித் தழுவித், தனங்களிலே வாய் வைத்துச் சுவைப்பார்கள். அப்பொழுது உங்களுக்கு இன்பம் இருமடங்காகும். ஆதலால், இனியும் வாயிலை அடைத்திராமல் கதவைத் திறவுங்கள்! என்கிறார். முன் பெற்ற கூடலின்ப நினைவை எழுப்பி ஊடல் தீர்க்க முயல்வது இது. பவளமலை - பற்குறி வகைகளுள் ஒன்று.]

முத்து வடம் சேர் முகிழ் முலைமேல்
முயங்கும் கொழுநர் மணிச் செவ் வாய்
வைத்த பவள வடம் புனைவீர்!
மணிப் பொன் கபாடம் திறமினே !

30

வடம்-மாலை. முகிழ்-கோங்கின் அரும்பு; தாமரை மொட்டு. முயங்கும்-புணரும். கொழுநர்-கணவர். மணி-அழகு. புனைவீர்-அணிவீர். கபாடம்-கதவு. பவளம்-பவள மாலை என்னும் பற்குறி.

ஆத்திமாலையின்மேல் ஆசை

முதற் குலோத்துங்க சோழன் இரப்பவர்களுக்குக் கொடுக்கும் குணமுடையவன். அவன் மார்பிலே ஆத்தி மாலை சூடியுள்ளான். அம் மாலையினை மகளிரின் பார்வை விழுகின்றது. அம்மாலையின் அழகிலே ஈடுபட்டு, அவன் சென்ற வழியிலேயே கண்களைச் செலுத்தி 'திரும்பவும் எப் பொழுது வருவான்' என்று தேடுவர் மகளிர். 'அத்தகைய பெண்களே!' என விளித்து, அழகிய பொன்னுலாகிய கதவைத் திறந்து விடுங்கள்! என்கிறார்.

தண் கொடை மானதன் மார்பு தோய்

தாதகி மாலையின் மேல் விழும்

கண் கொடு போம் வழி தேடுவீர்!

கனக நெடும் கடை திறமினோ!

31

தண்-குளிர்ச்சி. மானதன்-மானத்தைக் காப்பவன்; குலோத்துங்கன். தோய்-பொருந்திய. தாதகி-ஆத்தி. கனகம்-பொன். நெடும் கடை-உயர்வாகிய கதவு.

படைக்கும் கண்களுக்கு மூர்ப்பை

முதற் குலோத்துங்கன் படை

பகைவர் மீது படையெடுத்துச் செல்வதற்கு அடையாளமாகப் படையினர் வஞ்சி என்னும் பூமாலையைச் சூட்டிக் கொள்வர். வஞ்சி சூடிய முதற் குலோத்துங்க சோழன், மீன் சொடியை உடைய பாண்டியன் பயந்து ஓடும்படி படையெடுத்துச் சென்றான்; மதுரைமா நகருக்குள் புகுந்து போர் புரிந்தான்; பாண்டியனின் படை வகுப்பு இறிந்த சேற்றிலே ஓடிப்போய் விழும்படி நெருக்கினான்; பாண்டியர் படையை

வெட்டுதலால் வஞ்சி சூடிய முதற் குலோத்துங்கன் ஏவிய
படை போல-

மகளிர் கண்கள்

மெல்லியலாரின் கடைக்கண்கள், கணவர்களுடன் அவர்
கள் கூடும் காலத்தில், கெண்டை மீன்கள் பயந்து தோற்று
ஒடுவதுபோல ஒன்றோடு ஒன்று பிறழ்ந்து போரிட்டு வெல்
லும். அழகிய காதணிகளில் அவை மோதி விழும்படி ஒளி
வீசுதலால், வஞ்சிப் பூமாலையை அணிந்த முதற் குலோத்
துங்கன் ஏவிய வேற்படையைப் போன்ற கொடிய கண்களை
யும், இளம் பருவத்தையும் உடைய அழகிய பெண்களே!
தாளிட்ட அழகிய சுதவைத் திறவுங்கள்! [பாண்டியர்
கொடிமீனை, மகளிர் கண்மீன் வென்றது என்றதன் நயம்
காண்க.]

அஞ்சியே கயல் கெடக் கூடலிற் பொருது சென்று,

அணி கடைக் குழையிலே விழ அடர்த்து எறிதலால்
வஞ்சி மானதன் விடும் படையினிற் கொடிய கண்

மடநலீர்! இடுமணிக் கடை திறந்திடுமினோ! 32

கயல்-மீன்கொடி; கெண்டைமீன். கூடல் - மதுரை;
புணர்தல். பொருது-போர் செய்து; மோதி. அணி-படை
வகுப்பு; அழகு. கடை-இழிவு; கடைக்கண். குழை-சேறு;
காதணி. விழ-பாண்டியர் விழ; கண்விழ. எறிதலால்-
வெட்டுதலால்; ஒளி வீசுதலால். படை-சேனை; வேல். அவன்
படை எழுச்சியால் பாண்டியர் மீனக்கொடி கலங்குவதும்,
கூடலால் பெண்கள் கண் சிவப்பதும் கூறுவது இது,
இடுமணிக்கடை, சுடர்மணிக்கடை எனவும் பாடம்.

தோன்றும் நிகழ்ச்சிகள்

பெண்களே! புணர்ச்சிக் காலத்திலே பரவசம் அடைவீர்
கள்! உங்கள் உள்ளம் இளகினால், தூக்கம் பறந்து ஓடிவிடும்!
பவளம் போன்ற உதடுகளிலே காணப்படும் அழகிய சிவப்பு
நிறமும் வெண்மையாகிவிடும்! வெண்மையான கடைக்

கண்கள் சிவப்பு நிறம் அடையும்! அடக்கமாகிய இதழ்க் காவல் நீங்கப் புன்னகை உண்டாகும்! அவற்றைக் கண்டு களிப்படையும் உங்கள் கணவரை நன்றாகப் புணருவீர்கள்! அத்தகையவர்களே, வாயிலைத் திறந்துவிடுங்கள் !

அவசமுற்று உளம் நெகத், துயில் நெகப், பவள வாய் அணிசிவப்பு அற, விழிக்கடை சிவப்பு உற, நிறைக் கவசம் அற்று இளநகை களிவரக், களிவரும் கணவரைப் புணருவீர்! கடை திறந்திடும்னோ! 33

அவசம்-பரவசம். உளம் நெக-மனம் உருக. துயில்-துக்கம். நெக-அழிய. அற-போக. உற-அடைய. நிறை-அடக்கம். கவசம்-காவல். அற்று-அழிந்து. இளநகை - புன்சிரிப்பு.

நிலவை உடுப்பீர் !

கலவியாகிய இன்ப ஆட்டத்திற் களித்தலால் மனமயக்க முறுவீர். உங்களுடைய இடையில் இருந்த ஆடை நெகிழ்ந்து போகும். இன்ப மயக்கத்தில் இருக்கும் நீங்கள், நிலவின் கலைக்கும் வெண்ணிறமாகிய உங்கள் மெல்லிய ஆடைக்கும் வேறுபாடு அறியாமல் மயங்கி, மதியின் கலையை எடுத்து உடுக்க முயலுவீர். அந் தன்மையுடைய பெண்களே! அழகிய வேலைப்பாடு அமைந்த பெரிய கதவினைத் திறவுங்கள்!

கலவிக் களியின் மயக்கத்தால்

கலைபோய் அகலக், கலை மதியின்

நிலவைத் துகில் என்று எடுத்து உடுப்பீர்!

நீள் பொன் கபாடம் திறமினோ!

34

கலவி-புணர்ச்சி. களி-இன்பத்தாகும் ஆட்டம் (கதகளி என்பதுபோல). கலை-கதிர்; ஆடை. மதி-நிலவு. நிலவு-ஒளி. துகில்-ஆடை. நீள்-நீண்ட. பொன்-அழகு.

நனவும் கனவும்

முதற் குலோத்துங்க சோழன் போருக்குச் சென்றிருந்த போது தனித்திருந்த நீவிர் அவன் நினைவாகவே படுத்துறங்குவீர். கனவில் அவனைக் கட்டித் தழுவி இன்பம் எய்தும் சமயத்தில் கண் விழித்துப் பார்க்கவே ஏமாற்றம் அடைவீர். பிறகு, விழித்திருக்கும் காலத்தில் முதற்குலோத்துங்க சோழனே நேரில் வருவான். அவனோடு கலந்து இன்பம் எய்துவீர். விழிப்பில் நடந்த நிகழ்ச்சி அது என்று தெளிவடையாமல், அதனையும் முன்போல் கனவில் நிகழ்ந்த நிகழ்ச்சியாகவே எண்ணித் தோழியரிடம் சொல்லி நிற்கீர். கேட்ட தோழியர் விழுந்து விழுந்து சிரிப்பார்கள். அதனை அறிந்த பிறகே தெளிவடைவீர். அத்தகைய தெளிவில்லாத பெண்களே! கதவைத் திறந்து எம்மை உள்ளே விடுங்கள்!

நனவினில் சயதரன் புணரவே பெறினும், நீர்

நனவு எனத் தெளிவுருது, அதனையும் பழைய அக்

கனவு எனக் கூறுவீர், தோழிமார் நகை முகம்

கண்டபின், தேறுவீர்! கடை திறந்திடுமினோ! 35

நனவு-விழித்திருக்கும் காலம். சயதரன்-வெற்றியைத் தரித்தவன்; குலோத்துங்கன். நகை-கேலிச் சிரிப்பு. தேறுவீர்-தெளிவு அடைவீர்கள்.

பொய்த்துயில் கொள்வீர்

உங்களைக் கூடுங்காலத்தில், 'பெண் கொடியே! உன்னை ஒரு பொழுதும் பிரியமாட்டேன். பிரியின், சிறுபொழுதும் தரித்திருக்கமாட்டேன்' என்று கூறும் கணவரின் சொற்கள் பிழைபட ஒரு பக்கத்தில் உண்மையாகவே வருத்தும். மற்றொரு பக்கத்தில், கணவர்தேவ் கொண்ட ஆசை உள்ளிருந்தே வருத்தும். அத் துன்ப நிலையினால், உறங்காமல், விடியும் வரையிலும் பொய்யாகவே கண்ணை மூடிப் படுத்திருக்கும் இளம் பருவமுடைய அழகிய பெண்களே! அவங்கரிக்கப்பட்ட அழகிய கதவினைத் திறவுங்கள்!

மெய்யே கொழுநர் பிழை நலிய,
வேட்கை நலிய, விடியளவும்,
பொய்யே உறங்கும் மட நல்லீர்!
புனைபொற் கபாடம் திறமினோ!

36

மெய்-உண்மை. கொழுநர்-கணவர். நலிய-வருத்த.
வேட்கை-கலவி விருப்பம். மடம்-இளமை. புனை-ஒப்பனை;
அலங்காரம். பொய்யா உறங்கும்-பொய்த்துயில் கொள்ளும்.

மார்பில் தூங்குவீர்!

நீவீர் படுக்கையில் கணவரைச் சேர்வீர்; கலவி இன்பக்
களியிலே துனைப்பீர்; அம்மயக்கத்தில் பொழுது விடிந்ததை
யும் அறியமாட்டீர்; கணவரின் மார்பையே படுக்கையாகக்
கொண்டு தூங்குவீர். அத்தகைய பெண்களே! அழகிய
பொன் கதவுகளைத் திறந்து விடுங்கள்!

போக அமளிக் களிமயக்கில்
புலர்ந்தது அறியாதே, கொழுநர்
ஆக அமளிமிசைத் துயில்வீர்
அம்பொற் கபாடம் திறமினோ!

37

போகம்-புணர்ச்சி இன்பம். அமளி-படுக்கை. களி-
களஞ்ஞாண்டு மகிழ்ந்தது போன்ற வெறி. புலர்ந்தது-விடிந்தது.
கொழுநர்-கணவன். ஆகம்-மார்பு. கபாடம்-கதவு.

வருகை காணுது வருந்துவீர்

உங்களைத் தங்கள் அன்பால் ஆட்கொண்ட கணவரின்
வருகையை எதிர்பார்த்திருப்பீர். அவர்கள் குறித்துச்
சென்ற பருவம் வந்ததேயன்றி, அவர்கள் வரவில்லை.
'வருவார்! வருவார்!' எனத் தெருவாசலில் வந்து பார்ப்ப
தும், உள்ளே போவதுமாக இருந்தமையால், உங்களுடைய
மெல்லிய பாதங்கள் சிவக்கும்! நடையும் தளரும்! குறித்த
காலத்தில் சுணவார் வராமையால் மனச்சோர்வும் வெறுப்பும்
அடைவீர்! உடலும் உள்ளமும் தளர்ச்சியும் வெறுப்பும்

அடையப் பெறுவீர். அத்தகைய பெண்களே ! கதவைத் திறவுங்கள் !

ஆளும் கொழுநர் வரவு பார்த்து,

அவர்தம் வரவு காணாமல்,

தாளும் மனமும் புறம்பாகச்

சாத்தும் கபாடம் திறமினோ !

38

ஆளும்-அன்பினால் ஆட்கொள்ளும். கொழுநர்-கணவர். வரவு-வருகை. தாள்-பாதம். புறம்பு-பெறு. சாத்தும்-மூடும்.

ஒன்றிலே இரண்டு

கொப்பூழாகிய நீர்ச்சுழியிலிருந்து மேல்நோக்கி எழுந்த மயிர்க்காலான ஒழுங்குடைய பசுமையான ஒரு தண்டிலே, மாலைக் காலத்தில் காணப்படும் தாமரை மொட்டுப் போன்று திரண்டு குவிந்த இரண்டு முலைகளைச் சுமந்துகொண்டு வரும் பெண்களே ! அழகிய பொன்னுலாகிய கதவினைத் திறவுங்கள் !

உந்திச் சுழியின் முனைத்து எழுந்த

உரோமப் பசுந்தாள் ஒன்றில் இரண்டு

அந்திக் கமலம் கொடுவருவீர் !

அம்பொன் கபாடம் திறமினோ !

39

உந்தி-கொப்பூழ். உரோமம்-மயிர். தாள்-தண்டு. அந்தி-மாலைக் காலம். கமலம்-தாமரை. அந்திக் கமலம்-மாலை யிலே காணப்படும் தாமரை முகை போன்ற முலை.

சிறைபுகுந்த மகளிர் நிலை

மீன் உருவம் தீட்டப்பெற்ற கொடியை உடையவர் பாண்டியர். குலோத்துங்கனின் படைக்குமுன் நிற்க ஆற்றாத அவர்கள் கண்களில் நீர் பெருகும்படியாகத் தங்கள் நாட்டைவிட்டுக் காட்டிற்குள் போய்ப் புகுந்தனர். அவர்கள் மகளிரான நும்மை முதற் குலோத்துங்க சோழன் கொணர்ந்து தனி மாளிகையில் சிறை வைத்தான். இவ்வாறு தனி மாளிகையில் தங்கியுள்ள இளம் பெண்களே ! உங்கள் வாயிலைத் திறவுங்கள் !

மீனம் புகு கொடி மீனவர்
விழி அம்பு உக ஓடிக்
கானம் புக வேளம் புகு
மடவீர்! கடை திறமின்!

40

மீனம்-மீன். மீனவர்-பாண்டியர். அம்பு-அப்பு; நீர்.
உக-சொரிய. வேளம்-தனி மாளிகை.

கப்பம் பொருளாக வந்தீர்

அலைகள் எறிகின்ற காவிரி பாய்வதால், நீர்வளம் பொருந்திய சோழ நாட்டைப் பிறருக்கு உரிமையின்றித் தனக்கே உரிமையாகப் பெற்றவன் முதற் குலோத்துங்க சோழன். ஏவல் இளம் பெண்களைத் திறைப் பொருளாகச் செலுத்துதல் பண்டை வழக்கமாகும். அம்முறைப்படி செலுத்தப்பட்ட பகுதியைப் பொருளாகிய சேரநாட்டு மகளிரே! துளுவ நாட்டுப் பெண்களே! உங்கள் வீடுகளின் கதவைத் திறவுங்கள்!

அலை நாடிய புனல் நாடுடை
அபயர்க்கு இடு திறையாம்
மலை நாடியர்!, துளு நாடியர்!
மனையிற் கடை திறமின்!

41

நாடிய-வீசிய. புனல் நாடு-சோழ நாடு. திறை-கப்பம்.
மலைநாடு-சேர நாடு. துளு நாடு-துளுவ நாடு. மனை-வீடு.

மயில்கள்போல வருவீர்!

இளம் பருவமுடைய அழகிய உங்களின் முலைகளின்மேல் விலை மதிக்க முடியாத பொன், முத்து, பவளம், இரத்தினம் முதலிய மாலைகள் அசைந்தாடும். உங்கள் கண்கள் தாவிக் காதணிகளிற் சென்று தாக்கும். நீங்கள் 'கணவருடைய தோளாகிய மலையைத் தழுவி, விருப்பத்தோடு அம்மலையிலே விளையாடி வரும் மயில்களைப்போல் வருவீர்கள்!' அத்தகைய வர்களே! வாயிலைத் திறந்து விடுங்கள்!

விலை இலாத வடம் முலையில் ஆட, விழி
 குழையில் ஆட, விழை கணவர் தோள்
 மலையில் ஆடி வரும் மயில்கள் போல வரும்
 மடநலீர் ! கடைகள் திறமினோ ! 42

வடம்-மலை. குழை-காதணி. விழை-விரும்பும். ஆடி-
 தழுவிக்க லவியாடி.

கன்னடப் பெண்டினை !

காதுகளுக்கு இனிமை உண்டாகும்படியாக, அழகிய
 மழலைச் சொற்களால், சில தெலுங்குச் சொற்களையும், சில
 தமிழ்ச் சொற்களையும் கலந்து தடுமாறிய பெரும் கன்னட
 நாட்டுப் பெண்டினே ! உங்கள் வாசலை நெருங்கி அடைத்
 திருக்கின்ற கதவைத் திறவுங்கள் !

மழலைத் திரு மொழியில் சில
 வடுகும் சில தமிழும்
 குழறித் தரு கருநாடியர் !
 குறுகிக் கடை திறமின் ! 43

மழலை-குதலைப் பேச்சு. திரு-அழகிய. வடுகு-தெலுங்கு.
 குழறி-தடுமாறி. குறுகி-அணுகி.

கை நழுவ மயங்குவீர் !

களவுப் புணர்ச்சியின்போது, கணவர் 'உம்மைப் பிரி
 யேன்' என்று வஞ்சினம் மொழிந்தனர். பிறகு, அவர்,
 அதைப் பொய்யாக்கிவிட்டுப் போர்மேற் சென்றனர். அப்
 பொழுது, அவர்கள் ஒரு காலத்தைக் குறித்து அதற்குள்
 வந்து விடுவதாகவும் கூறினர். ஆனால், வரவில்லை. காலங்
 கடந்து திரும்பி வந்த கணவர் தம் மார்போடு கட்டிக் தழுவி
 உங்களை அணைத்தனர். அப்பொழுது, கணவரின் குற்றம்
 மனத்தை வருத்தியதால், 'எம்மை அணைக்க வேண்டாம்'
 என்று பிணங்கி, அவர்தம் கைப்பிடியினின்றும் நீங்குவீர்.
 "அவ்வாறு நீங்கிக் கணவருடைய கைகளின் அணைப்பிலி

ருந்து நழுவியதும், அப்போதே மயக்கம் அடையும் பெண்களே! அழகிய உம் பொற்கதவினைத் திறந்து விடுங்கள்!

தழுவும் கொழுநர் பிழைநலியத்,

‘தழுவேல்’ என்னத், தழுவிய கை

வழுவ, உடனே மயங்கிடுவீர்!

மணிப்பொன் கபாடம் திறமினோ!

44

தழுவும்-அணைக்கும். கொழுநர்-கணவர். நலிய-வருத்த. வழுவ-நழுவ. மயங்கிடுவீர்-மனம் குழைவீர் என்பதும் பாடம்.

நகை செய்வீர்!

பிரிந்து சென்ற கணவர் உங்களைக் கருதி மிகவும் விரைவாய் வருவர். அதனால் அவர்கள் விழிகள் சிவக்கும். இவ்வாறு உங்களிடத்து விரைந்து வருவதைப் பார்த்து பரிசுசிப்பது போல, நீங்கள் புன்சிரிப்புக் காட்டுவீர். அப்புன்னகை, ஆடவருடைய வருத்தத்தைப் போக்கி, மகிழ்ச்சியை உண்டாக்கும். அத்தகைய பெண்களே! ஒப்பனை செய்யப்பட்ட உங்களுடைய அழகிய கதவினைத் திறந்துவிடுவீர்களாக!

வேகம் விளைய வரும் கொழுநர்

விழிகள் சிவந்த படிநோக்கிப்

போகம் விளைய, நகை செய்வீர்!

புனைபொன் கபாடம் திறமினோ!

45

வேகம்-விரைவு. கொழுநர்-கணவர். படி-தன்மை. போகம்-இன்பம். புனை-அலங்கரிக்கப்பட்ட. விழிகள்-மேனி எனவும் பாடம்.

உறக்கத்திலும் முகமலர்வீர்

நீங்கள் படுத்துத் தூங்குவீர்கள்! ஒரு கையின் கீழே காற்றால் அசையும் மெல்லிய ஆடை துவையும். மற்றொரு கையின் மேலே பூங்கொத்துக்களை முடிக்கும் கூந்தல் அசையும். இவ்வாறு தூங்கும் சமயத்திலும் உங்களுடைய முகம் பொலிவோடு தோன்றும். அங்ஙனமாயின், நீங்கள் விழித்

திருக்கும் காலத்தில் உங்களுடைய முகப்பொலிவைச் சொல்லவா வேண்டும்? அவ்வளவு அழகுடைய பெண்களே! சுதவைத் திறவுங்கள்!

சொருகு கொந்தளகம் ஒருகை மேல் அலைய,

ஒரு கை கீழ் அலைசெய் துகிலொடே,

திரு அனந்தலிலும் முகம் மலர்ந்து வரு

தெரிவைமீர்! கடைகள் திறமிடு!

46

கொந்து-பூங்கொந்து. அளகம்-சூந்தல். அலைசெய்-அசையும். துகில்-ஆடை. அனந்தல்-தூக்கம்; திருமாவின் திருவனந்தல் போல அறிதுயிலுமாம். திரு-அழகு. தெரிவை-பெண்.

நெஞ்சம் களிப்பீர்!

கலவி இன்பம் கொள்ளும் கணவர், நுங்கனின் முலைகளைக் குழையப்பிடிக்கும் சமயத்தில், அவர்கள் கைநகக்குறி பதிந்து விடும். எவரும் வாராத ஒரு தனி இடத்தில் இருந்து, கச்சினை அவிழ்த்துவிட்டு, நும் முலையில் ஏற்பட்ட அந்நகக் குறிகளைப் பார்த்துப் பார்த்து, மனத்தில் மகிழ்ச்சிகொள்வீர். முன்பு ஏதும் பொருள் இல்லாத ஏழைக்குச் செல்வக்குவியல் கிடைத்தால், அந்தச் செல்வத்தைப் பிறர் கண்ணில் படாத படி மறைத்து வைத்திருந்து, அச்ச மிருதியாலும் பொருளாசையாலும் மெல்லத் திறந்து பார்த்துப் பார்த்து மூடுவதைப்போன்று இருக்கும் உங்கள் செயல். இந்நிலையினை யுடைய பெண்களே! சுதவினைத் திறவுங்கள்!

முலையீது கொழுநர் கைந் நகம்மேவு குறியை,

முன்செல்வம் இல்லாத அவர் பெற்ற நிதிபோல்

கலை நீவி யாரேனும் இல்லாத இடத்தே

கண்ணுற்று, நெஞ்சம் களிப்பீர்கள்! திறமின்! 47

மேவு-பொருந்திய. குறி-அடையாளம். அவர்-அந்த ஏழையர். கலை நீவி-கச்சை விலக்கி. யாரேனும்-எவரும். கண்ணுற்று-பார்த்து. நெஞ்சம்-மனம்.

மதர்விழி மாதர் !

மன்மதன் மகளிரை மேலாகக் கருதி அவர்களை வணங்குகின்றான். அந்த மன்மதனின் மலர்க்கணை போன்று மகளிரின் கண்கள் உள்ளன. அக்கண்கள் பாற்கடலில் தோன்றிய நஞ்சு போலவும், அமுதம் போலவும் இருப்பதாகக் கணவர் கருதுகின்றனர். ஒரு பார்வை, நோய் செய்கின்றது ! மற்றொன்று, மருந்தாக இருக்கின்றது ! மன்மதனின் மலர்க்கணை ஆடவரின் உயிரையும் உணர்வையும் அழித்தல்போல, அப்பெண்களின் கண்கள் சணவர் உயிரையும் உணர்வையும் ஊடுருவிச் செல்வனவாயிருந்தன. 'அத்தகைய கண்களை உடையவர்களே ! உங்கள் கதவைத் திறவுங்கள் !

கடலில் விடம்என அமுதுஎன மதனவேள்

கருதி வழிபடு படையொடு கருதுவார்

உடலின் உயிரையும் உணர்வையும் நடுவுபோய்

உருவும் மதர்விழி உடையவர் ! திறமினோ ! 48

விடம்-நஞ்சு. மதனவேள்-மன்மதன். படை-மலர்க்கணை. கருதுவார்-நினைப்பவர் ; கணவர். நடுவு-நடுவில். உருவும் - ஊடுருவிச் செல்லும். மதர்விழி - செருக்குடைய கண்கள்.

இள நிலவும் ! முழு நிலவும் !

உங்களின் முகமாகிய தாமரை மலரில் தோன்றும் புன்சிரிப்பின் தன்மை, பிறைச்சந்திரனின் ஒளியைப்போலவும், முலைகளாகிய தாமரை மொட்டின் மேல் அணிந்த முத்து மாலைகளின் ஒளி, அதனினும் சிறந்த முழு நிலவின் ஒளியைப்போலவும் காணப்படுகின்றன' என்று, நாம் சொல்லும்படியாக ஒயிலாக நடந்துவரும் அழகிய பெண்களே ! கதவுகளைத் திறவுங்கள் !

முறுவல் மாலையொடு தாள மாலை, முக

மலரின் மீதும் முலை முகிழினும்,

சிறு நிலவும் அதின் மிகு நிலாவும் என

வரு நலீர் ! கடைகள் திறமினோ !

முறுவல்-புன்சிரிப்பு. தாளம்-முத்து. முகிழ்-தாமரை மொட்டு. சிறு நிலா-மூன்றாம் பிறை. மிகு நிலா-நிறை நிலவு. நலீர்-நல்லீர்; பெண்களே! 'பிறை நிலவும் முழு நிலவும் ஒருங்கே தோன்றா; ஆனால், உங்களிடம் அவற்றைக் காணுகிறோம்' எனப் புகழ்ந்தது இது.

திருகிச் செருகும் குழல் மடவீர்!

இளைஞரானோர் பெண்களின் முகம், முலை, கூந்தல் முதலிய உறுப்புகளைக் கண்டு மனம் உருகுவர். அவர் உயிர் நிலை உம் கையிலேதான். தேன் பொருந்திய செங்கழுநீர்ப் பூக்களையும், இளங் காதலரின் அருமையான உயிரையும் திருகிக் கூந்தலில் வைத்து முடிக்கும் பெண்களே! செம் பொன்னுலாகிய உங்கள் கதவுகளைத் திறந்து விடுங்கள்!

முருகிற் சிவந்த கழுநீரும்

முதிரா இளைஞர் ஆருயிரும்,

திருகிச் செருகும் குழல் மடவீர்!

செம்பொற் கபாடம் திறமினோ!

50

முருகு-தேன். கழுநீர்-செங்கழுநீர்ப் பூக்கள். திருகி-முறுக்கி. குழல்-கூந்தல். மடவீர்-இளம் பெண்களே! கூந்தலிலே, மலர் சூடிவரும் அழகினை வியந்து போற்றியது.

பெண்கள் கூடல் இழைத்தல்

கணவர், மனைவியரை விட்டுப் பிரியும் அந்நாளிலும், திரும்பி வந்து சேர்ந்த அந்நாளிலும் கூடிக்கலவி இன்பம் துய்ப்பார் என்பது உலக இயற்கை. தலைவரைப் பிரிந்த தலைவியர், 'தம் கணவர் விரைவில் வந்து சேர்வாரா, மாட்டாரா' என்பதை அறிவதற்காக, மணலில் அமர்ந்து வட்டமான பெரிய கோடு இழைப்பார். அதன் உள்ளே சிறு சிறு வளையங்களாகச் சுழிப்பார். கடைசியில், அதனை இரண்டு இரண்டாக எண்ணுவார். அக் கோடு, ஒற்றை எண் உடைய தானால், விரைவில் வாரார் எனவும், இரட்டையானால், விரைவில் வந்துவிடுவார்' எனவும் தீர்மானிப்பார். உடம்

போடு அணைத்து உள்ளம் குழைந்து ஆறுதல் கூறி நீங்கிய கணவர், 'திரும்பி வருவார்' என்று எண்ணிக் கூடல் இழைத்துப் பார்த்தீர் நீங்கள். அவ்வாறு பார்த்ததில் தோல்வி கண்டீர்கள். உடனே, கூடலிழைக்க உங்கள் கையால் குவித்த சிறு மணல்மேடு, உங்கள் கண்களிலிருந்து சொரியும் நீரால் கரைந்து போகும்படி மனங் கரைந்து அழுவீர்கள்! இப்படி அழுபவரான பெண்களே! கதவைத் திறவுங்கள்!

மெய்யில் அணைத்து உருகிப் பைய அகன்றவர் தாம்
மீள்வர் எனக் கருதிக் கூடல் விளைத்து, அறவே
கையில் அணைத்த மணல் கண்பனி சோர் புனலில்
கரைய விழுந்து அழுவீர்! கடை திறமின், திறமினே!

மெய்-உடம்பு. உருகி-குழைந்து. பைய-மெல்ல. கூடல்
விளைத்தல்-மணலில் வட்டச் சுழிக் கோடுகள் கிழித்துக் குறி
பார்த்தல். அற-நீங்க.

ஊடுவீர் !

உங்கள் கணவரோடு சேராமல் பிணங்கிக் கொள்வீர்கள். அதனால் புறத்தொழிலுக்கு உரியாவும், கூண்டோரால் விரும்பப்படும் அழகு உடையவுமான முலைகளாகிய செவ்விளநீர்க் காய்களின் இளந்தன்மை அழியவும், செவ்வரி பரந்த நீலோற்பலம் போன்ற கண்களிலிருந்து நீர் பெருகவும் விளங்குவீர்கள். அவ்வாறு, பிணங்கும் பெண்களே! பொன் மயமான உங்கள் கதவுகளைத் திறவுங்கள்.

செரு விளநீர், பட வெம்முலைச்
செவ் விளநீர்,படு சேயரிடக்
கருவிளம் நீர்பட, ஊடுவீர்!
கணக நெடுங் கடை திறமினே!

52

செரு-போர். நீர்மை-தன்மை. பட-அழிய. வெம்முலை-
விரும்பப்படும் முலை. படு-உண்டாயிய. சே.அரி-சிவந்த கோடு
கள். கருவிளம்-நீலமளர் போன்ற கண்கள். நீர்பட-நீர்
பெருக. கணகம்-பொன்.

நடந்து வரும் அழகு !

நீங்கள் நடக்கும்பொழுது கூந்தலாகிய சுமை தலைமேல் அசையும். இடுப்பில் அணியும் மேகலை ஆகிய மணியுடன் ஏனைய அணிகள் பலவும் சேர்ந்து ஒன்றாக அசையும். திரண்ட இரண்டு முலைகளும் இடையிட்டு விலகாமல் நெருங்கி வளரும் தன்மையுடையனவாகத் தாமும் அசைந்து கொண்டிருக்கும். இத்தகைய அழகுடன் நடந்து வருகிற பெண்களே! வாசலேத் திறவுங்கள் !

அளக பாரம் மிசை அசைய, மேகலைகள்

அவிழ, ஆபரண வகை எலாம்

இளக, மாமுலைகள் இணை அருமல் வரும்

இயல் நலீர்! கடைகள் திறமினோ!

53

அளகம்-கூந்தல். பாரம்-சுமை. மிசை-மேல். இளக-அசைய. அருமல் - நீங்காமல். வரும் - அசைந்து வரும். இயல்-தன்மை.

இதழ் சுவைத்தல் !

புணர்ச்சிக் காலத்திலே, குமுத மலர் போன்ற வாய் வெளுப்பவும், குவளை மலர் போன்ற கண்கள் சிவப்பவும், உங்களின் இனிமையான சொற்களும் தடுமாறின; ஒளி வீசும் படியான கண்கள் சிவந்தன; வாயின் உதடுகள் வெளுத்தன! உங்கள் கணவருடைய உதடுகளைச் சுவைத்தலால், கள்ளைக் குடித்தவர்போல, அறிவு அழியப் பெற்றீர்கள்! இந் நிலையிலுள்ள பெண்களே! கதவைத் திறவுங்கள் !

மதுரமான மொழி பதற, வாள்விழி

சிவப்ப; வாய் இதழ் வெளுப்பவே,

அதர பானம், மதுபானம் ஆக, அறிவு

அழியும் மாதர்! கடை திறமினோ!

54

மதுரம்-இனிமை. பதற-தடுமாற. வாள்-ஒளி. இதழ்-உதடுகள். அதர பானம்-இதழ் சுவைத்தல். மது-கள்.

முலை வேதும் ! வாய் மருந்தும் !

விழுப் புண்பட்ட வீரர்களுக்கு புண்களின் நோவு நீங்க ஒற்றடம் கொடுப்பது இயற்கை. உங்களுடைய கண்களாகிய வேல் தைத்துக் கணவர்களுக்குக் காம நோயாகிய புண்கள் உண்டாயின. அவற்றைப் பருத்த நும் முலைகளினால் வேது ஒற்றி, வாயிலிருந்து சுரக்கும் நீராகிய அமுதத்தை ஊட்டிப் போக்கும் பெண்களே ! கதவைத் திறவுங்கள் !

தங்கு கண் வேல் செய்த புண்களைத்
தட முலை வேது கொண்டு ஒற்றியே,
செங்கனி வாய் மருந்து ஊட்டுவீர் !
செம் பொன் நெடுங் கடை திறமினோ ! 55

தங்கு-படிந்த. தடம்-பெரிய. வேது-ஒற்றடம். ஒற்றி-அழுத்தி. செம்பொன்-சிறந்த பொன்.

கொங்கை வேதும் ! கைக் கட்டும் !

புண்பட்டவர்க்கு வேது கொடுத்துப் பின் மருந்திட்டுக் கட்டுதலும் இயல்பு. ஒன்றோடு ஒன்று மோதும்படியான உங்கள் கண்களாகிய வேல்கள், உங்கள் கணவராகிய இளை யவர்களின் நெஞ்சிலே தைத்துத் துளைத்துச் சென்றன. அதனால், காம நோயாகிய புண்களைக் கணவர் பெற்றனர். அந்தப் புண்களின் நோவு நீங்கும்படி, கருமையான கண்களையுடைய உங்கள் இரண்டு முலைகளின் குடும் தாக்கும்படியாக அழுத்தி, மென்மையான கைகளால் தழுவிக்கட்டும் பெண்களே ! கடை திறமின் ! [கணவர்க்குத் தாங்கள் கொடுத்த நோயைத் தாங்களே மருந்திட்டுப் போக்குவர் என்பது இது.]

.பொரும் கண் வேல் இளைஞர் மார்பின் ஊடுருவு
புண்கள் தீர, இரு கொங்கையின்
கரும் கண் வேது பட ஒற்றி, மென் கை கொடு
கட்டும் மாதர் ! கடை திறமினோ ! 56

பொரும்-தாக்கும். ஊடுருவும்-தைத்துத் துளைத்துச் செல்லும். தீர - நீங்க. வேதுபட - வெப்பம் பொருந்த. ஒற்றி-அழுத்தி.

விழுதலும்! எழுதலும்!

பெண்கள் கூந்தலை முடித்து, அதில் தேனுள்ள மலர்களை அணிந்துகொள்வது வழக்கம். அவ்வாறு அணிந்துகொண்ட மலர்களிலுள்ள தேனைப் பருக வண்டுகள் வருவதும் போவதும் இயல்பு. நீங்கள் கூந்தலை முடித்து மலரைச் சூடியிருந்தீர்கள். வண்டுகள் தேனைப் பருக வந்து அமர்ந்தன. நீங்கள் நும் முலைகளின் பாரம் பொறுக்க முடியாமல் சிற்றிலை வருந்த நின்றீர்கள். அந்த நேரத்தில் உங்களுடைய கூந்தலிலே அமர்ந்தால், உங்களுடைய இடை நிலைபெற்றிருந்தல் மிகவும் அரிது; பாரம் தாங்காமல் முறிந்து போகவும் கூடும்' என்று வண்டுகள் கருதின. அதனால், அவை முதலில் மேலே எழுந்து சென்றன. 'வேறு புகலிடம் ஒன்றும் கிடைக்காமையால்', திரும்பவும் நும் கூந்தலிலேயே வந்து விழுந்தன. இவ்வாறு, வண்டுகள் வருவதற்கும் போவதற்கும் இடமாயுள்ள மலர்க் கூந்தலையுடைய பெண்களே! உங்கள் அழகிய கதவுகளைத் திறந்து விடுங்கள்!

'இடையின் நிலை அரிது; இறும், இறும், என எழா,
'எமது புகலிடம் இனி இலை' என விழா,

அடைய மதுகரம் எழுவது விழுவதாம்

அளக வனிதையர்! அணி கடை திறமினோ! 57

இடை - இடுப்பு. நிலை - நிலைபெற்று நின்றல். இறும் - முறிந்து போகும். எழா-கூந்தலை விட்டு எழுந்தும். புகல் இடம்-அடைக்கலத்திற்கு ஏற்ற இடம். விழா-கூந்தலில் விழுந்து. அடைய-முழுமையும். மதுகரம்-வண்டு. அளகம்-கூந்தல். வனிதை-பெண். கூந்தலின் இயற்கை மணத்தைப் புகழ்ந்தது இது.

சிலம்புகள் முறையிடல்!

உங்கள் கால்களில் ஒளி பொருந்திய சிலம்புகளை அணித் திருப்பீர். அவை, நீங்கள் நடக்கும்போது ஒலிக்கும். அப்படி

ஒலித்த ஒலியானது, 'பெண்களே! உங்களுடைய இரண்டு முலைகளும் அசைந்தால், அவற்றின் பாரம் பொறுக்கமாட்டாமல், உங்களுடைய இடுப்பு ஒடிந்துபோகும்! ஆதலால், நீங்கள் நடத்தலையே விட்டு விடுங்கள்!' என்று சொல்வது போலவும், 'அபயம்! அபயம்!' என்று கூவி முறையிடுவது போலவும் இருக்கும். அத்தகைய தளர்நடையினரான பெண்களே! கதவினைத் திறவுங்கள்!

'உபய தனம் அசையில், ஒடியும் இடை; நடையை ஒழியும், ஒழியும்!' என ஒண் சிலம்பு,

'அபயம்! அபயம்!' என அலற, நடை பயிலும்

அரிவையீர்! கடைகள் திறமினோ! 58

உபயம் - இரண்டு. தனம் - முலை. ஒழியும் - விட்டொழியுங்கள். ஒண் - ஒளி பொருந்திய. அலற - ஒலித்து முறையிட. அரிவையீர் - பெண்களே!

பெண்களுக்கும் காவிரியாற்றுகும் ஓர்புமை

காவிரியாறு

மலர்ந்த பூவிலுள்ள தேனை வண்டுகள் பருகவும், போர் செய்யும் கெண்டை மீன்கள் இரண்டு கரைகளில் புரளவும் காவிரி விளங்கும்.

பெண்கள்

மலர்ந்த பூவிலுள்ள தேனை நும் கைகளால் பருகவும், ஒன்றோடொன்று போர் நிகழ்த்தும் கெண்டை மீன் போன்ற நும் கண்கள் இரு கரைகள் போன்ற கண்ணிதழ்களின் இடையிலே புரளவும் விளங்குவீர்.

அந்தக் காவிரியாறு போல வருகின்ற இளம் பருவ முடைய பெண்களே! பொன்னுலாகிய உயர்ந்த கதவுகளைத் திறவுங்கள்!

பூ விரி மதுகரம் நுகரவும்,

பொரு கயல் இரு கரை புரளவும்,

காவிரி என வரும் மடநலீர்!

கண்க நெடுங் கடை திறமினோ!

59

மதுகரம்-தேனைப் பருகும் கை; வண்டு. கயல்-கயல் மீன் போன்ற கண்; கெண்டை மீன். இருகரை-இரண்டு கரைகள் போன்ற கண்ணிதழ்கள்; காவிரியின் இருபுறங்களிலும் உள்ள கரைகள்; காவிரியின் வெள்ளம் பெருக்கும் மகளிர் முகப் பொலிவும் உவமிக்கப்பட்டன.

வண்டுகள் கூந்தலில் பந்தலிடல் !

உங்கள் கூந்தலை ஒழுங்காக வாரிவிட்டுப் பூவும் சூடி யுள்ளீர். அந்தப் பூக்களில் உள்ள தேனைக் குடிக்க வண்டுகள் வந்து மொய்க்கின்றன. இவ்வாறு வண்டுகள் மொய்ப்ப தானது, 'கணவரைப் பிரிந்து காமநோயால் வருந்துபவர்க ளுடைய சந்தனச்சேறு பூசப்பெற்ற குடம்போன்ற நலங் களிலே, குளிர் நிலவு, சுதிர்களாகிய மொம்மை நெருப்பைச் சொரிந்து மிகவும் வருத்துமே என்று கருதி, மதிக்கனல் உங்க ளைத் தூக்காவண்ணம் பந்தல் போர்டிருப்பது போன்று இருக்கும். அத்தகைய கூந்தலையுடைய பெண்களே! கதவைத் திறந்து விடுங்கள் !

'களப வண்டல் இடு கலச கொங்கைகளில்

மதி எழுந்து கனல் சொரியும்' என்று,

அளக பந்திமிசை அளிகள் பந்தர் இடும்

அரிவைமீர் ! கடைகள் திறமினே !

60

களபம்-கலவைச் சந்தனம். வண்டல்-சேறு. கலசம்- குடம். கொங்கை-முலை. மதி-நிலவு. கனல்-நெருப்பாகிய துன்பம். பந்தி-ஒழுங்கு. அளி-வண்டு.

விழி சிவக்கும் ! உதடு வெளுக்கும் !

உதடுகளில் இருந்த சிவப்பு நிறத்தைக் கண்கள் கவர்ந்து கொள்ளவும், தாமரை மலர் போன்ற கண்களில் இருந்த வெள்ளை நிறத்தை உதடுகள் கவர்ந்து கொள்ளவும், கடல் போன்ற புணர்ச்சி இன்பமாகிய அமுதத்தை உங்கள் கணவர்க்குக் கொடுக்கும் பெண்களே! உயரிய வாயிற் கதவினைத் திறவுங்கள் !

வாயின் சிவப்பை விழி வாங்க,
மலர்க் கண் வெளுப்பை வாய் வாங்க,
தோயக் கலவி அமுது அளிப்பீர்!
துங்கக் கபாடம் திறமினோ!

61

வாங்க-கவர்ந்துகொள்ள. தோயம்-கடல். துங்கம்-உயர்ந்த.

புணர்ச்சியில் நிகழ்வை

இளம் பிறைமதியைப் போன்ற நெற்றியிலிருந்து முத்துப் போன்ற சிறு வேர்வை நீர்த்துளிகள் உருண்டு விழும்படியாகவும், துணங்களிலுள்ள முத்தாலும் பவளத் தாலும் பிறைவற்றாலும் ஆன மாலைகள் தங்கள் நிலைகுமாறிப் புரண்டுகொண்டு கிடக்கும்படியாகவும், செங்கழுநீர் பூவைச் சூடிய கூந்தலாடிய காடு நிலைகுலைந்து அசையும்படியாகவும், கணவருடன் போகும் விடாது நீண்ட நேரம் புணர்ச்சியெய்து மகிழும் பெண்களே! கதவினைத் திறவுங்கள்!

கூடும் இளம் பிறையில்துறு வெயர் முத்து உருளாக்,
கொங்கை வடம் புரளச், செங்கழுநீர் அளகக்
காடு குலைந்து அலையக், கைவினை பூசல் இடக்,
கலவி விடா மடவீர்! கடைதிறமின், திறமினோ!

பிறை-பிறைமதி போன்ற நெற்றி. குறுவெயர்-சிறு வேர்வை. வடம்-மாலை. குலைந்து அலைய-அழிந்து அசையும். பூசல்-ஆரவார ஒலி. கலவி-புணர்ச்சி.

காஞ்சி இருக்கக் கலிங்கம் குலைந்தது!

இடையிலே அணிந்துள்ள காஞ்சி என்னும் அணி ஒரு சிறிதும் குலையாமல் அப்படியே இருக்கும்படியாகவும், உடுத்த உடை நிலைமாறிக் கிடக்கும்படியாகவும் உங்கள் கணவரைப் புணரும் பெண்களே! வீரக்கரல் அணிந்த முகத் குலையாத்தாங்க செட்டன் காஞ்சிபுரத்திலே தங்கியிருந்தான். ஆயினும், அவன்

ஆணையால் கலிங்க நாடு அழிந்துப்பாயிற்று. இவ்வாறு, அழிந்துபோகும் அளவுக்குக் கலிங்கப் போர்க்களத்தில் நடந்த போரைச் சிறப்பித்து யானும் பாடப்போகின்றேன். அதனைக் கேட்டு மகிழ், நீங்களும் சுதவுகளைத் திறவுங்கள் !

காஞ்சி இருக்கக் கலிங்கம் குலைந்த

கலவி மடவீர் ! கழற் செண்ணி

காஞ்சி இருக்கக் கலிங்கம் குலைந்த

களப் போர் பாடக் கடை திறமின் !

63

காஞ்சி-இடை அணி; காஞ்சிபுரம். கலிங்கம்-ஆடை; கலிங்கநாடு. கலவி-புணர்ச்சி. செண்ணி-சோழன்; குலோத்துங்கன். இருக்க-தங்கி இருக்க. குலைந்த-அழிந்த.

கருணாகரன் போர் பாடலாம் !

இலங்கை நாட்டை அழித்த கருணைக் கடலாகிய இராம னுடைய வன்மை பொருந்திய கொடிய வில்லின் பெருமையைக் கேட்க விரும்பும் பெண்களே ! கலிங்கநாட்டை அழித்த முதற் குலோத்துங்க சோழனின் படைத் தலைவனான கருணாகரத் தொண்டைமான் கலிங்கக் களத்திலே நிகழ்த்திய போரை நான் புகழ்ந்து பாடப்போகின்றேன்; அதனையும் கேட்டுக் களிக்க உங்களுடைய தாளிட்ட சுதவுகளைத் திறவுங்கள் !

இலங்கை எறிந்த கருணாகரன்தன்

இகல் வெம் சிலையின் வலி கேட்பீர் !

கலிங்கம் எறிந்த கருணாகரன்தன்

களப் போர் பாடக், கடை திறமின் !

64

கருணாகரன் - கருணைக்கடல்; இராமன். இகல் - வலி. வெம்-கொடிய. சிலை-வில். கேட்பீர் - கேட்க விரும்பும் பெண்களே ! கருணாகரன்-முதற் குலோத்துங்க சோழனின் படைத் தலைவனான கருணாகரத் தொண்டைமான்.

நினைவும்! மறதியும்!

உங்களுடைய பேரன்புமிக்க கணவன்மார் செய்த குற்றங்கள் எல்லாவற்றையும் அவர்கள் பிரிந்த காலத்து அவர்களைக் காணாதபோது எண்ணி வருந்துவதும், அவர்கள் திரும்பி வந்ததும் அவரைக் கண்ட மாக்திரத்தில் அக் குற்றங்களை மறந்து மகிழ்வும் அன்பும் அடைவதுமான இயல்புடைய பெண்களே! அழகிய கதவைத் திறவுங்கள்! [பெண்கள் கணவருடைய குற்றங்களைக் கருகாதவரே ஆயினும், பிரிவுத் துன்பம் அவர்களை வருத்தியமையால், குற்றங்களை எண்ணி வருந்தினர். கண்டபோது உண்டான பெருமகிழ்வால், அவற்றை மறந்தனர்.]

பேணும் கொழுநர் பிழைகள் எலாம்

பிரிந்த பொழுது நினைந்து, அவரைக்

காணும் பொழுது மறந்திருப்பீர்!

கனப் பொற் கபாடம் திறமினோ!

65

பேணும்-அன்பு செய்யும். கொழுநர்-கணவர். பிழை-குற்றம்.

உறவாடும் மடவீர்!

மணம் நிறைந்த சாந்தினைப் புதிய தனங்கள் மார்பிலே குலுங்கும்! தேன் நிறைந்த புமாலைகளைச் சூடிய கூந்தலிலிருந்து வண்டிகள் மேலே சென்று, ஆடும் ஊஞ்சலைப்போல இப்படியும் அப்படியுமாக அசையும்! கண்கள் இரண்டு கடை விழிகளோடும் சென்று சென்று போர் புரியும்! இவ்வாறாக, உங்கள் கணவன்மாரோடு கலந்து கூடி உறவாடி மகிழ்கின்றவரான பெண்களே! எழுந்து வந்து, கதவினைத் திறவுங்கள்!

வாசம் ஆர் முலைகள் மார்பில் ஆட, மது

மாலை தாழ்குழலின் வண்டு எழுந்து

ஊசல் ஆட, விழி பூசல் ஆட, உறவு

ஆடுவீர்! கடைகள் திறமினோ!

66

வாசம்-மணம். ஆர்-நிறைந்த. மது-தேன். குழல்-கந்தல். ஊசல்-ஊஞ்சல். விழி-கண். பூசல்-ஆட-ஒன்றோடொன்று போய் செய்யா.

வாய் புதைக்கும் மாதரே!

இரவு வேளை; உங்கள் கணவருடன் அன்பை விளைவிக்கும் கலவி புரிந்து களி மயக்கத்திலே இருந்தீர்கள். அப்பொழுது நீங்கள் இருவர் மட்டுமே அறிந்திருக்கக்கூடிய பேச்சுக்களை உங்களுக்குள் பேசிக்கொண்டீர்கள். அதனை, அங்கிருந்த சொன்னதையே திருப்பிச் சொல்லும் கிளியிள்ளை ஒன்று ஓட்டுக் கேட்டுவிட்டது. இரவும் விலகிற்று. பொழுதும் விடிந்தது. உங்களின் களி மயக்கம் நீங்கிற்று. அந்தச் சமயத்தில், அந்தக் கிளி இரவு தான் கேட்டதைப் பலரும் அறியச் சொல்லத் தொடங்கிற்று. அதனைக் கேட்டு மிகவும் வெட்கமுற்று, அந்தக் கிளியினை மேலும் பேசவிடாமல், அதன் வாயைப் போய்ப் பொத்திவிடுகின்ற செயல்புரியும் பெண் ஈளை! மணி பறித்த பொன்னால் ஆடிய கதவினைத் திருவுங்கள்!

நேயக் கலவி மயக்கத்தே

நிகழ்ந்த மொழியைக் கிளி உரைப்ப,

வாயைப் புதைக்கும் மட நல்லீர்!

மணிப்பொற் கபாடம் திறமினே!

67

நேயம் - அன்பு. கலவி - புணர்ச்சி. மொழி - சொல். புதைக்கும் - பொத்தும். மடநல்லீர் - இளம் பருவமுடைய பெண்களே. வாயைப் புதைக்கும்: கிளியின் வாயினைப் பொத்தும் என்றும், 'கணவன் மனைவியராகிய தாங்கள் இருவரும் தனித்துப் பேசிக்கொண்டதைக் கிளி பலருமறியக் கூறுகின்றதே?' என்று நாணித் தன் வாயைப் புதைத்துக் கொள்ளும் என்றும் பொருள் கொள்ளலாம். மணி-இரத்தினம்.

மதியொளிக்கு நடுங்குவீர்!

கணவரைப் பிரிந்த உங்களை நாள்தோறும் ஒளிமிகுந்த நிலவு குளிர்ந்த கதிரால் வெப்பத்தைச் செலுத்தித் தாக்கி

வந்தது. அந்த வெப்பத் தாக்குதலைப் பொறுத்துக்கொண்டு வெளியில் இருக்க இயலவில்லை. அதனால், பயிந்து படுக்கையறைக்குள் புகுந்து தங்குவீர். ஆனால், அங்கோ காம வெப்பம் உங்களைத் தாக்கி வருத்திற்று. அதனால், அந்தப் பள்ளியறையைப் புழுக்கறை என்று கூறுதி அங்கும் இருக்கப் பயப்படுவீர்கள். இத்தகைய தன்மையுள்ள பெண்களே! அழகிய பொன்னாலான கதவினைத் திறவுங்கள்!

பொங்கும் மதிக்கே தினம் நடுங்கிப்,
புகுந்த அறையை நிலவறை என்று,
அங்கும் இருக்கப் பயப்படுவீர்!
அம்பொற் கபாடம் திறமினே!

68

பொங்கும்-ஒளி மிகும். மதி-நிலவு. நடுங்கி-பயிந்து. அறை-படுக்கையறை. நிலம்-அறை-நிலத்தின் கீழ் அமைக்கப்பட்ட காற்றும் புகாத அறை; புழுக்கறை. அம்-அழகிய.

தேயும் குடுமி!

கணவன்மார் குறித்துச் சொல்லு காலம் வந்ததும், அவர்தம் வருகையை எதிர்பார்த்து வாசலில் வந்து கதவைத் திறந்து வழிமேல் விழிவைத்து நிற்கீர்கள். அவர்கள் வரவில்லையானால் ஓரே மொற்றும். வெறுப்பால் கதவைப் 'படார்' எனச் சாத்துவீர். இவ்வாறாக இரவு தொடங்கிப் பொழுது விடியும் வரையும் 'வருவார்' என எதிர்பார்த்துக் கதவைத் திறப்பதும், 'வாரார்' எனச் சினந்து கதவை மூடுவதுமாகவே இருப்பீர்கள். இவ்வாறு அடிக்கடி திறப்பதும் மூடுவதுமாக இருந்தமையால் கதவிலுள்ள சுழலும் குடுமியும் தேய்ந்து போய்விடும். இத்தகைய செயல்புரியும் பெண்களே! கதவினைத் திறந்துவிடுங்கள்!

'வருவார் கொழுநர்' எனத் திறந்தும்,
'வாரார் கொழுநர்' என அடைத்தும்,
திரும் குடுமி விடியளவும்
தேயும் கபாடம் திறமினே!

69

கொழுநர்-கணவர். திரும்-சுழலும். கபாடம்-கதவு.

ஊடலும் ! கூடலும் !

கணவரிடத்தில் சிறிது நேரம் ஊடியிருப்பீர்கள். பிறகு அந்தப் பிணக்கு நீங்கிக் கூடியிருப்பீர்கள். இவ்வாறு கூடிய போது மிக்க இன்பக் களி மயக்கம் அடைந்து நும் நினைவற்று நுங்கனையே மறந்திருப்பீர்கள். இந்த நிலையில் உங்களையே கூடத் தேடிச் கொள்வீர்கள். நும் தனித்தன்மையற்று இரண்டாகக் கலப்பீர்கள். இத்தன்மையுடைய பெண்களே ! சுதவினைத் திறவுங்கள் !

ஊடுவீர், கொழுநர் தங்கள்பால் ! முனிவு

ஒழிந்து கூடுதலின் உங்களேத்

தேடுவீர் ! கடைகள் திறமினோ ! இனிய

தெரிவைமீர் ! கடைகள் திறமினோ !

70

ஊடுவீர் - பிணக்கம் கொள்வீர். கொழுநர் - கணவர். முனிவு-பிணக்கம்; ஊடல். தெரிவை-பெண்.

கண்ணின் இயல்பு

உங்களுடைய இசை போன்ற இனிய சொற்களை 'அமுதம் போன்றது' என்று கணவன்மார்கள் புகழ்ந்து பேசுவர். அத்தகைய கணவரைப் பரத்தையார்பால் விரும்பிச் செல்ல விடாமல் உங்கள் வசமாக்கிக் கொள்வதற்காகக், கண்களைக் கொண்டு கொலையாகிய துன்பத்தைச் செய்வீர்கள் ! பிறகு, அருளும் புரிவீர்கள் ! இத்தகைய தன்மையுள்ள பெண்களே ! அழகிய சுதவினைத் திறவுங்கள் !

பண்படு கிளவியை அமுது எனப்

பரவிய கொழுநனை நெறிசெயக்,

கண் கொடு கொலைசெய அருளுவீர் !

கனக நெடுங்கடை திறமினோ !

~ 71

பண்-இசை. படு-ஓத்த. கிளவி-சொல். பரவிய-புகழ்ந்த. நெறி செய-தங்கள் வசம் ஆக்கிக் கொள்ள; நன்னெறிப் படுத்தவும் ஆம். கொடு-கொண்டு. கொலை-கொலை போன்ற துன்பம்.

தரையில் விரல் எழுதுவீர் !

கணவர் உங்களோடு சேர்ந்திராமல் பிரிந்து போருக்குச் செல்ல நினைத்தனர். அதை எப்படிச் சொல்வது என்று பயந்து நின்றனர். ஆனால், அவரது பிரிவைத் தடுக்க இயலாத நீங்கள், 'பிரியேன்; பிரியின் தரியேன்' என்று முன்னர் அவர் உறுதி கூறியதை மீறிப் பிரிந்து செல்லக் கருதிய பிழையை நினைத்து, மனம் தளர்ந்து, கண்ணீரை மழையாகப் பொழிந்தும், காற் பெருவிரலால் நிலத்தைக் கீறியும் நிர்பீர்கள். இத்தகைய தன்மை பொருந்திய இளம் பெண்களே ! கதவினைத் திறவுங்கள் !

பிழை நினைந்து உருகி, அணைவுரு மகிழ்நர்
பிரிதல் அஞ்சி, விடு கண்கள் நீர்

மழை ததும்ப விரல் தரையிலே எழுதும்
மடநலீர் ! கடைகள் திறமினே !

72

பிழை-கணவன் மனைவியை விட்டுப் பிரிய நினைத்த குற்றம்; தன் உறுதி பிழைத்த குற்றமும் ஆம். அணைவுரு-மனைவியோடு சேர்ந்திருக்காமல். மகிழ்நர் - கணவர். கண்கள் நீர் மழை-கண்களிலிருந்து பெருகி வழியும் நீராகிய மழை. ததும்ப-மிக. விரல்-காற் பெருவிரல். எழுதும்-கீறும்.

குலோத்துங்கன் போன்றீர் !

குலோத்துங்கன்

முதற் குலோத்துங்க சோழன், சிறந்த காஞ்சிபுரத் திறனும் வாட்கிலுள்ள இமயமலைக்கும் நடுவிலுள்ள காட்டையடுத்த கூலிங்க நாட்டிலுள்ள வெற்றிடமாகிய போர்க்களத்திலே, விலங்கு, பறவை முதலியவற்றின் உயிர்களைக் கவரும் போடனைப் போன்ற படைத் தலைவனான கருணாகரத் தொண்டை மாண எலிப், பகைவர்களின் உயிரைக் கவர்ந்தான். அதுபோலவே--

பெண்கள்

சிறந்த மேகலை என்னும் அணிக்கும் முத்துமலை அணிந்த மலைபோன்ற தனங்களுக்கும் நடுவிலுள்ள வெற்றிட

மாகிய இடுப்டின் அழகாலும், கலவைச் சந்தனத்தின் மணத்தையுடைய மலைபோன்ற தனங்களின் அழகாலும், காமவேதனையை மிகச் செய்து நும் வசம் ஆக்கிக்கொள்ள, மன்மதனை ஏவிக் கணவர்களின் உயிரைக் கவர்வீர்கள். இத்தகு பெண்களே! மிகவும் அழகிய கதவினைத் திறந்து விடுங்கள்!

நக் காஞ்சிக்கும் வட மலைக்கும்
நடுவில் வெளிக்கே வேடனை விட்டு
அக் கானகத்தே உயிர் பறிப்பீர்!
அம் பொற் கபாடம் திறமினோ!

73

ந-நல்ல. காஞ்சி-காஞ்சிபுரம்; மேகலை என்னும் அணி. வடமலை-வடக்கேயுள்ள இமயமலை. வடமலை-முத்துமலை அணிந்த மலைபோன்ற முலை. வெளி-போர்க்களம்; இடுப்டு. வேடனை - வேடனைப் போன்ற சுருணைகரனை. வேள்தனை - மன்மதனை. விட்டு-ஏவி. கான் அகத்தே-காட்டை அடுத்த இடத்திலே. கான் நகத்து-மணம் பொருந்திய மலைபோன்ற முலைகள்.

பூவும் உயிரும் செருகுவிர்!

செக்கச் சிவந்த செங்கழுநீர்ப் பூக்களையும், இளைஞர் களாகிய கணவர்களின் சிறந்த அரிய உயிரையும் இந்த உலகத் திலே ஒன்றாகச் செருகக் கூடிய சுந்தலையுடைய பெண்களே! உங்களுடைய அழகிய கதவுகளைத் திறவுங்கள்!

செக்கச் சிவந்த கழுநீரும்,
செகத்தில் இளைஞர் ஆர் உயிரும்
ஒக்கச் செருகும் குழல் மடவீர்!
உம் பொற் கபாடம் திறமினோ!

74

கழுநீர்-செங்கழுநீர்ப்பூ. செகம்-உலகம். ஒக்க-ஒருசொ. குழல்-சுந்தல். பொன்-அழகு.

கூடலால், பெண்களின் கண்கள் கலங்கிச் சிவந்து பிறழ்வதைச் செக்கச் சிவந்த கழுநீரைச் செருகுவதாகவும், தம்பால் ஒன்றுபட்ட நிலையினராக, இரண்டறக் கலந்து, தம் நினைவீழ்ந்துவிடும் கணவரான இளைஞர்களின் உயிர் அவர் வசமாய்விடும் நிலையினை உயிரைச் செருகுவதாகவும் உரைக்கின்றனர். 'கழுநீரும் உயிரும் ஒக்கச் செருகும்' என்றது, கலவியின் உச்ச நிலையிலே ஆடவர் கொள்ளும் இன்ப மயக்க நிலையினையும், பெண்களின் ஒத்த இன்ப நிலையினையும் விளக்குவதாகும். இதனைக் கூறி னடைத் தீர்க்க முயல்கின்றான் என்க.

3. காடு பாடியது

[பாலை நிலத்தையும், அது சார்ந்த சுடுகாட்டின் இயல்பையும் பற்றிப் பாடிய செய்யுட்களின் பகுதி.]

காடு பாடுவோம்!

பேரில் இறந்த கலிங்க வீரர்களுடைய நிணத்தாலாகிய உணவைத் தந்து, ஒப்பற்ற கலிங்கப் போர்க்களத்திலுள்ள பேய்களினுடைய வயிற்றினை இரண்டு பங்காக நிறையச் செய்தாள் காளிகேவி. அவள் வாழுமிடம் பாலை நிலத்தைச் சார்ந்த காடு. இதன் சிறப்பை இனிப் பாடுவோமாக.

களப் போர் விளைந்த கலிங்கத்துக்

கலிங்கர் நிணக் கூழ் களப் பேயின்

உளப்போர் இரண்டு நிறைவித்தாள்

உறையும் காடு பாடுவாம்:

75

நிணம்-தசை; கொழுப்பு. உளப்பு-உளம்பு; வருத்தம். நிறைவித்தாள்-நிறைவித்தவள்; காளி. உறையும்-வாழும். களப்போர்-களங்கொண்டு ஆற்றிய போர்.

மரம் செடி கொடிகள்

பொரி பொரியாய்ப் போன காரைச் செடிகள், கருகிப் போன சூரை மரங்கள், புகைந்து எரிந்துபோன வீரை மரங்கள், தீப்பற்றி எரிந்த மூங்கில் மரங்கள், மேற்பட்டை உரிந்த பாரை மரங்கள், முறிக்கப்பட்ட பாலை மரங்கள், காய்ந்த ஓமை மரங்கள் முதலியவை அப் பாலைநிலத்தில் எங்கணும் விரவியிருந்தன.

இலை, பழம் முதலியன உதிர்ந்த விளாமரங்கள், உலர்ந்த நெல்லி மரங்கள், காய்ந்துபோன தும்பைச் செடிகள், உலர்ந்த வேல மரங்கள், பிளந்த முள்ளிச் செடிகள், சூராவளி யால் கிதைந்த வள்ளிக் கொடிகள், பிளவுபட்ட கள்ளி மரங்கள் ஆகியவை அப் பாலைநிலமெங்கும் பரவியிருந்தன.

உலர்ந்துபோன வாகை மரங்கள், நீர் வற்றிப்போன கூகைக் கொடிகள், அழிந்துபோன தேற்ற மரங்கள், சிதைந்து போன வேல மரங்கள், முதிர்ந்து போன இண்டங் கொடிகள், உலர்ந்துபோன மூங்கில் மரங்கள், காற்றால், ஒடிந்து போன புன்க மரங்கள் ஆகியவை எங்கும் வரிசை வரிசையாய் நிறைந்திருந்தன.

பொரிந்த காரை, கரிந்த சூரை,
புகைந்த வீரை, எரிந்த வேய்,
உரிந்த பாரை, எரிந்த பாலை,
உலர்ந்த ஓமை, கலந்தவே.

76

உதிர்ந்த வெள்ளில், ஒடுங்கு நெல்லி,
உணங்கு தும்பை, உலர்ந்த வேல்,
பிதிர்ந்த முள்ளி, சிதைந்த வள்ளி,
பிளந்த கள்ளி, பரந்தவே.

77

வற்றல் வாகை, வறந்த கூகை,
மடிந்த தேறு, பொடிந்த வேல்,
முற்றல் ஈகை, முளிந்த விண்டு,
முரிந்த புன்கு, நிரைந்தவே.

78

வெள்ளில்-விளாமரம். உணங்கு-உணர்ந்த. ஒடுங்கு-வற்றி. ஒடுங்கிய. பிதிர்ந்த-பிளந்த. பரந்த-பரவியிருந்தன. வற்றல்-உலர்ந்தல். வறந்த-நீர் வற்றிய. கூகை-ஒருவகைக் கிழங்குக் கொடி. மடிந்த-அழிந்த. தேறு-தேற்ற மரம். பொடிந்த-சிதைந்த. முற்றல்-முதிர்ந்தல். ஈகை-இண்டங்கொடி. முளிந்த-உலர்ந்த. விண்டு-மூங்கில். முரிந்த-ஒடிந்த.

பரிதியின் செயல்

பாலை நிலம் மிகக் கொடியது. அதன் தரை முழுவதும் வெய்யின் வெப்பத்தால் ஏற்பட்ட நிலவெடிப்புக்கள் நிறைந்துள்ளன. அவற்றில் சூரியனின் ஒளிக்கதிர்கள் இயற்கை யாகப் படிகின்றன. இது சூரியனானவன், 'தனது மனைவி யாகிய சாயை என்பவள் புகுந்து ஒளிந்துகொண்ட இடம்

யாது?" எனத், தன் ஒளிக்கதிர்களாகிய கைகளால் புகுந்து தடவி, இடைவிடாது தினைத்துத் தேடுதலை ஒத்திருக்கின்றது!

தீய அக் கொடிய கானகத் தரை
திறந்த வாய்தொறும் நுழைந்து, 'தன்
சாயை புக்க வழி யாது' எனப், பரிதி
தன் கரம் கொடு தினைக்குமே!

79

கானகம்-பாலை நிலம். தரை திறந்த வாய்தொறும்-நில வெடிப்புக்கள் கண்டுள்ள இடமெங்கும். சாயை-சூரியன் மனைவி. பரிதி-சூரியன். கரம்-கை. தினைத்தல்-ஏதேனும் ஒரு தொழிலை இடைவிடாது பழகுதல்.

நிழல் இல்லாயை

இரை தேடுவதன் பொருட்டு வானத்தில் வட்டமிட்டு அசைந்து செல்லுகின்ற இறகுகளையுடைய கொடிய பருந்து களின் நிழலானது பாலை நிலத்தின் வெப்பத்துக்குப் பயந்து, அதனைத் தாங்க மாட்டாமல், அக் கொடிய பாலைக்காட்டை விட்டு ஓடிப்போகின்றது. அவ்வாறு ஓடுகின்ற நிழலே அல்லாமல், நிலைபெற்றிருக்கும் நிழல், அப்பாலைவனத்தில் ஓரிடத்திலேனும் இல்லை!

ஆடுகின்ற சிறை வெம் பருந்தின் நிழல்
அஞ்சி, அக் கடு வனத்தை விட்டு
ஓடுகின்ற நிழல் ஒக்கும்; நிற்கும் நிழல்
ஓரிடத்தும் உள அல்லவே!

80

ஆடுகின்ற-அசைகின்ற. சிறை-இறகு. கடு-கொடிய. உள அல்ல-உண்டாகியிருப்பன அல்ல.

நிழலின் செயல்

'வெளியே தலைகாட்டினால் வெயில் உட்கொண்டு விடுமோ?' என்று கருதி, மரத்தின் அடியிலே நின்ற நிழலானது, நீரின்றி வாடும் மரங்களும், 'தங்கள் நிழலைத் தாமே

உட்கொள்ளக்கூடும்' என்று மீண்டும் கருதிப் பயந்து, அம் மரங்களின் கீழிருந்து யாரும் அறியாதே விலகிப்போயிற்று!

'ஆதவம் பருகும்' என்று நின்ற நிழல்
அங்கு நின்று குடிபோனது — 'அப்
பாதவம் புனல் பெருது உணங்குவன
'பருகும் நம்மை', என வெருவியே!

81

ஆதவம்-வெயில். பருகும்-உட்கொள்ளும். நின்ற-மரத் தடியில் நின்ற. அங்கு-மரத்தடி. குடிபோனது-நீங்கிப் போயிற்று. பாதவம்-வேரால் நீரைப் பருகுவது; மரம். புனல்-நீர். உணங்குவன-உலர்வன. வெருவி-பயந்து.

நெருப்பும் புகையும்

செக்கச் சிவந்த பாலைநிலப் பரப்பானது, செந் நெருப் பைக் கொட்டித் தகட்டைப் பழுக்கச் செய்து நிலத்தை அமைத்ததை ஒத்திருக்கின்றது. அப் பாலைநிலத்தின் மேலே பறக்கும் பூஞ்சுள்கள் அந் நெருப்பிலிருந்து, திரண்டெழுந்த புகைக் கூட்டத்தை ஒத்திருக்குமே அல்லாமல், வேறு எவற் றிற்கும் ஒப்பாக மாட்டா!

நெந் நெருப்பினைத் தகடு செய்து பார்
செய்தது ஒக்கும், அச் செந்தரைப் பரப்பு!
அந் நெருப்பினில் புகை திரண்டது ஒப்பு
அல்லது ஒப்புரு, அதன் இடைப் புரு!

82

பார்-நிலம். ஒப்பு உரு-ஒப்பாக மாட்டா.

நிலத்தில் நீரின்மை

பாலை நிலத்தில் ஒரே கொடிய வெப்பம்! அதனால், மானின் வாய் வெந்துபோய் உள்ளது! மேலும், மாணுக்குத் தாகவிடாயும் மிகுதி! நெருப்பிலிருந்து நீர் கிடைத்தாலும் குடித்துவிடும்-அப்படி ஒரு பேரெண்ணம் மாணுக்கு! அந் நிலையில் விடாய் மிகுதியால் வெதும்பிய மான், செந்நாயின் வாயிலிருந்து வடியும் அருந்தத் தகாத எச்சில் நீரைக்கூட அருந்தத் தரும் நீர் என்று கருதி மெழிந்து நாவினால் நக்கி விக்கி நிற்கும் காட்சியைத்தான் காணலாம்!

தீயின் வாயின் நீர் பெறினும் உண்பதோர்
 சிந்தை கூட, வாய் வெந்துலர்ந்து, செந்
 நாயின் வாயின் நீர் தன்னை, நீர் என
 நவ்வி நாவினால் நக்கி விக்குமே!

83

தீயின்வாய்-நெருப்பில். சிந்தை-எண்ணம். கூட-மிக.
 வாயின் நீர் தன்னை-வாயிலிருந்து வடியும் நிரை. நவ்வி-மான்

நிலத்தின் வெம்மை

சிறந்த வாணுலகத்திலுள்ள தேவர்கள், நிலத்தில் தங்கள்
 திருவடிகளை வைக்காமலிருப்பது, அப் பாலை நிலத்தின் வெப்
 பக் கொடுமையைத் தாங்க முடியாமை கருதியேயாகும். இவ்
 வாறு இருக்கவும், இந் நிலவுலகத்துள்ள மனிதர் அப் பாலை
 நிலத்தில் செல்வது எளியதாகுமோ? ஆகாது!

இந் நிலத்துளோர் ஏகல் ஆவதற்கு
 எளிய கானமோ? அரிய வானுளோர்
 அந் நிலத்தினேல் வெம்மையைக் குறித்து
 அல்லவோ, நிலத்து அடியிடாதே!

84

ஏகல் ஆவதற்கு-ஏகுவதற்கு. கானம்-பாலை நிலம்.
 வானுளோர்-வானுலகத்தில் உள்ளவர்; தேவர்.

இவியும் இருபொழுதும்

ஞாயிற்றினுடைய பச்சைக் குதிரைகள் வானத்திற் பகல்
 வேளையில் இயங்கிச் செல்கின்றன. இரவில் செல்வதில்லை.
 ஏன் தெரியுமா? சொல்லுகிறேன்; கேளுங்கள்: ஞாயிறு
 பகலில் காளி வாழும் பாலை நிலத்தைக் கடந்தது. அப்போது
 அந்நிலத்தின் கொடிய வெம்மையால் அதற்கு மிக்க களைப்பு
 உண்டாயிற்று. அதனைத் தணித்துக் கொண்டால்தான் அது
 மறுபகலில் இயங்க முடியும். அப்படித் தணித்துக் கொள்ளு
 வதற்கு அதற்கு இருக்கும் வேளை இரவுதான்! அதனால்தான்,
 ஞாயிறு இரவில் அங்கே இயங்குவதில்லை!

இரு பொழுதும் இரவி பசும் புரவி விசம்பு

இயங்காதது இயம்பக் கேண்மின் —

ஒரு பொழுதும் தரித்தன்றி, ஊடுபோக்கு

அரிது அணங்கின் காடு என்று அன்றோ! 85

இரு பொழுது-பசல், இரவு என்னும் இரண்டு வேளைகள். இரவி-ஞாயிறு. புரவி-குதிரை. விசம்பு-வானம். இயங்காதது-செல்லாததன் காரணம். இயம்ப-சொல்ல. தரித்து-தங்கி இளைப்பாறி. ஊடு - இடையே. போக்கு - போதல். அணங்கு - காளி.

பனி நீரும் மழை நீரும் வேர்வை நீரே!

கார்மேகமும் வெண்ணிலவும், “பாலை நிலத்தைக் கடந்து செல்வோம்” என்று கருதி மெல்ல மெல்லச் சென்றன. ஆனால், அந்நிலமெங்கும் ஒரே கொடிய வெப்பமாக இருந்தது. அவற்றால் அதனைப் போறுக்க முடியவில்லை. அதனால் விரைந்து ஓடலாயின. அப்படி ஓடும்போது அவற்றின் உடல் இளைத்து வேர்வையாகக் கொட்டிற்று. ஐயோ! அவ்வாறு கொட்டிய வேர்வை நீரையே கார்மேகம் மழை நீராகவும், வெண்ணிலவு பனிநீராகவும் பெய்தன!

‘காடு இதனைக் கடத்தும்’ எனக் கரு முகிலும்

வெண் மதியும் கடக்க, அப்பால்

ஓடி இளைத்து உடல் வியர்த்த வியர்வன்றோ,

உகு புனலும் பனியும்! அம்மா!

86

கடத்தும்-கடந்து செல்வோம். முகில்-மேகம். மதி-நிலவு. உகு-சொரிந்த. புனல்-மழைநீர்.

தேவர் வாழ்க்கை

தேவர்கள் வானத்தின் உச்சியிலே குளிர்ந்த கார்மேகத்தைத் திரைச்சீலையாக அமைத்துக்கொண்டும், சந்திரனை விசிறியாகப் பிடித்து விசிறிக்கொண்டும் இருக்கிறார்களே, எதன் பொருட்டுத் தெரியுமா? கொடிய வேகம் மிகுந்த

பாலை நிலத்தின் பொறுக்க முடியாத வெப்பக் கொடுமையைச் சிறிதேனும் தணித்துக் கொள்ளும் பொருட்டேயாகும் அல்லவோ !

விம்மு கடு விசை வனத்தின் வெம்மையினைக்
குறித் தன்றோ, விண்ணோர் விண்ணின்
அம் முகடு முகில்திரை இட்டு, அமுத வட்டம்
ஆலவட்டம் எடுப்பது ! அம்மா ! 87

விம்மு - மிகுந்த. கடு-கொடிய. விசை-வேகம். வனம்-பாலை நிலம். விண்ணோர்-தேவர். விண்-வானம். மை-கரிய. முகடு-உச்சி. முகில் திரை-மேகமாகிய திரைச்சீலை. இட்டு-அமைத்து. அமுதவட்டம்-நிலா. ஆலவட்டம்-விசிறி. அமுத வட்ட ஆலவட்டம்-வட்ட நிலவாகிய விசிறி.

பேரின் முச்சும் மரத்தின் புகையும்

இவ்வுலகம் இடம் விட்டுப் பெயர்ந்து ஓடிப்போகாமல் காத்துக் கொள்ளும் பொருட்டு, இப் பாலை நிலத்தில் காளி தேவியால் நிறுத்திவைக்கப்பட்ட பேய்கள், தனித்தனியாக நின்று பெருமூச்சு விட்டால் எப்படியிருக்குமோ, அதுபோல, இப் பாலை நிலத்திலுள்ள மரங்கள் எரிந்து கரிந்து புகைந்து கிடக்கின்றனவே !

நிலம் புடை பேர்ந்து ஓடாமே,
நெடு மோடி நிறுத்திய பேய்
புலம்பொடு நின்று உயிர்ப்பன போல்,
புகைந்து மரம் கரிந்து உளவால். 88

புடை பெயர்தல்-இடம் விட்டுப் பெயர்தல். நெடு-சிறந்த. மோடி-காளி. புலம்பு-தனிமை. உயிர்ப்பன-பெரு மூச்சு விடுவன.

வறண்ட நாக்கும் ! முதிய பேயும் !

நன்றாய் முற்றிய நீண்ட மரங்களின் பொந்துகளிலிருந்து பெரிய பாம்புகள் வெளிப்படுதல் போலப், பசியால் உடல் மெலிந்த பேய்கள், தாகவிடாய் பொறுக்க மாட்டாமையால்

வாயிலுள்ள ஈரம் புலர்ந்து வறண்ட நாக்குகளை வெளியே நீட்டிக்கொண்டிருக்கும்.

வற்றிய பேய் வாய் உலர்ந்து
வறள்நாக்கை நீட்டுவ போல்,
முற்றிய நீர் மரப் பொதும்பின்
முது பாம்பு புறப்படு மால்!

89

வற்றிய-மெலிந்த. உலர்ந்து-ஈரம் காய்ந்து. வறள்-வறண்ட. பொதும்பு-பொந்து.

சூடுவளியின் இயல்பு

காண்டவர் கண்கள் சுழலும்படியாகப், பாலை நிலத்தில் தோன்றி வருகின்ற காலனலானது, தண்ணீர் அலையலையாக மிதந்து வருவதுபோல் தோன்றும். அந்தத் தண்ணீரில் சுழிகள் சுழன்று வருவனபோல, சுழற்காற்றும் சுழன்று அடிக்கும்.

விழி சுழல வரு பேய்த்தோர்
மிதந்து வரு நீர்; அந் நீர்ச்
சுழி சுழல வருவ தெனச்,
சூறை வளி சுழன்றிடுமால்!

90

பேய்த்தோர்-காலன் நீர். சூறை வளி-சுழல் காற்று; சூறுவளி.

நீறு ! நந்த நெருப்பு !

சுழன்று வீசிய சூறைக்காற்று, உயிர் போய் அழிந்த உடலைச் சுட்டெரித்த கடலைச் சாம்பலைக் கிளறி அடித்தது. அப்படிக்கிளறி அடித்த சாம்பல் அங்குக் கிடந்த மாணிக்கங்கள் செந்நிறத்தை மறைத்தது. அவ்வாறு, செந்நிறம் மறைந்து கிடக்கும் மாணிக்கங்கள், புகையால் மூடப்பட்ட நெருப்பைப் போலவும், சாம்பலால் மூடப்பட்ட நெருப்பைப் போலவும் தோன்றின !

சிதைந்த உடல் சுடு சுடலைப் பொடியைச் சூறை

சீத் தடிப்பச், சிதறிய அப்பொடியால், செம்மை புதைந்த மணி புகை போர்த்த தழலே போலும்!

போலாவேல், பொடி மூடும் தண்ணீல் போலும்!

சிதைந்த-உயிர் போய் அழிந்த. பொடி-சாம்பல். சூறை-சூறாவளி. சீத்து-கிளறி. புகைந்த-மறைந்த. மணி-இரத்தினம். தழல்-நெருப்பு. பொடி மூடு தணல்-நீறு பூத்த நெறுப்பு.

முத்துச் சொரிதல் ! கண்ணீர் பொழிதல் !

மண் வரைக்கும் ஓடி, ஈரம் நீங்கி, மிகவும் வறண்டு வெடிப்புக்களால் நிறந்த இடங்களில், மூங்கில்கள் கணுக்கள் வெடித்து முத்துக்களைச் சொரியும். அம் முத்துக்கள், மூங்கில் இரக்கப்பட்டு இயல்பாகச் சொரிகின்ற கண்ணீரைப் போன்று விளங்கும். அல்லது, பாலை நிலத்தின் வெப்பக் கொடுமையைக் கண்டோர் மனமுருகிச் சொரிகின்ற கண்ணீர்த்துளிகளைப் போன்றிருக்கும் !

மண் ஓடி, அற வறந்து, துறந்து, அங்காந்த வாய் வழியே வேய் பொழியும் முத்தம், அவ் வேய் கண் ஓடிச் சொரிகின்ற கண்ணீர் ! அன்றேல், கண்டு இரங்கிச் சொரிகின்ற கண்ணீர் போலும் ! 91

அற-முழுக்க. வறந்து - வறண்டு. துறந்து-நீங்கி. அங்காந்த-வாய் திறந்த. வேய்-மூங்கில். முத்தம்-முத்து. கண் ஓடி-இரக்கப்பட்டு; கணுக்கள் வெடித்து. இரங்கி-மனம் வருந்தி.

முத்துக்கள் கொப்புளங்கள்

கணுக்கள் வெடித்த மூங்கில்களிலிருந்து முத்துக்கள் வேகமாகத் தெறித்துப் பாலை நிலத்தில் விழுந்து கிடக்கும். அவை, பாலை நிலம் வருந்தி வெதும்பியமையால், அதன் உடம்பில் தோன்றிய வியர்வைப் புள்ளிகளைப் போன்றிருக்கும். அல்லது, கொப்புளங்களை ஒத்திருக்கும்.

வெடித்த கழை விசை தெறிப்பத் தரைமேல் முத்தம் வீழ்ந்தன, அத் தரை, புழுங்கி அழன்று, மெய்ம்மேல் பொடித்த வியர்ப் புள்ளிகளே போலும் போலும் ! போலாவேல், கொப்புளங்கள் போலும் போலும் ! 92

கழை-முங்கில். விசை - வேகம். புழுங்கி - வருந்தி. அழன்று-வெதும்பி. பொடித்த-தோன்றிய. வியர்ப்புள்ளி-வியர்வைத் துளி. 'விசைத்து எறிந்த முத்தம் மண்மேல்' 'அழன்று மேன்மேல்'; வேறு பாடங்கள்.

காற்றின் தன்மை

நீர் பரந்த கடல்கள், வலிய அலைகளாகிய கைகளைப் பலமுறை கரையிலே செலுத்துவதும், திக்கு யானைகளின் காதுகளிலிருந்து காற்று வீசுவதும், படர்ந்த கொடிய பாலை நிலத்திலிருந்து வீசிவரும் வெப்பம் மிகுந்த காற்றுத் தம்மிடம் வாராமல் தடுத்துக் கொள்வதற்கே யாகும் !

பல் கால் திண் திரைக் கரங்கள் கரையின் மேன்மேல்

பாய் கடல்கள் நூக்குமது, அப் படர்வெங் கானில்

செல் காற்று வாராமல் காக்க அன்றோ !

திசைக் கரியின் செவிக் காற்றும் அதற்கே அன்றோ !

பல்கால்-பலமுறை. திண்-வலிய. திரைக்கரம்-அலையாகிய கை. பாய்-நீர் பரவிய. நூக்கும்-தள்ளும். கரி-யானை. அதற்கு-தடுப்பதற்கு.

வெந்த வனமே இந்த வனம் !

வாட்படையுடைய முதற் குலோத்துங்க சோழன், முன்னொரு சமயம், பாண்டியரை முனிந்து பொருத போரிலே, பாண்டியர் முட்களையுடைய வழிகளிலும், கற்களையுடைய வழிகளிலுமாக ஓடிப் போயினர். அப்போது, வெள்ளாறு என்னும் ஆறும், கோட்டாறு என்னும் ஊரும் புகையால் முடிக்கொண்டன. அவற்றிற்கு அருகில் வெந்த காவற்காடுகளின் வெப்பம் வேண்டுமானால், காளிதேவி உறைகின்ற இந்தப் பாலைவனத்தின் வெப்பத்தை ஒத்திருக்கும் !

முள்ளாளும் கல்லாளும் தென்னர் ஓட ,
 முன்னொருநாள் வாள் அபயன் முனிந்தபோரில்,
 வெள்ளாளும் கோட்டாளும் புகையால் மூட,
 வெந்த வனம் இந்த வனம் ஒக்கில் ஒக்கும்! 95

ஆறு-வழி. தென்னர்-பாண்டியர். அபயன்-சோழன்.
 முனிந்த-வெருண்டெழுந்த. வனம்-பகை மன்னரின் காவற்
 காடு. இந்த வனம்-காளி உறையுள் பாலை நிலம். வெள்ளாறு-
 ஓர் ஆறு; புதுக்கோட்டைச் சீமையில் உள்ளது. கோட்டாறு-
 ஓர் ஊர்; கன்னியாகுமரி மாவட்டத்தில் உள்ளது.

மணலின் தன்மை

இலங்கை வேந்தன் இராவணனோடு போர் புரிவதற்கு
 எழுந்த இராமனுடைய குரங்குக் கூட்டங்கள், அலை கடலை
 அணைப்பதற்கு, இந்தப் பாலை நிலத்தினின்றும் ஒரு மணல்
 காணப் பெறுமையாலேயே, மலைகளைப் பெயர்த்தெடுத்து
 வருத்தமுற்றுக் கலங்கின!

அணி கொண்ட குரங்கினங்கள்,
 அலை கடலுக்கு அப் பாலை
 மணல் ஒன்று காணாமல்,
 வரை எடுத்து மயங்கினவே!

96

அணி கொண்ட-போர் புரியப் புறப்பட்ட. வரை-மலை.
 மயங்கின-கலங்கின. ஒரு மணலை இட்டாலே அதன்
 வெம்மையால் கடல் முழுதும் வற்றிவிடுமே! அதனை அறியா
 மையினாலேதான் அவை மலைகளைப் பெயர்த்துத் தளர்ந்து
 மயங்கின என்பது கருத்து.

4. கோயில் பாடியது

[பாலை நிலத்தை அடுத்துள்ள சுடுகாட்டிலேயுள்ள காளி கோயிலின் இயல்பு இப்பகுதியில் கூறப்படுகிறது.]

பழைய கோயிலும் புதிய கோயிலும்

மேலே கூறிவந்த அந்தக் கொடிய பாலைவனத்திலே வாழ் பவள் காளிதேவி. அவளுக்குப் பிரமனால் படைக்கப்பட்ட இந்த உலகமே பழைய கோயிலாகும். இருந்தாலும், புதிய கோயில் ஒன்றும் அவளுக்கு அங்கே இருக்கிறது. இனி அதைப் பற்றிக் கூறுவோம் :

ஓதி வந்த அக் கொடிய கானகத்து

உறை அணங்கினுக்கு அயன் வகுத்த இப்

பூதலம் பழங் கோயில் என்னினும்,

புதிய கோயில் உண்டு, அதுவி ளம்புவாம். 97

ஓதிவந்த-முன் சொல்லி வந்த. உறை-தங்கி வாழ் கின்ற. அணங்கு-காளி. அயன்-பிரமன். வகுத்த-படைத்த. பூதலம்-உலகம். விளம்புவாம்-சொல்லுவோம்.

புதிய கோயிலுக்குக் கடைகால்

முதற் குலோத்துங்க சோழன் வட்டமாகிய வெண் கொற்றக் குடையை உடையவன். போர்க்களத்தில் அவனது வாளின் வாய்ப்பட்டு மடிந்த மன்னர்கள் பலராவர். அம் மன்னர்களின் பட்டத்தரசிகளின் நகைகளில் இருந்த அழகிய பெரிய இரத்தினக் கற்களே, புதிய கோயிலுக்குக் கடை காலிடும் கற்களாக அமைந்தன.

வட்ட வெண்குடைச் சென்னி மானதன்

வாளின் வாயினால் மறவி வாயிடைப்

பட்ட மன்னர்தம் பட்ட மங்கைமார்

பரு மணித்திருக் கரு இருத்தியே.

சென்னி-சோழன். மானதன்-மானத்தைக் காப்பவன்; குலோத்துங்கன். மறலி-எமன். பட்ட-மடிந்த. பட்ட மங்கையர்-பட்டத்தரசிகள்.

கோயில் இயல்பு

சேர மன்னர்கள் செந்நிறப் புள்ளிகளையுடைய யானைப் பட்டையைப் பெற்றிருந்தனர். அவர்களுடைய கட்டளை யினால் சேர வீரர்கள் போர்க்களத்திற்கு வந்தனர். தன்னை எதிர்த்த சேர வீரர்களை முகற்குலோத்துங்கன் கொன்று குவித்தான். அவ் வீரர்களின் கொழுப்பாகிய தீசற்றை, இரத்தமாகிய நீரால் குழைத்து, பெரிய தலைகளாகிய கற்களால் கோயிலுக்குச் சுவர் எழுப்பினர்.

துவர் நிறக் களிற்று உதியர் ஏவலின்,
கரிகை போர்முகத்து உருவி, நேரெதிர்த்து,
அவர் நிணத்தொடு அக் குருதிநீர் குழைத்து,
அவர் கருந்தலைச் சுவர் அடுக்கியே, 99

துவர் நிறம்-செந்நிறம். உதியர்-சேரர். கரிகை-வாள். நிணம்-கொழுப்பு. கரும் தலை-பெரிய தலைகள்.

தூணும் உத்தரமும்

அறிஞர்களுக்கெல்லாம் தலைவன் முதற் குலோத்துங்க சோழன். அவனுடைய யானைகள் பகையரசர்களின் காடுகளைத் தம் கொம்புகளால் பிடுங்கி எறிந்தன. அவ்வாறு எறிந்த கணைய மரங்களே, புதிய கோயிலுக்குத் தூண்களும் உத்தரங்களும் ஆயின.

அறிஞர் தம்பிரான் அபயன் வாரணம்
அரசர் மண்டலத்து அரண் அறப் பறித்து
எறிதரும் பெருங் கணைமரங்கள் கொண்டு,
எழுது தூணொடு உத்தரம் இயற்றியே. 100

தம்பிரான்-தலைவன். வாரணம்-யானை. மண்டலம்-நாடு. அரண்-காவற்காடு. அற-அழியும்படி. கணை மரம்-யானைப் போரைத் தடுக்க இடையில் போடும் மரம். எழுது தூண்பதித்த தூண்கள்; செதுக்கு வேலை செய்த தூண்களும் ஆம்.

கை மரமும் பரப்பு மரமும்

மிதிலை என்னும் நகரில் முதற் குலோத்துங்க சோழன் யானைகளை விரைவாகக் கொன்று குவித்தான். அந்த யானைகளின் கொம்புகளைக் கோயிலுக்குக் கைமரமாக இட்டனர். அவற்றின் விலா எலும்புகளைப் பரப்பு மரங்களாக அடுக்கினர்.

கடிது அழிந்து, பேர் மிதிலையில் படும்
கரி மருப்பினைத் திரள் துலாம் எனும்
படி பரப்பி அப் பரும யானையின்
பழு, எலும்பினில் பா அடுக்கியே, 101

கடிது-விரைவாக. கரி-யானை. மருப்பு-தந்தம். திரள்-திரண்ட. துலாம்-கை மரம். பருமம்-பெரிய. பழு-விலா. பா-பரப்பு மரம். மிதிலை-வடநாட்டிலுள்ள ஓர் ஊர்.

மேல் முகடு

முன்னொரு நாள் முதற் குலோத்துங்க சோழன் யானைப் படையைச் செலுத்தி, வெற்றிச் சின்னங்களை உடைய அரசர்களோடு போர் புரிந்து, அவர்களிடமிருந்து பெற்ற யானை, யானை, பன்றி, சிங்கம் ஆகிய உருவங்கள் எழுதப்பெற்ற தனித்தனிக் கொடிகளை வரிசையாக வைத்து மேல் முகடு அமைத்தான்.

மீளி மா உகைத்து அபயன் முன்னொர் நாள்,
விருத ராசரைப் பொருது கொண்ட போர்,
ஆளி, வாரணம், கேழல், சீயம், என்று
அவை நிரைத்து நாசிகை இருத்தியே, 102

மீளி-வலியா. மா-யானை. உகைத்து-செலுத்தி. விருது-வெற்றிச் சின்னம். பொருது-போர் புரிந்து. ஆளி-யாளி. வாரணம் யானை. கேழல்-பன்றி. சீயம்-சிங்கம். நாசிகை-மேல் முகடு.

வெற்றிடத்தை மூடுதல்

முதற் குலோத்துங்க சோழன் அரசாண்ட நாளில், குந்தளம் என்னும் நாட்டை, ஆறும் விக்ரமாதித்தன் என்னும் அரசன் ஆண்டு வந்தான். ஆறும் விக்ரமாதித்தனையும், அவன் தம்பி சயசிங்கனையும் முதற் குலோத்துங்கன் வென்றான். அவர்களைத் தூங்கபத்திரை என்னும் ஆற்றுக்கப் பால் துரத்தினான். அந்தப் போரில் யானைகள் பலவற்றைக் கவர்ந்தான். அப்படிச் கவர்ந்த யானைகளின் முகப் போர்வைகளை எடுத்துக் காளி கோயிலின் வெற்றிடம் மறையும்படி மேலே மூடினான்.

தூங்கபத்திரைச் செங்களத்திடைச்

சோளசேகரன் வான் எறிந்த போர்,

வெங்கதக் களிற்றின் படத்தினால்

வெளி அடங்கவே மிசை கவித்துமே, 103

செங்களம்-சிவந்த போர்க்களம். சோளர் சேகரன்-சோழ மன்னர்களுக்குள் மகுடம் போன்றவன்; குலோத்துங்கன். சோளர்-சோழர்; போலி. வெம்-கொடிய. கதம்-கோபம். படம்-முகபடாம். மிசை-கூரைமேல்.

கோபுரமும் நெடுமதிலும்

காளி கோயிலின் கோபுரங்களும் பெரிய மதில்களும், வெள்ளியால் கட்டி முடித்ததைப் போலப் போரில் இறந்தவர்களுடைய வெள்ளிய எலும்புகளால் கட்டி முடிக்கப் பெற்றன. அக்கோபுரங்களையும் மதில்களையும் கொள்ளி ஷாய்ப் பேய்கள் காவல் புரிந்தன.

கொள்ளி வாய்ப் பேய் காக்கும்
கோபுரமும் நெடு மதிலும்,
வெள்ளியால் சமைத்ததென,
வெள் ளெலும்பினால் சமைத்தே, 104

கொள்ளிவாய்ப் பேய்-கொள்ளிக்கட்டை போல் சிவந்த வாயினையுடைய பேய். நெடு-பெரிய. சமைத்தது-கட்டியது. வெள்-வெண்மை. 'வெள்ளியால் சமைத்தன போல்' எனவும் பாடம்.

கோயில் வாயிலில் மகர தோரணம்

கரும் பேய்கள், கரிய இரும்பினால் ஒப்பற்ற இரண்டு தூண்களை நட்டன. ஓர் இரும்பைச் சுருமின்போல வளைத்துத் தோரணமாகவும் கட்டின.

கார் இரும்பின், மகரதோ-
ரணம்ஆகக் கரும் பேய்கள்
ஓர் இரண்டு கால் நாட்டி,
ஓர் இரும்பை மிசை வளைத்தே, 105

கார்-கரிய. மகரம்-சுருமின். ஓர்-ஒப்பற்ற. கால்-தூண். மிசை-மேலே.

மதில்களின் காட்சி

மயிலின் தலைகளும், வீரர்கள் காளிதேவிக்குப் பலியாக மலர்ந்த முகத்தோடு கழுத்தை அறுத்துவைத்த தாமரை மலர் போன்ற முகங்களும், மதில்களில் பதிக்கும் கொழுப்பா லாகிய கொடிச்சீலைகளும், பச்சிளம் குழந்தைகளின் இளந் தலைகளும், அக் கோயிலின் எல்லா இடங்களிலும் தொங்க விடப்பட்டன.

மயில்கழுத்தும், கழுத்து அரிய மலர்ந்த முகத்
தாமரையும், மருங்கு குழந்த
எயிற்கு அழுத்தும் நிணக் கொடியும், இளங் குழவிப்
பசுந் தலையும், எங்கும் தூக்கி, 106

மருங்கு-பக்கம். எயில்-மதில். அழுத்தும்-பதிக்கும்.
நிணம்-கொழுப்பு. பசும் தலை-இளந்தலை. தூக்கி-தொங்க
விட்டு.

மதுரையில் மகர தோரணம்

முதற் குலோத்துங்க சோழன், தனக்கு அடங்காத
பாண்டியருடைய, பாய்ந்து கொல்லும் யானைகளின் முறம்
போன்ற காதுகளை அறுத்துக் காளி கோயிலில் மாலையாகத்
தொங்கவிட்டான். மதுரையில் சுருமீன் வடிவத்தில் ஒரு
மகர தோரணம் இருந்தது. அதனைப் பறித்து வந்து, காளி
கோயிலின் முன்னே இரத்தினங்களைப் பதித்த ஊசல்போல்
நட்டுவைத்தான்.

பணியாத வழுதியர்தம் பாய் களிற்றின்

செவிச் சுளகு பலவும் தூக்கி,

மணி ஊசல் என மதுரை மகர தோ-

ரணம் பறித்து மறித்து நாட்டி,

107

வழுதியர்-பாண்டியர். சுளகு-முறம். மணி ஊசல்-
இரத்தின ஊசல். பறித்து-பிடுங்கி. மறித்து-மீண்டும்.

ஈம விளக்கு

காளிதேவியை வழிபடுபவர் அனைவரும் அவ் அம்மை
யிடம் அன்பு செலுத்தி, அவள் உறைந்துள்ள கோயிலைச்
சுற்றிலும் பெருக்கிப், பசுமை இரத்தமாகிய தண்ணீரைத்
தெளித்தனர். கொழுப்பாகிய மலர்களைத் தூவினர். காளி
கோயில் சுடலையின் நடுவில் அமைந்தமையால், சுற்றிலும்
பிணங்களைச் சுடுவதால் எரியும் விறகடுக்காகிய விளக்கை,
எல்லாப் பக்கங்களிலுமே ஏற்றி வைத்தனர். அது ஒப்பற்ற
பயங்கரத் தன்மையைக் கொண்டதாக இருந்தது.

பரிவிருத்தி, அலகிட்டுப், பசங்குருதி

நீர் தெளித்து, நிணப்பூச் சிந்தி,

எரி விரித்த ஈம விளக்கு எம் மருங்கும்

ஏற்றியதோர் இயல்பிற் ருலோ.

108

பரிவு-அன்பு. இருத்தி-செலுத்தி. அலகு-துடைப்பம். நிணம்-கொழுப்பு. சிந்தி-தூவி. எரி-ஒளி. ஈமம்-சூடுகாடு. எம்மருங்கும்-எல்லாப் பக்கமும்.

வீரர்களின் பேரொலி

காளி தேவியை வழிபடும் வீரர்கள் சிறிதும் மனம் தளராதவர்கள் ; ஒப்பற்ற ஆண்மையும் அஞ்சாமையும் உடையவர்கள். அவர்கள், 'தாங்கள் விரும்பும் வரத்தைத் தருமாறு' தேவியிடம் வேண்டினர். அவ் வரத்திற்கு ஈடாக, 'தங்கள் தலை முதலிய உறுப்புக்களை அரிந்து கொடுக்கிறோம்' என்று ஆரவாரத்தோடு கூவி வழிபட்டனர். இவ்வாறு, அவர்கள் வழிபட்ட ஓசையானது, கடல் ஒலிபோல் எல்லாத் திக்குகளிலும் சென்று பரவிற்று !

சலியாத தனி ஆண்மைத் தறுகண் வீரர்,
'தருகவரம்! வரத்தினுக்குத் தக்கதாகப்
பலியாக உறுப்பரிந்து தருதும்!' என்று,
பரவும் ஒலி, கடல் ஒலிபோல் பரக்குமாலோ. 109

சலியாத-தளராத. தறுகண்-அஞ்சாமை. தருதும்-தருவோம். பரவும்-துதிக்கும். பரக்கும்-பரவியிருக்கும்.

வீர வழிபாடு

காளி தேவியை வழிபடுவோர், அவளை வணங்கி அமர்ந்திருந்தனர். சொல்லுதற்கு அருமையான அக்கினி பூசைக்குத் தகுதியான நெருப்பை மூட்டினர். தங்கள் விலா எலும்பைப் பிடுங்கி வலிய நெருப்பில் தொடர்ந்து எரியும்படி விறகாக வைத்தனர். உடம்பிலிருந்து பெருகி வழியும் இரத்தத்தை நெய்யாக ஊற்றினர்.

சொல் அரிய ஓமத் தீ வளர்ப்ப ராலோ ;
தொழுதிருந்து பழு எலும்பு தொடர வாங்கி,
வல் எரியின் மிசை எரிய விடுவராலோ ;
வழி குருதி நெய்யாக வார்ப்பராலோ. 110

சொல் அரிய-சொல்லுதற்கு அருமையான. ஓமம்-யாகம். இருந்து-உட்கார்ந்து. பழு எலும்பு-விலா எலும்பு. வாங்கி-பிடுங்கி. வல்-வலிய.

தலை துதிக்கும்! முண்டம் வழிபடும்!

வீரர்கள் தங்களுடைய பெரிய தலையைக் கழுத்தின் அடியிலே அறுப்பார்கள். அறுத்த தலையைக் காளியின் கையிலே கொடுப்பார்கள். கொடுத்த தலைகள் தேவியைப் போற்றும்! தலைகுறைந்த உடல்கள் தேவியைக் கும்பிட்டு நிற்கும்!

அடிக் கழுத்தி னுடன் சிரத்தை அரிவராலோ;

அரிந்த சிரம் அணங்கின் கைக் கொடுப்பராலோ;

கொடுத்த சிரம் கொற்றவையைப் பரவுமாலோ;

குறையுடலம் கும்பிட்டு நிற்குமாலோ. 111

நெடும்-நீண்ட. சிரம்-தலை. அரிவர்-அறுப்பர். அணங்கு-காளி. கொற்றவை-காளி. பரவும்-துதிக்கும். குறை உடலம்-முண்டம்.

அச்சுறுத்தும் தலைகள்

பலிக்கடன் செலுத்தும் பலிபீடத்தில், வீரர்கள் நீண்ட குடுமியோடு கூடிய தங்கள் தலைகளை அறுத்து வைத்தனர். ஆண்டலைப் பறவைகள் அத்தலைகளைத், 'தம் இனப் பறவைகள்' என்று எண்ணிப், பக்கத்தில் வந்து பார்க்கும்! அந்தப் பறவைகளை, அறுபட்ட தலைகள் பயமுறுத்தும்!

நீண்ட பலி பீடத்தில் அரிந்து வைத்த

நெடுங்குஞ்சிச் சிரத்தைத் தன் இனம் என்று எண்ணி, ஆண்டலைப்புள் அருகு அணைந்து பார்க்கு மாலோ!

அணைதலும், அச்சிரம் அச்ச முறுத்துமாலோ. 112

பலி-பலிக் கடன். குஞ்சி-ஆடவர் தலைமயிர். சிரம்-தலை. ஆண்டலைப் புள்-ஒருவகைப் பறவை. அணைந்து-நெருங்கி; சேர்ந்து.

குறையுடலும் பேயும்

‘வீரர்கள் காளி தேவிக்குச் செலுத்த வேண்டிய பலிக் கடனுக்காகத் தங்கள் தலையை அரிந்து வைத்தனர். அப் பொழுதே அவர்கள் கடமை நிறைவேறிவிட்டது. இனிச் செய்ய வேண்டியது யாதுமில்லை!’ அந்தக் களிப்பினால் குறையுடல்கள் கூத்தாடின! பெரும் பசியுடைய பேய்கள் அவற்றை உண்ண ஆசைப்பட்டன. ஆனால், அந்த உடல்களிடம் அணுக அஞ்சி, ‘கீழே விழுந்தவுடன் உண்ணலாம்’ என்று கருதி அவற்றின் பின்னாலேயே அலைந்தன!

‘கடன் அமைந்தது கருந்தலை அரிந்த பொழுது;
கடவது ஒன்றும்இலை!’ என்று, வினாயாடும் உடலே;
உடல் விழுந்திடின் நுகர்ந்திட உவந்த சில பேய்
உறு பெரும் பசி உடன்றிட, உடன் திரியுமே. 113

கடன்-கடமை. அமைந்தது-முடிந்தது. கடவது-செய்ய வேண்டியது. உவந்த-விரும்பிய. உறு-மிக்க. உடன்றிட-வருத்த.

குரல் ஒலியும்! வாத்திய ஒலியும்!

‘காளி தேவியே! இப்பொழுது எருமைக் கடாவைப் பிளந்து எடுத்த பசிய இரத்தம் இது! இதனை அன்போடு பலியாக ஏற்றுக் கொள்க’ என்று வீரர்கள் இட்ட கூச்சல், பெரிய இடி இடித்தாற்போல எட்டுத் திக்குகளிலும் பரவின! அவ்வொலி வான உச்சியையும் பிளந்துகொண்டு சென்றது! அதனோடு தோற் கருவிகளைக் கொண்டு, ‘மொகு மொகு’ என்ற பெரிய ஓசையையும் அவர்கள் எழுப்பினர்.

‘பகடு இடந்து கொள் பசங் குருதி இன்று, தலைவீ!
பலிகொள்’ என்ற குரல் எண்ணிசை பிளந்து,
மிசை வான்
முகடு இடந்து உரும் எறிந்தென முழங்க, உடனே
மொகு மொகென்று ஒலி மிகும் தமருகங்கள் பலவே.

பகடு - எருமைக் கடா. இடந்து - பிளந்து. கொள்-
கொண்ட. இன்று-இப்பொழுது. முகடு-உச்சி. உரும்-இடி.
தமருகம்-உடுக்கை, பம்பை முதலிய தோல் கருவிகள்.

மெய் காப்பாளர்கள்

காளி தேவியின் மெய்காப்பாளரும், பேய்களில் ஒருவகை
யினரும், அவளால் விரும்பப்படுபவரும், பழங்காலந்தொட்டு
வருபவரும் ஆன சாதகர்கள், பறை, பம்பை, முழவு முதலிய
தோற் கருவிகளிலிருந்து எழுகின்ற தாள ஒற்றோடு சேர்ந்த
ஒலியைக் கேட்டுத், தேவியை வணங்க வருவார்கள்.

தமருகங்கள் தருகின்ற

சதியின்கண் வருவார்,

அமரி இன்புறும் அநாதி வரு

சாத கர்களே.

115

சதி-தாள ஒற்று. அமரி-போரை விரும்புகிறவள்;
காளி. அநாதி - தொன்றுதொட்டு. சாதகர் - ஒருவகைப்
பேயினத்தார்; காளியின் மெய்காப்பாளர்.

யோகினிப் பெண்கள்

யோகினிப் பெண்கள், வாளை வலக்கையிலும், வீரர்களின்
பசிய தலைகளை இடக்கையிலும் பிடித்துக்கொண்டு, இடையிடையே
பேசியவண்ணம், இடை அசைய நடந்து தேவி
மிடம் வந்து சேர்வர்.

படை வலங்கொடு, பசுந்தலை

இடங்கொடு, அணைவார்

இடை மொழிந்து, இடை நுடங்க, வரு

யோகி னிகளே.

116

படை - வாள். வலம் - வலக்கை. கொடு - கொண்டு.
அணைவார்-சேர்வார். இடை மொழிந்து-நடு நடுவே பேசிக்
கொண்டு. நுடங்க - துவள. யோகினி - காளி தேவியின்
பரிவாரப் பெண்கள். இடை மொழிந்து, உடை ஒழிந்து
எனவும் பாடம்.

பெருந்தலை கண்டு பேய் உறங்காமை

பருத்து நீண்ட மூங்கில்களின் முனைகளில் எல்லாம் வீரர்களின் தலைகள் தொங்கின ! அவை எல்லாத் திக்குகளிலும் கண் இமைக்காமல் இருந்து சிரித்தன ! கண்டார்க்கு அச்சத்தை உண்டாக்கும் சுழலுகின்ற கண்களையுடைய பேய்கள், அந்தத் தலைகளைப் பார்த்துப் பயந்து, இரவு முழுவதும் தூங்காமல் இருந்தன !

வீங்கு தலை நெடுங் கழையின் மிஸ்தோறும்
திசைதோறும் விழித்து நின்று
தூங்குதலை சிரிப்பன கண்டு, உறங்குதலை
மறந்திருக்கும், சுழல் கண் சூர்ப் பேய். 117

வீங்கு-பருத்த. நெடும் கழை-பெரிய மூங்கில். தலை-உச்சி. தூங்கு தலை-தொங்குகின்ற தலைகள். சூர்-அச்சம்.

காலன் இடும் தூண்டில்

வீரர்கள் தங்கள் தலைகளை அறுத்துத் தேவிக்குப் பலிக் கடன் செலுத்தினர். அந்தத் தலைகள் இரத்த வெள்ளத்தில் மூழ்கிக் காற்றில் அசையும் மூங்கில்களில் மாட்டிக்கொண்டிருந்தன. அக்காட்சி, அலையும் இரத்த வெள்ளத்தில் மூழ்கிக் கிடந்த வீரர்களின் உடலங்களைக் கவர்வதற்கு, எமன் பெரிய தூண்டிலைப் போட்டுப் பிடித்ததுபோல இருந்தது !

அரிந்த தலை யுடன் அமர்ந்தே ஆடு, கழை
அலை குருதிப் புனலில் மூழ்கி
இருந்த உடல் கொள, காலன் இடுகின்ற
நெடுந்தூண்டில் என்னத் தோன்றும். 118

ஆடு-அசையும். கழை - மூங்கில். குருதி - இரத்தம். கொள-பெற. காலன்-எமன். காலன் - தூண்டில்காரன். வீரர்கள் உடல்: மீன். இரத்த வெள்ளம்: ஆறு. வீரர்கள் தலை: தூண்டிலில் மாட்டி வைத்த உணவு. மூங்கில்: தூண்டில்.

கொள்ளிவாய்ப் பேயின் தன்மை

காளிதேவி வாழும் சுடலையில் உயிர்களைக் கொல்லும் வாயையுடைய கிழ நரிகள் பறை ஒசைபோல முழக்கமிட்டன. அங்குக் கொள்ளிவாய்ப் பேய்கள் தங்கள் குட்டிகளின் வாய்க்கு ஏற்ற இனிய சிவந்த இறைச்சியைத் தேடித்திரிந்தன. அப்போது, நரிகளின் வாயில் நல்ல இறைச்சி இருப்பதைப் பார்த்து, அதைப் பிடுங்கிக்கொண்டு போய்விட்டன.

கொல் வாய் ஓரி முழவு ஆகக்,

கொள்ளி வாய்ப் பேய், குழவிக்கு

நல்வாய்ச் செய்ய தசை தேடி

நரிவாய்த் தசையைப் பறிக்குமால்.

119

கொல் வாய்-உயிர்களைக் கொல்லும் வாய். ஓரி-கிழ நரி. முழவு-பறை. குழவி-குட்டி. செய்ய-சிவந்த. தசை-இறைச்சி. பறிக்கும்-பிடுங்கிக் கொள்ளும்.

கோயிலைச் சுற்றியுள்ள சுடலை

பருந்துகள், இறந்த பிணங்களைக் கொத்திக் கொழுப்பையும் இறைச்சியையும் பிடுங்கித் தின்னும்! காளி தேவியின் கோயிலைச் சுற்றிலும் பிணங்களைச் சுடும் நெருப்பு, செம்பருத்திச் செடி, பேய்கள், சுடுகாடு, ஒன்றோடு ஒன்று சண்டையிடும் நரிகள் ஆகியவைகளாகவே இருந்தன!

நிணமும் தசையும் பருந்து இசிப்ப,

நெருப்பும், பருத்தி யும், பொன்று

பிணமும், பேயும், சுடுகாடும்,

பிணங்கு நரியும் உடைத்தரோ !

120

நிணம்-கொழுப்பு. தசை-இறைச்சி. இசிப்ப-இழுக்க. பொன்று பிணம்-இறந்த பிணம். சுடுகாடு-சுடலை. பிணங்கும்-சண்டையிடும்.

5. தேவியைப் பாடியது

(முன்னர்க் கூறிய கோயிலில் வீற்றிருந்து, தன்னைப் பணிவார்க்கு அருளும் காளி தேவியின் சிறப்புக்கள் பலவும் இப் பகுதியில் கூறப்பெற்றுள்ளன.)

காளியின் வடிவமுகு

காளியின் மேலே 'இன்ன இன்ன பொருள்கள் இருக்கின் றன' என்று எண்ணிப் பலவாறு சொல்வது எதற்காகவோ? அந்த அந்தப் பொருள்களை அணிந்துகொண்டு மகிழும் காளிதேவியின் உறுப்பு அழகுகளை இனிச் சொல்லுவோம் :

'உவை யுவை உள்' என்று எண்ணி

உரைப்பது என்? உரைக்க வந்த

அவை யவை மகிழ்ந்த மோடி

அவயவம் விளம்பல் செய்வாம் :

121

உவை-மேலேயுள்ள பொருள்கள். மோடி-காளி. அவய வம்-உறுப்பு. விளம்பல்-சொல்லல்.

பரிபுரம் விளங்கும் பாதம்

தேவர்கள் பாற்கடலைக் கடைய, மந்திர மலைபை மத்தாசக் கொண்டனர். அம்மலையைத் தன் வலிமையால் சுழல வைத்தது வாசுகி என்னும் பாம்பு. உலகத்தைச் சுமந்துகொண்டிருக்கும் வல்லமையோடு கூடியது ஆயிரம் தலைகளைக் கொண்ட ஆதிசேடன். வாசுகி, ஆதிசேடன் என்னும் இந்த இரண்டு பாம்புகளையும் கயிறாகக் கொண்டு, பெரிய முத்துக்களை உள்ளிடு கற்களாக அமைத்தும், நட்சத் திரங்களாகிய இரத்தினங்களைப் பதித்தும் விளங்குகின்ற இரண்டு சிலம்புகளை அணிந்த திருவடிகளை உடையவள் காளிதேவி.

ஒரு மலை மத்து வலத்து உலவு கயிற்றினும், மற்று
உலகு பரித்த பணத்து உரக வடத்தினும், அப்
பரு மணி முத்து நிரைத்து, உடுமணி தைத்த இணைப்
பரிபுரம் வைத்த தளிர்ப் பத உகளத்தினளே. 122

வலத்து-வலிமையால். உலவு-சுழற்றிய. பரித்த-சுமக்
கின்ற. பணம்-படம். உரகம்-பாம்பு; ஆதிசேடன். வடம்-
கயிறு. பரு-பெரிய, மணி-பரற்கல். உடு-நட்சத்திரம். இணை-
இரண்டு. பரிபுரம்-மிகவும். உகளம்-இரண்டு.

ஐதிகொள் நடனம்

ஆதிசேடன் என்னும் பாம்பும், எட்டுத் திக்கு யானை
களும் நிலத்தைச் சுமந்து கொண்டிருந்த போதினும், காளி
தேவி தன் பாதங்களைப் பெயர்த்து வைத்ததும் பள்ளம்
விழுந்து நிலம் அசையத் தொடங்கும். அந்த நேரத்தில்
முதற் குலோத்துங்கன் தோன்றித் தரணியைத் தாங்கிக்
கொண்டான். அதனோடு புலவர் பாடிய பரணியையும்
தாங்கிப் புகழ் பெற்றான். தரணியையும், பரணியையும்
சுமந்த முதற் குலோத்துங்கனைப் புகழ்ந்து காளிதேவி தாளத்
தோடு கூடிய திருநடனத்தைப் புரிவாள்.

அரவொடு திக்கயம் அப்பொழுது பரித்த இடத்து,
அடிஇட, உட் குழிவுற்று அசைவுறும் அப்பொழுதில்,
தரணி தரித்தெனப் பரணி பரித்த புகழ்ச்
சயதரனைப் பரவிச், சதிகொள் நடத்தினளே. 123

அரவு-ஆதிசேடன் என்னும் பாம்பு. திக்கயம்-திசை
யானைகள். பரித்த-தாங்கிய. இடத்து-நிலத்தில். அசை
வுறும்-அசையத் தொடங்கிய. தரணி-உலகம். தரித்தது-
தாங்கியது. சயதரன்-வெற்றி குடியவன்; குலோத்துங்கன்.
பரவி-புகழ்ந்து. சதி-தாள ஒழுங்கு.

பால் நிரம்பிய கிண்ணம்!

கிஷ்கி, உலக வெப்பத்தைத் தணிக்கும் வெண்ணிறப்
பிறைச் சந்திரனைச் சடையில் தரித்துள்ளார்; இடபத்தை

வாகனமாகச் செலுத்தும் தலைவரும் அவர் ஆவார். சுடலையை இடமாகக் கொண்டு தனித்திருக்கும் அவர் அனுபவிப்பதற்கு என்று எண்ணி, காளிதேவி தன்னுடைய பொன்னிறக் கொங்கை முகங்களில் அழகிய வெண்ணீற்றைப் பூசியவளாக விளங்கினாள். தேவி கொங்கைகளில் வெண்ணீற்றை மிகுதியாக பூசியிருந்தது, செப்புக் கிண்ணத்திலே பருகுதற்குரிய பாலை நிரப்பி வைத்ததுபோல இருக்கும்!

தனி தவளப் பிறையைச் சடைமிசை வைத்த விடைத் தலைவர் வனத்தினிடைத் தனி நுகர்தற்கு நினைத்து, அணி தவளப் பொடி இட்டு அடைய, இலச்சினை இட்டு, அமுதம் இருத்திய செப்பு அனைய தனத்தினளே. 124

தணி-தணிக்கின்ற. தவளம்-வெண்மை. மிசை-மேல். விடை-காளி. வனம்-சுடலை. அணி-அழகிய. தவளப் பொடி-திருநீறு. அடைய-முழுமையும். இலச்சினை-முத்திரை. இருத்திய-வைத்த. செப்பு-செப்புக் கிண்ணம். இதனை, அடுத்த இரண்டு பாடல்களுக்குப் பின்னர் அமைத்துக் கொள்வர் சிலர்.

ஆடையும் இடைக்கச்சும்

சிவன் விரிந்த சடையையும், மூன்று கண்களையும் உடையவர். அவருக்கு உண்டான காமநோயின் துன்பம் நீங்கும்படி அவரைக் கட்டித் தழுவிக்கலந்தவள் காளி. சிவன் அந்தக் கலவி இன்பத்திற்குப் பரிசாக, மனம் உருகி, யானைத் தோலாகிய சேலையையும், அந்த யானையின் குடலோடு பாம்பையும் சேர்த்து முறுக்கி இறுகக் கட்டுவதற்கு ஏற்ற இடைக் கச்சினையும் கொடுத்தார். காளி அவற்றை உவகையோடு பெற்று அணிந்து கொண்டவளாக விளங்குகின்றாள்.

பரிவு அகலத் தழுவிப் புணர் கலவிக்கு உருகிப், படர் சடை முக் கணுடைப் பரமர் கொடுத்த களிற்று உரிமிசை, அக் கரியின் குடரொடு கட்செவி யிட்டு, ஒரு புரி இட்டு இறுகப் புணையும் உடுக்கையளே. 125

பரிவு-துன்பம். பாடல் சடை-பரவிய சடை. பரமன்-
சிவன். களிறு-ஆண் யானை. உரி-தோல். கரி-யானை. கட்செவி-
பாம்பு. புரி-முறுக்கிய கயிறு. உடுக்கை-இடைக் கச்சு.

தேவியின் பிள்ளைகள்

கலைகளைக் கற்று மேன்மைபெற்ற பிரமணையும், கருமேகம்
போன்ற நிறமுடைய திருமாலையும், யானை முகத்தையும்
பொன்னிறத்தையும் உடைய விநாயகரையும், அசுரர்
கூட்டம் அழியும்படி வில்லை வளைத்து அம்பைச் செலுத்திய
முருகனையும் பெற்ற அழகிய வயிற்றையுடையவள் அக்
காளிதேவி.

கலை வளர் உத்தமனைக், கரு முகில் ஒப்பவனைக்,

கரட தடக் கடவுள் கனக நிறத்தவனைச்,

சிலை வளைவுற்று அவுணத் தொலக செக விட்ட பரித்

திறலவனைத் தாரும் அத் திரு உதரத்தினளே. 126

கலை-கல்வி. உத்தமன்-நான்முகன். கருமுகில் ஒப்பவன்-
திருமால். தட-கரடம் கடவுள்-பெரிய மதச் சுவட்டையுடைய
கடவுள்; விநாயகர். கனகம்-பொன். சிலை-வில். அவுணர்-
அரக்கர். தொகை-கூட்டம். செக-அழிய. பரி-மிகுந்த; அயில்
என்றும் பாடம். திறலவன்-வலிமையுடையவன்; முருகன்.
உதரம்-வயிறு.

தேவியின் அணிகள்

உருண்டையாக உணவுத்திரளை உட்கொள்ளுதலையும்,
மதம் பொழியும் கோடுகளையும் உடைய யானையைக்
கொன்று, அதன் தோலைப் போர்த்துக்கொண்டு, சிவன்,
ஆண் யானையைப்போலக் கயிலைமலையில் வீற்றிருக்கின்றார்.
அவர் விரும்பும்படியாகத் தேவி பொன்னாபரணங்களை
அணிந்தாள். அழகிய கொங்கைகளில் வெண்மையான
முத்துமால்களை அசையவிட்டாள்; அவற்றின் நடு நடுவில்
புள்ள மாலைகளும் ஒளிரும் ஒளிவீசி விளங்கும்; அதன்

மேலும், நெருப்பைப் போல் நஞ்சைக் கக்கும் பாம்பினையும்
மேலாடையாக அவள் அணிந்தாள்.

கவள மதக் கரடக் கரி உரிவைக் கயிலைக்
களிறு விருப்பறும் அக் கனக முலைத் தரளத்
தவள வடத்திடையிற், பவளமொடு ஒத்து எரியத்
தழல் உமிழ் உத்தரியத் தனி உரகத்தினளே. 127

கவளம்-ஒரு வாய் உணவு கொண்ட உருண்டை. கரடம்.
கீற்று;சுவடு. கரி உரிவை-யானைத் தோல். தவளம்-
வெண்மை. வடம்-மலை; வடத்தினிடை எனவும் பாடம்.
தரளம்-முத்து. தழல்-நெருப்பு. உத்தரியம்-மேலாடை.
உரகம்-பாம்பு.

காளியின் கைகள்

வீரர்கள் காளி தேவிக்குப் பலியாகத் தங்கள் கழுத்தை
அறுத்து வைக்கின்றனர். கழுத்திலிருந்து இரத்தம் குமிழி
யிட்டு வீசித் ததும்பிச் செல்லுகிறது. காளி தன் கைகளைச்
சரியாகப் பிடித்து அள்ளிக் குடிக்கிறாள். அந்நால், அவள்
கைகள் செந்நிறமாயின! எட்டுத் திக்குகளிலும் உள்ள
யானைகள் பொழியும் மதநீரில் காளி கைகளைக் கழுவினாள்.
மதநீர் கருநிறமாக இருந்தமையால் காளியின் கைகளாகிய
தாமரை மலர்கள் கருமை நிறமாயின!

அரியும் மிடற்று அலை இட்டு அலை குருதிக்கு எதிர்
வைத்து,
அறவும் மடுத்த சிவப்பதனை முழுத் திசையின்
கரி கரடத் தொனையின் கலுழியிடைக் கழுவித்,
கருமை படைத்த சுடர்க் கர கமலத்தினளே. 128

அரியும்-அறுக்கும். மிடறு-கழுத்து. அலை இட்டு-அலை
வீசி. அலை-ததும்பும். அறவும்-முற்றும். மடுத்த-குடித்த.
கலுழியிடை - வெள்ளத்தில். கர கமலம் - கைகளாகிய
தாமரை.

தேவியின் உதடுகள்

தேவர்கள் பாற்கடலைக் கடைந்தபொழுது ஆலகால விடம் உண்டாயிற்று. அப்பொழுது அதன் வெம்மையால் கொடுமுடிகளையுடைய மேரு மலையும், வேறு பல மலைகளும் உருகின; அலை வீசும் கடலில், நீர் வற்றிப் புகை எழுந்தது; எட்டுத் திக்கிலும் உள்ள உயிர்கள் வெப்பத்தால் வருந்தின. அவ்வளவு கொடிய நஞ்சினைச் சிவன் அருந்தினார்; அதனால், கழுத்தில் கருநிறம் உடையவர் ஆனார். அத்தகையவருக்குத் தேவி, அமுதம் போன்ற இனிமையும், கொள்வைப்பழம் போன்ற செம்மையும் உடைய தனது உதடுகளை பருகக் கொடுத்து அவ் வெம்மையைத் தணித்தாள்.

சிமைய வரைக் கனகத் திரள் உருகப், பரவைத்

திரைசுவறிப் புகையத், திசை சுடும் அப்பொழுதத்து,
இமைய வரைத் தகைதற்கு, இருளும் மிடற்று இறைவற்கு
இனிய தரத்து அமுதக் கனி அதரத்தினளே. 119

சிமையம்-உச்சி. கனக வரை-மேரு மலை. திரள்-கூட்டம். பரவை-கடல். திரை-அலை. சுவறி-வற்றி. இமையவர்-தேவர். தகைதற்கு-காப்பாற்றுவதற்கு. மிடறு-கழுத்து. இனிய தரத்து-இனிய தன்மையையுடைய. கனி-கோவைப்பழம்; அதரம்-உதடு.

சிவனின் பகை தீர்த்தவள் !

காளிதேவியின் விழிகள், 'உலகத்தில் தமக்கு உவமை இல்லை' என்று எங்கணும் சுழன்று உலாவின. அவளுடைய கடைக்கண் பார்வை பட்டுச் சிவனின் உள்ளம் உருகியது. காமமாகிய பகை அவரை விட்டு நீங்குவதற்கு இனிய முறையைச் சொற்களைப் பேசிக் கொஞ்சினாள். பவளம் போன்ற இதழ்களையும், மக்சுப் போன்ற புன்முறுவல் பூக்கும் பற்களையும் அழகிய மகவெட்டினையும் பெற்றிருப்பவள் தேவி.

உருகுதல் உற்று உலகத்து உவமை அறச் சுழல்வுற்று
உலவு விழிக்கடை பட்டு உடல் பகையற்று ஒழியத்,
திருகு தலைக் கிளவிச் சிறு குதலைப் பவளச்
சிறு முறுவல் தரளத் திருவத னத்தினளே ! 130

உருகுதல்-இளகுதல். விழிக்கடை-கடைக்கண். உடல் பகை-வருத்தும் காமப் பகையாகிய நோய். திருகு-மாறு பட்ட. தலை-முதன்மை. கிளவி-சொல். வதனம்-முகம். 'உருகுதலைத் தொடையற்கு' எனவும் முதல் அடி தொடங்கும்.

காளிதேவியின் குங்குமப் பொட்டு

முதற் குலோத்துங்க சோழன் சிறந்த வேதங்களைப் போன்ற உயர்ந்த குடியிலே பிறந்தவன்; கருணை, நீதி ஆகியவற்றைப் போன்ற குணங்களை உடையவன். அவன் பிறந்த சிறந்த இருவகைக் குலங்களில் முதலாவது சந்திர குலம். அந்தச் சந்திரனைப் போன்று விளங்குகின்ற முகத் தினையுடையவள் காளிதேவி. அவளுடைய முகத்தில் விளங்கும் சிந்துரப் பொட்டு அடுத்த குலமுதல்வனை உதய சூரியனைப் போல் ஒளியுடன் விளங்குகிறது.

அரு மறை ஒத்த குலத்து அருள் நெறி ஒத்த குணத்து,
அபயன் உதித்த குலத்து, உபய குலத்து முதல்
திரு மதி ஒக்கும் எனத், தினகரன் ஒக்கும் எனத்,
திகழ் வதனத்தினிடைத் திலக வனப்பினளே. 131

குலத்து-குடிப்பிறப்புடைய. குணத்து - குணங்களை யுடைய. உபய குலம்-தாய் தந்தையர் குலம்; முறையே சூரியகுலம், சந்திரகுலம். திரு மதி-அழகிய நிலவு. தினகரன்-ஞாயிறு. வதனம்-முகம். திலகம்-பொட்டு.

காதணிகளும் மாலைகளும் !

காளி தேவி ஒரு சமயத்தில் இரண்டு காதுகளிலும் பெரிய மாலைகளை அணிந்தால், அவை காதோலைகள் ஆகும்.

அவற்றையே வரிசையாகக் கோத்து மாலையாக அணிய விரும்பினால், அவையே மணிமாலைகளும் ஆகும்.

அண்டம் உறு குல கிரிகள்
அவள் ஒருகால், இரு காதில்
கொண்டு அணியின், குதம்பையுமாம்;
கோத்து அணியின், மணிவடமாம். 132

அண்டம்-உலகம். உறு-பொருந்திய. கிரி-மலை. ஒரு கால்-ஒரு சமயம். குதம்பை-காதோலை. வடம்-மாலை.

தேவியின் ஆற்றல்

மேலே கூறிய மலைகள் தேவியின் கைகளாகிய மலர்களின் மேல் இருக்கும்போது அம்மனை, பந்து, கழற்சிக்காய் ஆகிய விளையாட்டுக் கருவிகள் ஆகும். காளி தேவி விரும்பினால், நிறைவேற்ற முடியாத காரியம் எதுவும் இல்லை. எதையும் எப்படியும் ஆக்குபவள் அவள்.

கைம் மலர்மேல் அம்மனையாம்,
கந்துகமாம், கழங்குமாம்,
அம் மலைகள்; அவள் வேண்டின்,
ஆகாதது ஒன்று உண்டோ? 133

கைம் மலர்-கைகளாகிய மலர்கள். அம்மனை-ஒருவகை விளையாட்டுக் கருவி. கந்துகம்-பந்து. கழங்கு-கழற்சிக்காய். வேண்டின்-விரும்பினால், நிலவுலகத்தையே காளி தேவியாக உவமித்துக், கவிஞர், அவளைப் 'பேருருவும் பெருஞ் சக்தியும் படைத்தவளாகவும், உலக மாதாவாகவும் புனைந்திருக்கின்றார்.

எப்படிச் சொல்வோம்!

ஓம் எனனும் மந்திரத்தின் உள்ளுறை பொருளாக எனனம் விளங்குபவள் சிவபெருமான். அவனை எப்பொழுதும்

தும் பிரியாமல் நிலையாக அவனுடலிற் பாதியாக விளங்கு
பவள் தேவி. அவள் பெருமைகளை எல்லாம் எங்ஙனம்
எடுத்துச் சொல்ல முடியும்!

ஓங்காரத்து உட் பொருளாய்

ஒருவாது நடந்தானே

நீங்காமல் நின்றானே

எவ் வண்ணம் நிகழ்த்துவாம் !

134

ஓங்காரம் - பிரணவ மந்திரம். இந்தக் கண்ணி சில
பிரதிகளில் அதிகமாகக் காணப்படும்; சிலவற்றில் காணப்
படாது.

6. பேய்களைப் பாடியது

[இப் பகுதியில் காளி தேவியை விட்டு அகலாமல், அவளுக்கு அணுக்கத் தொண்டுகள் புரிந்து, அவளைச் சூழ்ந்திருக்கும் பேய்க்கணங்களின் தன்மை விளக்கப் பெற்றுள்ளது.]

காளியின் பெருமை

தெய்வப் பெண்கள் எல்லாரும் காளி தேவியின் திருவடிகளை வணங்கி நிற்கின்றனர். இவ்வளவு பெருமையுடைய காளிதேவியை விட்டுப் பிரியாமல் பேய்கள் சூழ்ந்துள்ளன. அப் பேய்களின் தன்மையை இனிச் சொல்லுவோம் : [காளி எவரையும் வணங்காதவள். ஆனால், அவள் திருவடிகளை எல்லாத் தெய்வ மகளிரும் வணங்குகின்ற பெருமையும் உடையவள்.]

எவ் அணங்கும் அடி வணங்க,

இப் பெருமை படைத்துடைய

அவ் அணங்கை அகலாத

அலகைகளை இனிப் பகர்வாம்.

135

எ அணங்கும்-எல்லாத் தெய்வ மகளிரும். அணங்கு-காளி. அலகை-பேய். பகர்வாம்-சொல்லுவோம்.

பேய்களின் காலும் கையும்

பேய்கள், மிகப் பெரிய பசியை அடைத்து வைத்த ஒரு பாத்திரம் போலக் காணப்படுகின்றன; ஒருநாள் போலப் பலநாளும் பசியால் மெலிகின்றன; சுருமையும் நெடுமையும் உடைய பனங்காடுகளை எல்லாம், தமக்குரிய கால்களும் கைகளாலும் கொண்டுவகனாத தோன்றுகின்றன.

பெரு நெடும் பசி பெய் கலம் ஆவன;
 பிறறைநாள் முனை நாளின் மெலிவன;
 கரு நெடும் பணங் காடு முழுமையும்
 காலும் கையும் உடையன போல்வன; 136

கலம்-பாத்திரம்; ஏனம். ஆவன-ஒப்பன. பிறறை நாள்-
 மறுநாள்.

வாய் - வயிறு முழங்கால்கள்

வலிய குகைகளோடு பேய்கள் வழக்காடுகின்றன; குகை
 களின் வாயைவிடப் பேய்களின் வாய்களே பெரியனவாம்!
 வாயைப் போலவே, எவ்வளவு உணவு அந்த வாயின் வழியே
 போட்டாலும் நிரம்பாத வயிற்றையும் உடையன! அவை
 உட்கார்ந்தால் முகத்திற்கு மேலே மூன்று முழநீளம் போகும்
 முழங்கால்களையும் பெற்றிருந்தன!

வன் பிலத்தொடு வாதுசெய் வாயின;
 வாயினால் நிறையாத வாயின;
 முன்பு இருக்கின், முகத்தினும் மேற்செல,
 மும் முழம்படும் அம் முழந்தாளின; 137

பிலம்-குகை. வாது-வழக்கு. முன்பு-எதிரில். இருக்கின்-
 உட்கார்ந்தால். படும்-பொருந்தும். முழந்தாள்-முழங்கால்.

பேய்களின் உடம்பு

பசித் தீ, பேய்களின் தசைகளை எல்லாம் எரித்துவிட்டது.
 எலும்பும் நரம்புமே மிச்சம். எலும்பாகிய விறகுகள், நரம்
 பாகிய சுயிறுகளால் கட்டப்பட்டிருக்கின்றன. மேல் பக்கம்
 வேகாத விறகுச் சுமையைப் போல, பேய்களின் உடல்கள்
 உள்ளன. 'போர்க்களத்தில் பெறக்கூடிய உணவு எங்க
 ளுக்குக் கிடைக்கவில்லை; வயிற்றுக்கு உணவில்லாமல் வேலை
 செய்யச் சொன்னால், யார்தாம் செய்வார்கள்? உணவு இடா
 மல் எங்களிடத்தில் வேலை வாங்குவது தகுமா? எங்களை

வாழவைப்பது உனது கடனன்றோ?" என்று அவை காளி தேவியிடம் முறையிட்டன.

வெற்றெலும்பை நரம்பின் வலித்து மேல்
வெந்திலா விறகு ஏய்ந்த உடம்பின;
'கொல்தலம்; பெறு கூழ்இலம்; எங்களைக்
கொள்வதோ பணி?' என்று குரைப்பன. 138

வலித்து-கட்டி. ஏய்ந்த-ஒத்திருக்கின்ற. கொல் தலம்-கொல்லும் இடமாகிய போர்க்களம். கூழ்-உணவு, பணி-கடமை. குரைப்பன-இரைச்சல் போட்டு முறையிடுவன. வெந்திலா விறகு, வெய்ந்திலா இறப்பு எனவும் பாடம். கொல்தலம்-போர்க்களம்; கொற்றிலம் பாடமானால் எவ்விதமான ஊதியமும் இல்லையானேன் எனக் கொள்க.

கன்னங்குளம் விழிகளும்

பேய்களின் தாடைகள் இரண்டும் குழி விழுந்து ஒன்றோடு ஒன்று ஒட்டிக்கொண்டன. பேய்கள் குன்றுபோல் காணப்பட்டன. குழி விழுந்த கண்கள் குகை போன்றிருந்தன. அக் கண்கள், கொள்ளிக் கட்டைகள் போல் சிவப்புடனும் இருந்தன.

உள் ஒடுங்கி இரண்டும் ஒன்றாகவே
ஒட்டி ஒட்டு விடாத கொடிற்றின;
கொள்ளி கொண்டு இரண்டே முழை உள்புகின்,
குன்று தோன்றுவ போல விழிப்பன. 139

கொடிற்றின-கன்னங்களை யுடையன. முழை-குகை. புகின்-முழைந்தால். குன்று-சிறுமலை.

முதுகும் கொப்பாழும்

பேய்களின் முதுகுகள் வறறல் போல் காய்ந்து, திருப்பி வைத்திருப்பதின் பின்புறம்போல் விளங்கும்.

பாம்புகளும் உடம்புகளும் உள்ளே புகுந்து உறங்குவதற்
குரிய ஒற்றைத் துவாரமுடைய புற்றைப்போல் இருந்தது.

வற்றலாக உலர்ந்த முதுகுகள்
மரக்கலத்தின் மறி புறம் ஒப்பன;
ஒற்றை வான் தொளைப் புற்று எனப் பாம்புடன்
உடம்பும் உள் புக்கு உறங்கிடும் உந்திய. 140

உலர்ந்த-காய்ந்த. மறிபுறம்-திருப்பி வைத்த பின்பக்கம்.
வான்-பெரிய. உந்தி-கொப்பூழ். உடம்பு-பல்லியினத்து
உயிர் வகையுள் பெரிதான ஒன்று.

உடல் மயிர்—மூக்கு—காது

பேய்களின் உடல் முழுவதும், நீண்டு தடித்து கறுத்து
வளைந்து காணப்படும் மயிர்கள் பாம்புகளைப் போலத் தொங்
கின. மூக்கின் துவாரங்களில் பழமையான பாசி படிந்திருந்
தன. காதுகளின் இரண்டு துளைகளிலும் முதலிலேயே ஆந்
தைகள் குடிபோய்விட்டன. அதனால், துரிஞ்சில்கள் தாம்
தங்குவதற்கு அங்கே இடமில்லாமல் அங்கும் இங்குமாக
உலாவின.

பாந்தள் நால்வன போலும் உடல் மயிர்;
பாசி பட்ட பழந் தொளை, மூக்கின;
ஆந்தை பாந்தி இருப்பத் துரிஞ்சில் புக்கு,
அங்குப் இங்கும் உலாவு செவியின. 141

பாந்தள்-பாம்பு. நால்வன-தொங்குவன. பட்ட-
பொருந்திய. பாந்து-பதுங்கி. துரிஞ்சில்-வெளவால் இனத்
தைச் சேர்ந்த ஒருவகைப் பறவை. புக்கு-புகுந்து. உடல்
மயிர்-முடமயிர் எனவும் பாடம்.

பல்—தாலி—தலை—உதடு

பேய்களின் பற்கள், மண்வெட்டியின் இலைகளையும்
கலப்பைகளையும் ஒன்றுக்கு ஒன்று அடுத்தடுத்துக் கோத்து

வைத்தது போன்று இருந்தன. பாம்பாகிய தானிக்கயிற்றில் ஒண்களைத் தாலியாகக் கோத்திருந்தன. வாளைத் தொட்டுப் போர்த்து வீசும் தலைகளையும், மார்பு அளவு தொங்கி மோதிக்கொள்ளும் உதடுகளையும் பெற்றிருந்தன.

கொட்டும் மேழியும் கோத்தன பல்லின;

கோம்பி பாம்பிடைக் கோத்து அணி தாலிய;

தட்டி வாளைத் தகர்க்கும் தலையின;

தாழ்ந்து மார்பிடைத் தட்டும் உதட்டின. 142

கொட்டும்-மண்வெட்டி. இலைகளும். மேழி-கலப்பை. கோத்து அ(ன்)ன-கோத்து வைத்தாற் போன்ற. கோம்பி-ஒணன். பாம்பிடை-பாம்புகளில்.

தூய்ப்பேயும் பிள்ளைப்பேயும்

பேய்களின் பிள்ளைகள், பக்கத்தில் மூங்கில்களைக் கண்டால், 'என் அம்மா! என் அம்மா!' என்று கூச்சலிடும். பேய்களோ, ஒட்டலான உடலுடைய ஒட்டகங்கள் அருகில் வரக்கண்டால், 'என் பிள்ளையைப்போல் இருக்கின்றன' என்று சொல்லி இடுப்பிலே அவற்றைத் தூக்கி வைத்துக் கொள்ளும்.

அட்டம் இட்ட நெடுங் கழை காணில், 'என்

அன்னை! அன்னை!' என்று ஆலும் குழவிய;

ஒட்டல் ஒட்டகம் காணில், 'என் பிள்ளையை

ஒக்கும், ஒக்கும்!' என்று ஒக்கலை கொள்வன. 143

அட்டம்-பக்கம். கழை-மூங்கில். ஆலும்-ஒலிக்கும். குழவி - பிள்ளைப் பேய். ஒட்டல் - ஒட்டிப்போயிருத்தல். ஒக்கலை-இடுப்பு.

ஆற்றூத பதி

மழை உயிர்களுக்கு உணவு தந்து வாழ்வு அளித்திடும்; ஊதற்கு மேலும், யரசுகர்களுக்கு மிகுதியாகப் பொன்னைக்

கொடுக்கும் மேகம்போற் கையையுடையவன் முதற் குலோத் துங்க சோழன். அவனுடைய புலிக் கொடியானது பின்னிருந்து துரத்திச் செல்ல, பாண்டியனுடைய மீன்கொடியானது பாலைவனத்தில் ஓடி ஒளிகிறது. பேய்களின் கொடிய பசியும் அந்தப் பாலைவனம்போல் வெம்மையுடன் வருத்து கிறது. அதனால், பேய்களின் வெளிப்புறமும் தீய்ந்து கரியாயின.

புயல் அளிப்பதன் மேலும் அளித்திடும்
பொற் கரத்து அபயன் புலி பின் செலக்,
கயல் ஒளித்த கடும் சுரம்போல், அகம்
காந்து வெம் பசியில் புறம் தீந்தவும்; 144

புயல்-மேகம். கரம்-கை. கயல்-மீன்கொடி. கடும் சுரம்- கொடிய பாலைவனம். அகம்-உள்பக்கம். காந்து-வருந்து கின்ற. பசியின்-பசியால். புறம்-மேல் உடல். தீந்தவும்- கரிந்தவும்.

காளியைப் பிரியாத பேய்கள்

பேய்களுக்கு எங்குமே உணவு கிடைக்கவில்லை. அதனால், 'உயிர் விடுவதற்கு உரிய காலம் நெருங்கிவிட்டது' என்று சொல்லிக்கொண்டு, கைகூப்பி வணங்கியவாறு, காளி தேவியை விட்டுச் சிறிதும் நீங்காமல், அவள் பக்கத்திலேயே நின்றிருந்தன.

'துஞ்சலுக்கு அணித்தாம்' என, முன்னமே
சொன்ன சொன்ன துறைதொறும், பேய் எலாம்
அஞ்சலித்து, ஒருகால் அகலாமல், அவ்
அணங்கி னுக்கு அருகாக இருக்கவே. 145

துஞ்சல்-சாதல். அணித்து-பக்கம். துறை-இடம். அஞ்ச லித்து-அஞ்சலி செய்து; வணங்கி. ஒருகால்-ஒருபொழுதும். அணங்கு-காளி.

நொண்டிப் பேய்

முதற் குலோத்துங்க சோழன், பகை வீரர்களைக் கோபித்து அழிக்கும் யானைப் படையைப் பெற்றிருந்தான். அவனை எதிர்த்துப் போரிட்ட அரசர்களின் மூளைகள் போர்க் களத்திலே சிதறின. அம் மூளையாகிய சேற்றில் வழுக்கி விழுந்த சில பேய்கள் தம் கணுக்கால் பிறழ்ந்து, ஒரு கால் முடமாயின.

ஆனைச் சீறு களிற்று அபயன் பொருஉம்

அக் களத்தில், அரசர் சிரம் சொரி

மூளைச் சேற்றில் வழுக்கி விழுந்திட,

மொழிபெயர்ந்து, ஒரு கால் முடம் ஆனவும்; 146

ஆனை-போர் வீரர்களை. சீறு களிற்று-கோபித்துக் கொல் லும் யானை. அபயன்-குலோத்துங்கன். பொருஉம்-போர் புரியும். சிரம்-தலை. மொழி-கணுக்கால்.

கை ஒடிந்த பேய்

முதற் குலோத்துங்க சோழன், அந்த நாளில் அமர் புரிந்த போர்க்களத்தில், பேய்கள் கூழ் சமைக்கத் தொடங் கின. இறந்துபட்ட வீரர்களின் வெண்மையான பற்களை அரிசியாகக் கொண்டன. உலையிலிட, நாம் அரிசியைத் தீட்டு வதுபோலவே, பேய்களும் பற்களாகிய அரிசியை உரலில் இட்டு, யானைக் கொம்பை உலக்கையாகக்கொண்டு, தள்ளித் தள்ளிக் குத்தின. அப்பொழுது, உலக்கைபட்டுச் சில பேய் களின் வலக்கைகள் முடம் ஆயின.

அந்த நாள், அக் களத்து அடு கூழினுக்கு

ஆய்ந்த வெண்பல் அரிசி உரல் புக

உந்து போதினில், போதகக் கொம்பு எனும்

உலக்கை பட்டு, வலக்கை சொற்று ஆனவும்;

அடுகூழ்-சமைக்கும் நிணக்கூழ். உந்து போதினில்- தள்ளிக் குத்தும் காலத்தில். போதகக் கொம்பு-யானைத்

தந்தம். சொற்று ஆன-குறைந்து முடம் ஆயின; சொத்து ஆன எனவும் பாடம்.

குருட்டுப் பேய்

முதற் குலோத்துங்க சோழன், வெற்றிச் சின்னங்களை யுடைய ஆறும் விக்ரமாதித்தன், சயசிங்கன் போன்ற அரசர்களுக்கெல்லாம் பயத்தை உண்டாக்கினான்; மத்திய மாநிலத்தைச் சேர்ந்த சக்கரக்கோட்டத்தில் தன்னை எதிர்த்த தாரவரமன் முதலிய பகை அரசர்களைக் கொன்று வென்றான். அந்தப் போர்க்களத்தில் இரத்தத்தையும் கொழுப்புடைய குடல்களையும் சேர்த்துச் சமைத்த சூடான கூழ் தெறித்துச் சில பேய்களுக்கு ஒரு கண் குருடாயின.

விருத ராச பயங்கரன், முன்னொர் நாள்,

வென்ற சக்கரக் கோட்டத்திடைக், கொழும்

குருதியும் குடரும் கலந்து அட்ட வெம்

கூழ் தெறித்து, ஒரு கண் குருடு ஆனவும்; 148

விருதராசபயங்கரன்-வெற்றிச் சின்னமுடைய அரசர் களுக்கு அச்சத்தை உண்டாக்கியவன்; குலோத்துங்கன். குருதி-இரத்தம். அட்ட-சமைத்த. வெம்கூழ்-சூடான கூழ்.

ஊமைப் பேய்

வண்டல் மண்ணை வயலில் சேர்க்கும் காவிரியாற்றை யுடையது சோழ நாடு. அதன் தலைவன் முதற் குலோத்துங்க சோழன். அவன் மதுரையில் அமர் புரிந்த கொடிய போர்க்களத்திலே பேய்கள் அவனை வாழ்த்தின. சுவையான நிணக் கூழைச் சமைத்த பேய்கள், கொடுமையான பசியினால் கொதிக்கும் கூழை ஆவலோடு குடித்தன. குடு பொறுக்கா மல் சில பேய்களின் நாக்குச் சுருண்டு அதனால் அவை முற்றிலும் ஊமையாகிவிட்டன.

வண்டல் பாய் பொன்னி நாடனை வாழ்த்தி, மா-

மதுரை வெம்களத்தே மதுகரிக்க அட்டு

உண்ட கூழொடு நாவும் சுருண்டு புக்கு

உள் விழுந்து, அற ஊமைகள் ஆனவும்; 149

பொன்னி-காவிரி. மதுகரிக்க-இனிக்க. அட்டு-சமைத்து. அற-முற்றிலும்.

செவிட்டுப் பேய்

ஐம்படைத் தாலி அணிந்திருந்த அவ்வளவு சின்ன வயதி லேயே முதற் குலோத்துங்க சோழன் குதிரையைச் செலுத்திப் போர் புரிந்தான். திமிரி என்ற இடத்தில் பகைவரின் யானைப்படையை அழித்தான். அப்பொழுது இவனுடைய வீரர்கள் பகைவரை எதிர்த்து ஆரவாரித்த பேரிரைச்சலைக் கேட்ட சில பேய்களின் காதுகள் செவிடாயின.

ஆனை சாய, அடு பரி ஒன்று உகைத்து,

ஐம்படைப் பருவத்து அபயன் பொரும்,

சேனை வீரர் நின்று ஆர்த்திடும் ஆர்ப்பினில்,

திமிரி வெங்களத்தில், செவிடு ஆனவும்; 150

பரி-குதிரை. உகைத்து-செலுத்தி. ஐம்படைப் பருவம்-ஐம்படை என்னும் தாலியை அணியும் இளமைப் பருவம்; வில், வாள், கதை, சங்கு, சக்கரம் ஆகிய ஐந்தினாலும் ஆன பொன் அணிகலன்களை ஐம்படை என்பர். ஆர்ப்பு-பேரிரைச்சல். திமிரி-வடாற்காடு மாவட்டத்தில் உள்ளது.

குட்டைப் பேய்

முதற் குலோத்துங்க சோழன் போரிட்டுப் பாண்டியரை அழிப்பதற்கு முன், பாண்டியர்க்குக் குற்றேவல் செய்து வந்த பெண் பூதங்களையெல்லாம் சோழ நாட்டு ஆண் பேய்கள் தூக்கிக் கொண்டுவந்து தம் மனைவியாக்கிக்கொண்டன. இளம் பருவமுடைய அந்தப் பூதங்களுக்குப் பிறந்த குழந்தைகள் எல்லாம் குறுகிய உருவங்களையுடைய குட்டைப் பேய்கள் ஆயின.

யண்டு தென்னவர் சாய, அதற்கு முன்,

பணி செய் பூத கணங்கள் அனைத்தையும்

கொண்டு வந்த பேய் கூடிய போதில், அக்

குமரி மாதர் பெறக், குறள் ஆனவும்;

151

தென்னவர்-பாண்டியர். சாய-கெட. பணி-குற்றவேல்.
குமரி மாதர்-இனைய பெண் பூதங்கள்.

கூன் பேய்

முதற் குலோத்துங்க சோழனின் பாட்டன் கங்கை
கொண்ட சோழன் ஆவான். அவன் கடற்கரையை அடுத்
துள்ள கடாரம் என்ற ஊரில், சங்கிராம விசயோத்துங்க
வர்மன் என்பவனை எதிர்த்துப் போரிட்டான். அப் போரில்
வெட்டுண்ட வீரர்களின் இரத்தம் ஆறும்புப் பெருகிற்று.
அந்த இரத்த வெள்ளத்தில் அனைந்தாடி நீந்திச் சென்ற
சில பேய்களின் முதுகுகள் வளைந்தன. அதனால், அவை
குரக்குவாதம் என்னும் நோய் பிடித்தவையேபோல இருந்தன.

பரக்கும் ஓதக் கடாரம் அழித்த நாள்

பாய்ந்த செம்புனல் ஆடியும், நீந்தியும்,

குரக்கு வாதம் பிடித்த விதத்தினில்

குடி அடங்கலும் கூன் முதுகு ஆனவும்; 152

பரக்கும்-பரவியிருக்கும். ஓதம்-கடல். கடாரம்-ஓர் ஊர்;
இது பர்மாவில் உள்ளது என்று சிலரும், மலேயாவில்
உள்ளது என்று சிலரும் கூறுவர். செம்புனல்-செந்நீர்;
இரத்தம். குரக்கு-குரங்கு. வாதம்-ஒருவகை நோய்.
விதத்தினில்-விதத்தால்; பிடித்து வலித்தற எனவும் பாடம்.
குடி அடங்கலும்-கூட்டம் முழுவதும். கூன்-வளைவு.

கடல் விளையாட்டு

முதற் குலோத்துங்க சோழன் இலங்கையிலும், பாண்டி
நாடாகிய தென்மதுரையிலும் போரிட்டு வெற்றிபெற்ற
சமயத்தில் கூழ் சமைத்துக்கொண்டிருந்த பேய்க்கூட்டம்,
கை விரல்களைத் திறந்து கொண்டு நீந்துவதற்காகக் கடலில்
புகுந்தன. [பேய்கள் சமைப்பதை விட்டு, கடல் புகுந்த
மைக்குக் காரணம், முதற் குலோத்துங்க சோழன் பகைவர்
மீது வீசும் போர்ப்படைக் கருவிகள் தங்கள்மேல் பட்டு
விடுமோ என்ற அச்சமே.]

சிங்களத்தொடு தென் மதுராபுரி

செற்ற கொற்றவன் வெற்றி கொள் காலையே,

வெங் களத்தில் அடு மடைப் பேய்க் குலம்

வேலை புக்கு விரல்கள் திறந்தவும். 153

சிங்களம்-இலங்கை. செற்ற-அழித்த. கொற்றவன்-
வெற்றியையுடையவன்; குலோத்துங்கன். காலை-சமயம். அடு-
சமைக்கும். மடைப் பேய்-சமையல் வேலை செய்யும் பேய்.
குலம்-கூட்டம். வேலை-கடல்; 'வேலை புக்கு விரல்கள்
திறந்தவும்' பாடமானால், வேல்கள் பாய்ந்து விரல்கள்
ஒடிந்தவும் என்று கொள்க.

7. இந்திரசாலம்

[பார்த்தவர் வியப்புறும்படியாகச் செய்யும் ஒருவகை மாய வித்தை இது. இதனைக் கற்றுவந்த ஒரு முதுபேய் தேவியின்முன் செய்து காட்டுதல்.]

தீபக்கால் கட்டில்

மேற்கூறிய இயல்பினவாகிய பேய்கள், காளியின் இரண்டு பக்கங்களிலும் வணங்கியவாக நின்றிருந்தன. எலும்பு, குடல், இரத்தம், குறும்பூதம் ஆகியவை கட்டிலின் உறுப்புகளாக அமைந்திருந்தன. எலும்புக் குவியலின் மேல் மென்மையான குடல்களாகிய கயிற்றினால், சிவந்த இரத்தம் படிந்த சிறுபூதமாகிய தீபக்கால் கட்டில் அமைக்கப்பட்டிருந்தது.

இவ் வண்ணத்த இரு புறமும் தொழுதிருப்ப

எலும்பின் மிசைக் குடர் மென் கச்சின்

செவ் வண்ணக் குருதி தோய்சிறுபூதத்

தீபக் கால் கட்டில் இட்டே,

154

இவ்வண்ணம்-இந்தத் தன்மை. புறம்-பக்கம். மிசை-மேல். குடர்-குடல். கச்சு-கயிறு; பட்டை. செவ்வண்ணம்-சிவப்பு நிறம். குருதி-இரத்தம். தோய்-படிந்த. சிறு பூதம் தாங்கி நிற்க, அது, பூதத் தீபக்கால் கட்டில் ஆயிற்று.

பிண மெத்தை

அந்தத் தீபக்கால் கட்டிலின்மேல், ஐந்து பிணங்களை மெத்தையாக ஒன்றன்மேல் ஒன்றாக அடுக்கி, பேய்களை முறித்துத் தலையணையாக வைத்து, வெண்ணிறமுள்ள கொழுப்பாகிய விரிப்பைப் பிண மெத்தையின்மேல் விரித்து;

மென்மையான நிலாவொளி படும்படி. பஞ்சசயனம் (ஐந்து வகைப் படுக்கை) அமைக்கப்பட்டு இருந்தது.

பிண மெத்தை அஞ்ச அடுக்கிப், பேய் அணையை
முறித்திட்டுத், தூய வெள்ளை

நிண மெத்தை விரித்து, உயர்ந்த நிலாத் திகழும்
பஞ்ச சயனத்தின் மேலே, 155

அஞ்ச-ஐந்து. அணை-தலையணை. நிணம்-கொழுப்பு. திகழும்-விளங்கும். பஞ்ச சயனம்-இலவம் பஞ்ச, செம்பஞ்ச, வெண் பஞ்ச, மயிர், அன்னத்தூளி ஆகியவற்றால் அமைந்த ஐந்து தனித் தனி மெத்தைகள் அடுக்கிய படுக்கை.

கொலுவீற்றிருத்தல்

மேல்வரும் தீமையை உணராமல் தமக்குத் தாமே அழிவைத் தேடிக்கொள்ளும் பாண்டியர்கள், அழிவடையும் காலத்தில், சோழர்களின் நல்ல சகுனமாகவும், பாண்டியரின் தீய சகுனமாகவும் தேவி பிண்டிபாலம் என்னும் கருவியைக் கையிலே பிடித்திருந்தாள். அவளின் இரு பக்கங்களிலும் இடாகினிப் பேய்கள் ஈச்சோப்பி என்னும் கருவியால் கவரி வீசிக்கொண்டிருந்தன. தேவி சிறப்பாகக் கொலு வீற்றிருந்தாள்.

கெடாதபடி கெடும் செழியர் கெடும் பொழுதின்,
இடும் பிண்டி பாலம் ஏந்தி,

இடாகினிகள் இரு மருங்கும் ஈச்சோப்பிப்
பணிமாற, இருந்த போழ்தில்— 156

கெடாதபடி கெடும்-அழியாமலே அழியும். செழியர்-பாண்டியர். கெடும்பொழுதின்-அழிவடையும் காலத்தில். இடும்-அணியும். பிண்டிபாலம்-ஒருவகைக் கருவி; ஏறி படை என்றும், கையால் ஏறியும் தண்டு வகைகளுள் ஒன்று என்றும் கூறுவர். இடாகினி-சுடலையின்கண் உள்ள பிணங்

களைத் தின்னும் பெண் பேய். ஈச்சோப்பி-விசிறும் ஒரு வகைக் கருவி; ஈ ஓட்டும் கருவி என்றும் கூறுவர். வேப் பிலையைப் பிடியாகக் கட்டி ஈ ஓட்டுதலை இன்றும் காணலாம். பணிமாற-விசிறிக்கொண்டிருக்க.

கோயில் நாயகியைக் கும்பிடுதல்

தலைமைப்பேய், போரில் இறந்தொழிந்த வீரர்களின் கொழுப்பைச் சட்டையாகத் தரித்தது; அந்தச் சட்டையின் மேல் அவர்தம் குடரை மாலையாகப் போட்டுக்கொண்டது; போரிலே இறந்துபோன யானைகளின் எலும்புகளைப் பிரித்து எடுத்து, அதை யானைகளின் நரம்பாகிய கயிற்றினால் ஒன்றாகக் கட்டியது; அப்படிச் கட்டிய எலும்புக் கட்டை, அடிமைத் தொழில் புரியும் தலைமைக் கட்டியக்காரப் பேய் என்பதன் அடையாளமாக ஒரு கைத்தடியாகத் தன் கையிலே பிடித்துக்கொண்டது; இப்படியாகக் கோயில் நாயகமான அந்தப் பேய் வந்து தேவியைக் கும்பிட்டுச் சொல்லத் தொடங்கியது;

அடல் நாகம் எலும்பு எடுத்து நரம்பில் கட்டி,
அடித் தடியும் பிடித்து, அமரின் மடிந்த வீரர்
குடர் குடி, நிணச் சட்டை இட்டு, நின்ற
கோயில் நாயக நெடும்பேய் கும்பிட்டு, ஆங்கே,

அடல் நாகம்-வலிய யானை. அடிதடி-அடிமைத் தொழிலுக்கு அடையாளமான கோல். அமர்-போர். மடிந்த-இறந்த. நெடும்பேய்-பெரிய பேய்; தலைமைப்பேய்; கட்டியக்காரப் பேய். கோயில் நாயகம்-கோயில் காரியக்காரப் பதவி.

காளியிடம் நெடும்பேய் கூறல்

“தேவி! சுரகுரு என்னும் சோழன் ஒருவனை யமனிடம் தூதாக அனுப்பினான். அவன் தலையை அரிந்து நின்முன் வைத்து விட்டுச் சென்றான். அதனை ஒரு பேய் எடுத்துத்

தின்றுவிட்டது. அத் தலையைக் களவாடித் தின்ற பேயின் தலையை நீ அறுத்துவிட்டாய். அதற்கு உறவாக இருந்த வேறு சில பேய்கள், உனக்கும் சோழனுக்குமாகப் பயந்து பதுங்கி ஓடிப்போய் விட்டன. அவ்வாறு சென்ற பேய்களுள் சிலவற்றை நின் திருவுள்ளத்திலே அறிவாய் அன்றோ!

‘சுர குருவின் தூதாகி, யமன்பால் செல்வோன்
துணித்து வைத்த சிரம் அன்று தின்ற பேயைச்
சிரம் அரிய, அதற்கு உறவாய் ஒளித்துப் போந்த
சில பேயைத் திருவுள்ளத்து அறிதி அன்றோ!’ 158

சுரகுரு-சோழ மன்னருள் ஒருவன். செல்வோன்-செல்பவன். சிரம்-தலை. அரிய-அறுத்து விட.

முதுபேயின் வருகை கூறல்

“அவ்வாறு பயந்து ஓடிச் சென்ற பேய்களுள் ஒன்றான முதுபேய், இன்று என்னிடம் வந்து, ‘நான் காளி தேவியைக் காணல் வேண்டும்; என் வரவு கூறுக’ என்று வேண்டிற்று. அந்த முதுபேய் இந்தச் சந்நிதானத்தில் இதுவரை எவ்விதக் குற்றமும் செய்ததில்லை. உனது திருவுள்ளக் கருத்து யாதோ?” என்று கேட்டது.

“அப் பேயின் ஒரு முது பேய் வந்து நின்று, இங்கு
‘அடியேனை விண்ணப்பம் செய்க!’ என்றது;
‘இப் பேய் இங்கு ஒரு திங்கும் செய்த தில்லை;
என் கொலோ திருவுள்ளம்?’ எனக் கேட்டே, 159

முது பேய்-கிழப் பேய். திருவுள்ளம்-கருத்து.

முதுபேய் மன்னிப்புக் கேட்டல்

‘முதுபேயை அழைத்து வருக’ எனக் காளி கட்டளை இட்டாள். நெடும்பேய் தேவியிடம் முதுபேயை அழைத்துச்

சென்றது. காளிதேவியின் அருகே அஞ்சி அஞ்சி வந்து நின்ற முதுபேய் விழுந்து வணங்கிப், 'பெண் தெய்வமே! உன் கட்டளைக்கு மிகவும் பயத்து மீண்டும் உன்னை அணுகிப் பிழைக்க வந்துள்ளோம். எங்கள் பிழைகளைப் பொறுத்து எங்களுக்கு அருள் புரிக' என்று வேண்டிற்று.

'அழைக்க' என்றலும், அழைக்க வந்து, அணுகி,
அஞ்சி அஞ்சி, 'உனது ஆணையின்

பிழைக்க வந்தனம்; பொறுத்து எமக்கு அருள்செய்;
பெண் அணங்கு! என்று வணங்கவே, 160

அழைக்க-அழைத்து வருக. என்றலும்-என்று காளி கூறவும். அழைக்க-நெடும்பேய் முதுபேயை அழைக்க. ஆணை-கட்டளை. அணங்கு-தெய்வம்.

காளியின் அருள் மொழி

“பிணந் தின்னும் விருப்பத்தினால் பிழைச் செயலை நினைத்த பேயின் தலையை அறுத்துவிட்டேன். அப்படி அறுத்த வலிய தலையை, சுரகுருவின் தூதாகச் சென்றவனுக்குப் பொருத்தி உயிர் அளித்தேன். அத்துடன் அந்தப் பிழையையும் பொறுத்தாகிவிட்டது. 'நாம் பிழை பொருதவர் அல்லர். இனி என்ன செய்தி?' என்றனள் தேவி.

'அருத்தினின் பிழை நினைத்த கூளியை
அறுத்து, அவன் தலை அவன் பெறப்
பொருத்தி, அப் பிழை பொறுத்தனம்; பிழை
பொருத தில்லை, இனி' என்னவே, 161

அருத்தி-விருப்பம்; ஆசை. கூளி-பேய். வன்தலை-வலிய பேய்த்தலை. அவன்-தூது சென்றவன். பொறுத்தனம்-பொறுத்தோம். பொருதது-பொறுக்கத் தகாதது.

முதுபேய் வேண்டல்

'தேவி! நீ மகிழ்ந்து அருள் புரிந்ததால் நாங்கள் பிழைத்தோம். ஒன்று போலவே வியப்படையக்கூடிய ஓராயிரம் இந்திரசால வித்தைகள் உள்ளன. அவற்றை நான் இமய

மலைச்சாரலில் கற்று வந்திருக்கிறேன். நீ அவற்றை அமர்ந்திருந்து காணவேண்டும்' என்று முதுபேய் தேவியை வணங்கி வேண்டிக்கொண்டது,—

‘உய்ந்து போயினம், உவந்து எமக்கு அருள;

ஒன்றோடு ஒப்பன ஓராயிரம்

இந்திர சாலம் உள கற்று வந்தனென்;

இருந்து காண்!’ என இறைஞ்சியே,

162

உய்ந்து-பிழைத்து. ஒன்றோடு ஒப்பான-ஒன்றுபோல்வன. இந்திரசாலம்-மாயவித்தை; கண்கட்டு வித்தை. இறைஞ்சி-வணங்கி.

கண் கட்டு வித்தைகள்

‘தேவி! நாங்கள் கடைத்தேறும்படி உனது கண் பார்வையைச் செலுத்தி, நான் செய்து காட்டும் இந்திரசாலத்தைப் பார்த்து அருள் புரிக’ என்று கூறிவிட்டு, முதுபேய் வித்தைகளைச் சொல்லிய வண்ணம் செய்து காட்டியது: ‘இதோ, இந்த வலக்கையில் சில துதிக்கைகளைப் பார்! அவற்றை இடக்கையில் வரவழைத்தவுடன் உருவம் மாறி, மதம் பொழியும் யானைத் தலைகள் ஆயின, அதனையும் பார்!’

‘தேவி! இதோ, இந்த இடக்கையில் உள்ள யானைத் தலைகளின் வாயிலிருந்து இரத்த வெள்ளம் பெருகி வடிவதையும், அதைப் பேய்கள் குடித்து, இடி இடித்தாற்போல் பெருங்கூச்சல் போட்டுச் சுற்றுவதையும், யானைத் தலைகளும், அவை அல்லாத பிற பிணங்களும் இரத்த வெள்ளத்தில் மிதப்பதையும் பார்!’

‘தாயே! நீ வாழ்க! இந்தக்கண்கட்டு வித்தை முழுவதும் செய்து காட்டக்கூடியதன்று. அது இருக்கட்டும்! இதோ இதைப் பாருங்கள்! முதற் குலோத்துங்க சோழன், வங்காள நாட்டிலுள்ள கடக்கம் என்ற ஊரை வென்றிகொண்ட அன்று, போர்க்களத்தில் நிகழ்ந்த பெரும் பரணியை இப்போது பார்!’

‘தேவி! போர்க்களத்தில் குதிரைகள் இறந்து விழுதலையும், வீரர்தம் தலைகள் அறுபட்டு முண்டங்கள் துடித்தலையும், மத யானைகள் அவற்றைப் பார்த்துப் பயந்து ஓடுதலையும், இரத்த ஆறுகள் பல விரைந்தோடுதலையும் பார்!’

‘தேவி! போரில் வெட்டுப்பட்டு அற்ற தோள்களை இரத்த வெள்ளம் அலைத்துச் செல்லுதலையும், யானை குதிரைகளின் வயிறுகள் கிழிக்கப்பட்டு அவற்றினின்றும் அருத நீண்ட குடர்கள் சரிந்து இரத்த வெள்ளத்தில் மிதந்து செல்லுதலையும், களத்தில் முறிந்து விழுந்த கால்களை நரிகள் வாயினால் கௌவிச் செல்லுதலையும், மூளைச் சேற்றில் வீரர்கள் கால் வழுக்கி விழுதலையும் பார்!’

‘தேவி! கொழுப்புக்களையும், நிண மணம் நிறைந்த இடங்களையும், களம் முழுமையும் பிணங்களையும் பார்! இவை கிடக்கட்டும். இந்த மாய வித்தையில் சேராத வேறு சில பேய்களின் செயல்களையும் பார்!’ இவ்வாறெல்லாம் சொல்லிய வண்ணம் முதுபேய் காளிதேவியின் எதிரே சுணகட்டு வித்தைகளை அனைவரும் வியப்புறும்படி செய்து காட்டிற்று.

‘ஏற நின் இரு திருக்கண் வைத்து அருள் செய் !

இக் கையில் சில துதிக்கை பார் !

மாறி இக் கையில் அழைக்க, மற்றவை

மதக் கரித் தலைகள் ஆன பார் !

163

‘இக் கரித் தலையின் வாயினின்று உதிர

நீர் குடித்து, உரும் இடித்தெனக்

கொக்கரித்து அலகை சுற்ற, மற்று இவை

குறைத் தலைப் பிணம் மிதப்ப பார் !

164

‘அடக்கம் அன்று; இது கிடக்க; எம்முடைய

அம்மை! வாழ்க! என வெம்மை பார் !

கடக்கம் அன்று அபயன் வென்று வென்றி கொள்

களப் பெரும் பரணி இன்று பார் !

165

‘துஞ்சி வீழ் துரக ராசி பார்! உடல்
 துணிந்து வீழ் குறை துடிப்ப பார்!
 அஞ்சி யோடும் மத யானை பார்! உதிர
 ஆறு ஓடுவன நூறு பார்! 166

‘அற்ற தோள் இவை அலைப்ப பார்! உவை,
 அருத நீள்குடர் மிதப்ப பார்!
 இற்ற தாள் நரி இழுப்ப பார்! அடி
 இழுக்கும் மூனையில் வழுக்கல் பார்! 167

‘நிணங்கள் பார்! நிணம் மணம் கனிந்தன
 நிலங்கள் பார்! நிலம் அடங்கலும்
 பிணங்கள் பார்! இவை கிடக்க, நம்முடைப்
 பேய் அலாத சில பேய்கள் பார்! 168

ஏற-உய்ய. மதகரி-மதம் பொருந்திய யானை.

உதிர நீர்-இரத்தம். உரும்-இடி. அலகை பேய்தலை
 குறை பிணம் என இயைக்க.

அடக்கம்-செய்து அடங்குதல். வெம்மை-விருப்பம்.
 கடக்கம்-வங்காள நாட்டின்கண் உள்ள கட்டாக் என்ற ஓர்
 ஊர். அபயன்-முதற் குலோத்துங்கன். பரணி-போர்க்
 களத்தில், பேய்கள் பரணி நாளில் கூழ் சமைத்துக் காளியை
 வழிபட்டு உண்டு மகிழ்தல்.

துஞ்சி வீழ்-இறந்து வீழ்கின்ற. துரக ராசி-குதிரைக்
 கூட்டம். துணிந்து-வெட்டுண்டு. உதிரம்-இரத்தம்.

அற்ற-நீங்கிய. அலைப்ப-இங்கும் அங்குமாகத் தள்ள.
 உவை-மேல். அருத-நீங்காத. இற்ற-முறிந்த. தாள்-கால்.
 அடி-கால். இழுக்கும்-வழுக்கும். வழுக்கல்-சருக்குதல்.

கனிந்தன-நிறைந்தனவாகிய. நிலம்-இடம்; களம்.

வித்தை கண்ட பேய்களின் மயக்கம்

இவ்வாறு முதுபேய் தேவிக்குச் சொல்லியும், சொல்லிய
 வண்ணம் செய்தும் மாய வித்தைகளைக் காட்டி வரும்போது-

காளிதேவியைச் சுற்றியிருந்து வேடிக்கை பார்த்துக்கொண்டிருந்த பேய்கள், முதுபேய் செய்து காட்டிய இந்திரசாலம் அனைத்தையும் உண்மை என உறுதியாக நம்பி, பிணக்குவியலை உண்ண நினைத்து, ஒன்றுமே இல்லாத வெறுந்தரையில், ஒரு பேயின்மேல் மற்றொரு பேய் கால்முறிந்து விழும்படியாகப் பதற்றமுற்று மேலே விழுந்தன !

விழுந்தவை, முதுபேய் மாயவித்தை மூலம் காட்டிய போரில் வெட்டுண்டு வீழ்ந்த பிணங்களின் இரத்தத்தை உண்மையான இரத்தம் என்று வெறுங்கையால் பலமுறை மொண்டு மொண்டு, அங்கே ஒன்றுமின்றி ஏமாந்து எழுந்தன ! இந்திரசாலத்தில் வீழ்ந்த பிணங்களை உண்மையானவை என்று கருதி, வெறும் நிலத்தை விட்டகலாமல் இருந்து, கிண்டிக் கிளறித் தடவிப் பார்த்து ஏமாந்தன !

சில பேய்கள், முதுபேய் செய்து காட்டிய இந்திரசாலத்தில் தோன்றிய இறைச்சியை உண்மையான இறைச்சி என்று நினைத்து, 'உடம்பில் சுற்றிக்கொள்ள கொழுப்புத்துணி கிடைக்கப் பெற்றோம்; என்று மகிழ்ந்து வெறுங்கையையே துணியாக உடுத்துக்கொண்டன ! வேறு சில பேய்கள், தலை அறுக்கப்பட்ட பிணம் என்று எண்ணி, ஒன்று மில்லாத வானத்தைப் பற்களால் கடித்தன !

உறிக் கயிறு போன்ற நரம்புகளையுடைய ஒரு பேய், பிணத்தின் உடலை வாயில் கவ்விக்கொண்டது போல, விரைந்து தன் பற்களை வீணாகக் கடித்தது ! அதைப் பார்த்து, மற்றைப் பேய்கள் பசிக் கொடுமை தாங்க இயலாமையாலும், உணவு வேட்கையாலும், ஒன்றன்மேல் ஒன்று மோதி கூட்டமாக நிலத்தில் விழுந்தன !

உணவின் பொருட்டு அவை நிலத்தில் வீழ்ந்தமையால், அவற்றின் முறம் போன்ற நகங்கள் முறிந்தன; முகங்கள் சிதறிப் போயின. முதுகுவளைதல் இல்லாதவரான, ஆற்றல் மிகுந்த, காளிதேவியின் பரிவாரப் பெண்களான யோகினி

மாதர்கள், பேய்களின் அறியாமையைக் கண்டு விலா எலும்பு
கள் முறிந்து போகும்படியாக விழுந்து விழுந்து சிரித்தனர் !

என்ற போதில், 'இவை மெய்' என, உட
னிருந்த பேய் பதறி, ஒன்றன்மேல்
ஒன்று கால் முறிய மேல் விழுந்து, அடிசில்
உண்ண எண்ணி, வெறும் மண்ணின்மேல், 169

விழுந்து, 'கொழுங் குருதிப் புனல்' என்று,
வெறும் கை முகந்து முகந்து,
எழுந்து, 'விழும் தலை' என்று, நிலத்தை
இருந்து துழாவிடுமே. 170

'சுற்ற நிணத் துகில் பெற்றனம்!' என்று,
சுலாவு வெறும் கையவே;
'அற்ற குறைத்தலை!' என்று, விசம்பை
அதுக்கும் எயிற் றினவே; 171

கயிற்று உறி ஒப்பதொர் பேய் வறிதே உடல்
கௌவினது, ஒக்க விரைந்து,
எயிற்றை அதுக்கி, நிலத்திடை பேய்கள்
நிரைத்தன, மேல் விழவே! 172

முறம் பல போல நகங்கள் முறிந்து,
முகம் சிதற, முதுகும்
திறம்பல் இலா விறல் யோகினி மாதர்
சிரித்து விலா இறவே! 173

இவை-இந்த மாய வித்தைகள், என-என்று. அடிசில்-
உணவு. கொழும் குருதிப் புனல்-புதிய இரத்த வெள்ளம்.
முகந்து-மொண்டு. விழு(ம)ம்-சிறந்த. தலை-சதை. இருந்து-
விட்டு அகலாமல் இருந்து. துழாவிடும்-தடவும்.

சலாவு-சுற்றிக் கொள்ளும். விசம்பு-வானம். அதுக்கு தல்-மெல்லுதல். எயிற்றின-பற்களையுடையன.

வறிதே-வீனாக. கௌவின-வாயால் பற்றின. இறைத் தன-சூச்சலிட்டன.

சிதரு-சிதைந்து. திறம்பல்-மாறுதல். விலா-விலா எலும்பு. இற-முறிய.

பேய்கள் வேண்டுதல்

முதுபேயின் மாயவித்தைகளினால் ஏமாற்றம் அடைந்து துன்பப்பட்ட பேய்க் கூட்டங்கள், காளி தேவியைப் பார்த்து வணங்கி, 'தாயே! இந்த மாயாசால வித்தையை இந்த முதுபேய் இந்த நேரத்திலேயே நிறுத்தாவிட்டால், இந்த நொடியிலேயே நம்முடைய பேய்க்கூட்டங்கள் எல்லாம் அழிந்து ஒழிந்து போகும். ஆதலால், இப்பொழுதே இந்த வித்தையை நிறுத்தும்படி ஆணை இடுவாயாக!' என்று வேண்டிக் கைகால் நடுங்க நின்றன.

அக் கணம். ஆளும் அணங்கினை வந்தனை
செய்து, 'கணங்க ளெலாம்,

இக் கணம் மாளும்; இனித் தவிர் விச்சை'
எனக் கை விதிர்த்தலுமே,

174

கணம்-கூட்டம். அணங்கு-காளிதேவி. வந்தனை செய்து-வணங்கி. இக் கணம்-இந்த வினாடி. மாளும்-அழியும். தவிர்-நீக்கு. விச்சை-வித்தை; இந்திரசாலம். விதிர்த்தல்-நடுங்குதல்.

முதுபேயின் வேண்டுகோள்

'தேவி! அரசர்க்கரசனும், வாட்படையை உடையவனும் ஆன முதற் குலோத்துங்க சோழன், கலைகளின் இயல்புகளை நன்கு அறிவான் என்று கருதி, அறிஞர், ஆய கலைகள் அனைத்தையும் அவனெநிரில் எடுத்தியம்புவார். அவனோ,

வந்தவர் சுற்றவற்றின் அளவுகளை முற்றவும் கண்டு அருள் செய்வான். அதுபோல, நீ என்னுடைய இந்திரசால வித் தையை முழுவதுமாகக் காணவேண்டும்' என்று முதுபேய் காளியிடம் கூறி வணங்கிற்று.

‘கொற்றவர் கோன் வாள் அபயன் அறிய, வாழும்
 குவலயத்தோர் கலை அனைத்தும் கூற, ஆங்கே,
 கற்று வந்தார் கற்ற அவன் காணுமாபோல்
 கடைபோகக் கண்டருள், என் கல்வி!’ என்றே, 175

கொற்றவர்கோன்-அரசர்க்கு அரசன். குவலயத்தோர்-
 உலகத்தோர். காணுமாறு போல-அளந்து அறிதல் போல.
 கடைபோக-முற்றும்.

தாயின்மேல் ஆணை !

இவ்வாறு முதுபேய் வணங்கி வேண்டிக்கொண்டபோது
 பேய்க் கூட்டங்கள் எல்லாம், ‘மாய வித்தை கற்று வந்த
 மாபாவியே ! மறுபடியும் அந்த மாய வித்தையைக் காட்டி
 எங்களைத் துன்பப்படுத்துவதானால், காளித்தாயின் மேல்
 ஆணை!’ என்று கூறித் தடுத்தன. தேவியும், ‘இனி, இந்திர
 சால வித்தையை நிறுத்திவிடு’ என்று கட்டளையிட்டாள்.
 பின்னர், நீ இந்த வித்தைகளை எல்லாம் எங்கே கற்றாய்?’
 என்று முதுபேயிடம் கேட்டாள்.

வணங்குதலும், கணங்கள் எல்லாம், ‘மாயப் பாவி !
 மறித்து எம்மை மறு சூடு சுடுவை யாகில்,
 அணங்கரசின் ஆணை !’ என, அணங்கும், ‘இப்போது
 அவை தவிர்; எங் த இவை கற்றாய்?’ என்ன, ஆங்கே,

மறித்து-மறுபடியும். சூடு-வருத்துதல். அணங்கு அரசு-
 தெய்வப் பெண்களுக்கெல்லாம் தலைவி; காளி. அவை-மாய
 வித்தை.

முதுபேய் வாலாறு

“தேவி! நான், உனது கோபத்திற்கும், சுரகுரு என்னும் சோழனின் கோபத்திற்கும் அஞ்சி, ‘இனி இங்கு இருக்க முடியாது’ என்று கருதி, இமயமலைச் சாரலுக்குச் சென்றிருந்தேன்; அங்கு உருத்திரயோகினி என்னும் தெய்வப் பெண்ணை அடைந்தேன்; காரியம் சித்தியாவதற்குரிய கருவியாகிய மந்திரத்தை அவள் எனக்குக் கற்பித்தாள்; அதனால், உனது சீற்றமும், சோழனின் கோபமும் நீங்கின. இதனோடு, பல வித்தைகளையும் அவள் எனக்குக் கற்றுக் கொடுத்தாள்.

“அந்த உருத்திரயோகினி என்பவள், உனது தொன்று தொட்டு வரும் அடியார்க்கு அடியவள் ஆவாள். அவள், ‘நன்மை தரும் மந்திரங்கள் இன்னும் பல இருக்கின்றன. எனவே, நீ இங்கேயே இரு’ என்று கூறி என்னை இருக்கச் செய்தாள். நான் அங்குச் சிலகாலம் தங்கியிருந்தேன். அவ்வாறு தங்கியிருந்த காலத்தில் நிகழ்ந்த நிகழ்ச்சிகளை-நாரதர் கரிகாலனிடம் சோழர் பரம்பரை வரலாற்றை இமயத்தில் எழுதுமாறு கூறியது முழுவதையும் கேட்டு வந்திருந்ததைக்-கூறுகிறேன், கேள்!” என்று முதுபேய் கூறிற்று.

நின் முனிவும், சுரகுருவின் முனிவும் அஞ்சி,

‘நிலைஅரிது’ என்று, இமகிரி புக்கு

இருந்தேற்கு, ‘ஓளவை

தன் முனிவும் அவன் முனிவும் தவிர்க்!’ என்று

சாதன மந்திர விச்சை பலவும் தந்தே,—

177

உன்னுடைய பழ அடியார் அடியாள், தெய்வ

உருத்திர யோகினி என்பாள், உனக்கு நன்மை

இன்னும் உள கிடைப்பன இங்கு இருக்க!’ என்ன

யான் இருந்தேன் சில காலம்; இருந்த நாளில், 178

முனிவும்-கோபமும். நிலை-இருந்த இடத்திலே நிலை யாகத் தங்கி யிருத்தல். கிரி-மலை. ஓளவை-தாயாகிய காளி

தேவி. அவன்-சுரகுரு என்னும் சோழன். சாதனம்-சுருவி.
விச்சை-வித்தை.

பழமை-தொன்றுதொட்டு வரும். அடியார் அடியாள்-
அடியவர்களுக்கு அடியாவள். தெய்வம்-தெய்வத்தன்மை
பொருந்திய. இருக்க-இருப்பாயாக.

8. இராச பாரம்பரியம்

[தொன்றுதொட்டுத் தொடர்ந்து வரும் சோழ அரசர் களின் குலமுறையின் வரலாற்றை இதில் காணலாம். இப்பகுதி, வரலாற்றில் 'கொடி வழி' போன்றதாகும். 'திருமுடி அடைபு' எனவும் இப்பகுதி வழங்கி வந்துள்ளது.]

இமயத்தில் புலிக்கொடி

ஒரு சமயம் கரிகாற்சோழன் போர் வேட்கையால் வடதிசைக் கண் படையெடுத்துச் சென்றான். அப்போது வடக்கிலுள்ள உச்சிகளையுடைய இமயமலை குறுக்கே நின்று தடுத்தது. அதனைக் கரிகாலன் தன் போர்க் கருவியாகிய செண்டினால் தலைகீழாகத் திருப்பினான்; திருப்பியவன், 'இம் மலை முன் நின்ற நிலையிலேயே நிற்கட்டும்' என்று எண்ணினான்; தனது புலிக்கொடியாகிய அடையாளச் சின்னத்தை அம் மலையின் நடுவிடத்தில் பொறித்து, இமயமலையை முன் இருந்த நிலையிலேயே திரும்பவும் இருக்கச் செய்தான்.

செண்டு கொண்டு கரிகாலன் ஒரு காலின் இமயச் சிமய மால் வரை திரித்தருளி, மீள அதனைப், 'பண்டு நின்றபடி நிற்க இது!' என்று, முதுகில் பாய் புலிக் குறி பொறித்து, அது மறித்த பொழுதே,

செண்டு-ஒரு வகைப் போர்க்கருவி. ஒரு காலின்-ஒரு சமயத்தில். சிமயம்-உச்சி. மால்-பெரிய. திரித்து-தலைகீழாக்கி. குறி-வடிவம். அது மறித்த பொழுது-இமயத்தை முன்போல் நிலை நிறுத்தியபோது.

நாரதர் கூறல்

அவ்வேளை, மூன்று காலங்களையும் அறியக் கூடியவரும், தெய்வத் தன்மை பெற்றவரும், வேதம் உணர்ந்தவருமான

நாரத முனிவர் அவன் எதிரில் வந்தார். 'அரசே! கடல் சூழ்ந்த இந்த உலகத்தில், உன்னைப் போன்று, கல்வி, அறிவு, ஆற்றலில் சிறந்த அரசர்கள் எவரும் இல்லை' என்று வாழ்த்துரை வழங்கினார். மேலும், 'உன்னிடம் நான் சொல்ல வேண்டிய செய்தி ஒன்று உள்ளது. அதனைக் கேட்பாயாக!' என்று கூறிவிட்டு, அச் செய்தியைச் சொல்லத் தொடங்கினார்.

காலம் மும்மையும் உணர்ந்தருளும் நாரதன் எனும்
கடவுள் வேத முனி வந்து, 'கடல் சூழ் புனியில் நின்
போலும் மன்னர் உளர் அல்லர்' என ஆசி புகலாப்,
'புகல்வது ஒன்று உளது கேள்: அரச!' என்று
புகல்வான் : 180

ஆசி-வாழ்த்து. புகலா-புகன்று; சொல்லி.

விநாயகர் பாரதம் எழுதினார்

பராசர முனிவரின் மகன் வியாச முனிவர். அவர், முன்னொரு சமயம் பாரதக் கதையை விநாயகருக்குச் சொல்லி வந்தார். யாவரும் விரும்பும் யானைமுகக் கடவுளாகிய அவ் விநாயகர், பெரிய மேருமலையை ஏடாகவும், தமது இடது பக்கத்துத் தந்தத்தை எழுத்தாணியாகவும் கொண்டு, ஒப்பற்ற தமது வலக்கையால் அதனை எழுதினார். அதனால், உலகத்தினர், அளவிட்டுச் சொல்லுதற்கும் இயலாத அளவில் தவப்பயனை அடைந்தனர்.

பண்டு பாரதம் எனும் கதை பராசரன் மகன்
பகர், வெங் கரிமுகன் பரு மருப்பை ஒரு கைக்
கொண்டு, மேரு சிகரத்து ஒரு புறத்தில் எழுதக்,
குவலயம் பெறு தவப் பயன் உரைப்ப அரிதால்! 181

பராசரன் மகன்-பராசர முனிவரின் மகனாகிய வியாசர்.
பகர்-சொல்லி வர. கரிமுகன்-யானை முகத்தை யுடையவன்;
விநாயகர். குவலயம்-உலகம்.

நான் சொல்ல நீ எழுது !

‘பாரதத்தில் கூறப்பட்டுள்ள மேலான கடவுளாகிய கண்ணனின் தூய நல்ல கதைகளும், பழமையாகிய வேதங்களில் சொல்லப்பட்டுள்ள செய்திகளுமே, நான் இப்போது கூறப்போகும் வரலாற்றுக்கு ஒப்பானவை ஆகும். சோழ மன்னர்தம் கொடிவழியாகிய அந்த வரலாற்றை நான் சொல்லுகிறேன். நீ அதனை மிக உயர்ந்த இமயமலையின் உச்சியில் எழுதுக!’ என்று நாரதர் கரிகாலனிடம் சொல்லி விட்டு, இமயத்தில் முன்பே எழுதப்பட்டுள்ள சில கதைகளையும் கூறலானார் - [வியாசர் சொல்ல, விநாயகர் பாரதத்தை மேருமலையில் எழுதியதைப்போல, சோழர் வரலாற்றை இமய மலையில் எழுதுக’ என நாரதர் கரிகாலனுக்குக் கூறினார்.]

‘பாரதத்தின் உளவாகிய பவித்ர கதை, எம்

பரமன் நற்சரிதை மெய்ப் பழைய நான்மறைகளே;

நேர் அதற்கு இதனை நான் மொழிய, நீ எழுது முன்

நெடிய குன்றின்மிசையே; இசைவதான

கதை கேள் : 182

பவித்திரம்-தூய்மை. பரமன்-மேலானவன்; கண்ணன். நேர்-ஒப்பு. இசைவது-பொருந்துவது.

இதுவும் வேதம் ஆகும் !

‘அந்தப் பாரதக் கதையின் முதன்மையான கடவுள் மாயங்கள் பலவும் செய்யக் கூடிய கண்ணன் ஆவார். உமது சோழர் வரலாற்றில் வரும் இந்தத் திருமால் இப்படிப்பட்ட தன்மையுடையவன் என்று அளவிட்டுச் சொல்ல முடியாத வன். அவன் படைப்புத் தொழிலில் விருப்பம் கொண்டவன். அதன்படி உலகங்களையும், உலகை வகை செய்யுமாறு வரும் ஏழுவகைப் பிரிவுகளையும், அந்தப் பிரிவுகள் சிலவற்றுள் உலகத்தார் புகழ்ந்து போற்றும்படியாக வந்த பிறவிகளையும்,—

‘இருக்கு வேதத்தையும், அதன் வழித் தோன்றிய வருக் கங்களையும், அதனால் ஆகிய அட்டகங்களையும், அவை பல சேர்ந்த சங்கிதைகளையும், உண்மை பேசும் வேதியர்களின் வேள்வித் தொழிலின் வகைகளையும் சொல்லி, -

‘செந்தாமரை மலரை இருப்பிடமாகக் கொண்ட நான் முகனை முதல்வனாகக் கொண்டு தோன்றி வரும் உங்கள் மரபில், வழிவழியாக நீதிமுறை தவறாமல் உலகத்தைக் காத்து வருகின்ற உங்கள் அரசர்களுடைய வரலாறுகளைச் சொல்வதனால், இதுவும் குற்றமில்லாத தூய வேதமேயாகும்.’

‘பழைய வேதத்தில் சொல்லப்பட்டுள்ள பொருள் திருமாலே. அந்தத் திருமாலே முதற் குலோத்துங்க சோழ னாக வந்து பிறப்பான்’ என்று நாரதர் கரிகாலனிடம் கூறினார்.

‘அதன் முதற்கண் வரும் ஆதி முதல் மாயன் இவனே
அப்ரமேயம் எனும் மெய் ப்ரியமதாக, உடனே,
பதமும், இப் பதம் வருக்க வருபாதம் அதுவும்,
பாதமான சில பார் புகழ் வந்த அவையும், 183

‘அந்தம் உட்பட இருக்கும் அவ் இருக்கின் வழியே
ஆகிவந்த அவ் வருக்கமும், வருக்கம் முழுதும்
வந்த அட்டகமும், ஒட்டு அரிய சங்கிதைகளும்,
வாய்மை வேதியர்கள்தம் விதி எனும் வகையுமே,

‘கமல யோனி முதலாக வரும் உங்கள் மரபில்
காவன் மன்னர்கள் ஆகி வருகின்ற முறையால்,
அமல வேதம் இது தானும்; இதில் ஆரண நிலத்து
அமலனே அபயன் ஆக அறிக!’ என்று அருளியே.

மாயன் - கண்ணன். அப்பிரமேயம் - அளவிடப்பட முடியாதது. ப்ரியம் - விருப்பம். பதம் - உலகம். பாதம் - பிரிவுகள். பார் - உலகம்.

ஒட்டு-தொடர்புடைய. விதி-ஒழுக்க நியதி. இருக்கு, வருக்கம், அட்டகம், சங்கிதை-இவை வேதத்தின் பிரிவுகள் ஆகும்.

கமலம் யோனி-செந்தாமரை மலரைப் பிறப்பிடமாக உடையவன்; நான்முகன். அமலம் - தூய்மை. ஆரணம் - வேதம். அமலன்-திருமால். அருளி-சொல்லி.

நாரதர் இருப்பிடம் செல்லல்

திக்கடைகோலில் இருந்து உண்டாகும் நெருப்பினால் வேள்வி இயற்றப்படும். அந்த வேள்வியில் எங்கும் நிறைந்த உருவமாய்ப் பொருந்தியிருக்கும் ஆதிசேடன் என்னும் பாம்புப் படுக்கையில் திருமால் அறிதுயில் கொள்வார். அத்தகைய திருமால் தொடக்கமாக, உலகத்திலுள்ளவர்களைக் காக்கும் தொழில் புரியும் முதற் குலோத்துங்கசோழன் வரையிலும், முறையாகத் தொடர்ந்துவரச் சீரும் சிறப்பும் அமைந்த சோழர்தம் வரலாற்றை நாரதர் கூறித் தம் இருப்பிடம் சென்றார். அதனை அவர் கூறியபடி கரிகாலன் இமயத்தில் எழுதினான். அது வருமாறு :

‘அரணி வேள்வியில் அகப்படும் அகண்ட உருவாய்
அரவு அணைத் துயிலும் ஆதி முதலாக, அபயன்
தரணி காவல் அளவும் செல மொழிந்து, முனிவன்
தான் எழுந்தருள், மா முனி மொழிந்தபடியே, 186

அரணி - திக்கடைகோல். அகண்டம் - துண்டு படாதது; பூரணம்-முழுமை. அரவு அணை-ஆதிசேடன் என்னும் பாம்புப் படுக்கை. ஆதி-திருமால். தரணி-உலகம். முனிவன்-நாரத முனிவன். எழுந்து அருள்-எழுந்து போய்விட.

நாரதர் கூறிய வரலாறு

எல்லா வரலாற்றுக்கும் முதன்மையானவர் திருமால். அவரது உந்தியினின்றும் தோன்றியது செந்தாமரை மலர்,

அதிலிருந்து நான்முகன் தோன்றினான். அவனிடமிருந்து பெருமைக்குரிய மரீசி தோன்றினான். உயிர்களிடத்தில் அன்பு மிகுந்த மரீசி காலிபனை மகனாகப் பெற்றான். அவன் ஒளிக் கதிர்களையுடைய சூரியனைப் பெற்றான்.

மனு என்பவன் சூரியனுக்கு மகனாகப் பிறந்து உலகினைக் காப்பாற்றினான். அவன் தன்னுடைய சிறந்த மகனை ஒரு பசுவின் கன்றுக்குச் சமம் என்று கருதினான். எல்லாரும் வியப்பும்படி அவனைத் தேர்க்காவில் இட்டுக் கொண்டு பசுவிற்கு நீதி வழங்கினான். இத்தகைய மனு நீதிச் சோழனுக்கு மகனாக இக்குவாகு என்பவன் பிறந்தவன்.

இக்குவாகுவுக்கு மகனாக விசுட்சி பிறந்தான். இவனது மகன் ககுத்தன். ககுத்தன் மிகவும் வலிமையுடையவன்; பகைவரை வெல்லுமளவுக்குப் போர்புரியக் கூடியவன். இவன் மிகுந்த ஆற்றலையுடைய செயல் பல புரிந்து ஆயிரம் கண்களையுடைய யானையை வாகனமாகக் கொண்டான். இந்திரன் ஐராவதம் என்னும் யானையில் ஊர்ந்து வெற்றி கொண்டதுபோல, இவனும் ஒரு களிற்றிலே ஊர்ந்து தன்னை எதிர்த்துப் போர் புரிந்த அசுரர்களை எல்லாம் வென்று வெற்றிக்கொடி நாட்டினான்.

இயல்பிலேயே கோபத்தைக் கொண்டது புலி. சாதுவான தன்மையுடையது மான். புலிக்கு விருப்பமான உணவு மானிறைச்சி. அவ்வாறு இருந்தும் அவ் இரண்டும் ஒரே துறையில் ஒன்றாக இருந்து நீர் பருகும்படி பசி, பகை முதலிய வற்றைப் போக்கிய வலிமையுடையவன் மாந்தாதா என்னும் சோழ மன்னன். அவன் உலகத்துள்ள உயிர்களிடத்தில் செலுத்திய அருளின் தன்மையால் ஆட்சி புரிந்தான். முககுந்தன் என்ற மன்னன் போர்க்களத்தில் புகுந்து இமையவர் உலகம் முழுவதையும் எவ்விதத் தீங்குமின்றிக் காவல்புரிந்து அரசோச்சிக் காப்பாற்றிய புகழ்த்தன்மையை உடையவன்.

பிருதுலாட்சன் என்னும் சோழ மன்னன் திருப்பாற்கடலை மந்தர மலையை இட்டுக் கலக்கினான். அதிலிருந்து

இனிய சாவா மருந்தாகிய அமுதம் உண்டாயிற்று. அதனைத் தேவர்கள் உண்ணுமாறு கொடுத்தான். சிபி என்ற சோழ மன்னன் ஒரு புற அடைந்த துன்பத்தை நீக்குவதற்காக ஒப்பற்ற தராசுத் தட்டில் தன் உடல் சதையை அறுத்து வைத்தான். அது புறவின் எடைக்குச் சமமாக ஆகவில்லை. அதனால், அவனாகவே அந்தத் தட்டில் ஏறி அமர்ந்தான். அப்பொழுதுதான் எடை சரியாயிற்று. தராசில் சிபிச் சக்ரவர்த்தியின் உடல் நிறுக்கப்பட்டதுபோல், உலக மக்களின் உள்ளமாகிய தராசில் அவன் புகழ் உடம்பும் அளந்து அறியப்பட்டது.

சுராதிராசன் என்பவன் முற்காலத்தில் முதல் சோழனாகப் பிறந்தான். அவனே சோழ மண்டலத்தை ஏற்படுத்தியவன். அவனது மரபிலுதித்த இராசகேசரி, பரகேசரி என்னும் இருவரும் தங்களுடைய கட்டளைகளால் ஏழுவகைத் தீவுகளையுடைய இந்த உலகம் முழுவதையும் காப்பாற்றிப், புலிக்கொடியினால் ஆணை செலுத்தி ஒருவர் பின் ஒருவராக ஆட்சி புரிந்தனர்.

‘இதுவே நீதியாகும்’ என்று கூற்றுவனுக்கு எடுத்துரைத்தவன் கிள்ளிவளவன் என்னும் சோழனாவான். குடகுமலையைக் குடைந்து காவிரியாற்று நீரைச் சோழ நாட்டிற்குக் கொண்டு வந்து ஓடச் செய்தவன் கவேரன் என்பவனாவான். மிருத்யுசித் என்னும் அரசன், தன் நாட்டில் திடீர்ச் சாவு ஏற்படாமல் எமனிடத்தில் வெற்றி கொண்டவன். இம் மூவரும் பெரு வெற்றியுடன் வாழ்ந்த சோழ மன்னர்களாவார்கள்.

சித்திரன் என்னும் சோழன், தன் துகில்கொடியில் இந்திரனைப் புலிக்கொடியாகக் கொண்டான்; அதனால் ‘வியாக்கிர கேது’ என்ற சிறப்புப் பெயரையும் பெற்றான். சமுத்திரசித் என்னும் சோழன் கப்பல் போக்குவரவுக்காகப் பூசந்தியை வெட்டி மேல் கடலையும் கீழ்க் கடலையும் ஒன்று சேர்த்துச் சலசந்தியாக்கினான். நீர் வேட்கையால் வருந்திய

ஐந்து இயக்கர்களுக்குத் தன்னுடைய ஐந்து இரத்தக் குழாய் களையும் அறுத்துக் கொடுத்து உதவிய வலிமையுடையவன் பஞ்சபன் என்னும் சோழ மன்னன். நீர் நிறைந்த பெரிய கடலிடத்தே செலுத்திய கப்பல் போர் புரிதற்குக் காற்றில் லாமையால் ஓடவில்லை. அப்பொழுது ஒரு சோழன் வளிச் செல்வனை வரவழைத்து ஏவல் கொண்டான். அவ்வளவு வல்லமையுடைய சோழனை, 'வாதாசனைப் பணி கொண்டவன்' என்று கூறுவர்.

அசுரர்கள் வானில் உலாவும் மூன்று அச்சமுண்டாக்கும் மதில்களைக் கொண்டு பலர்க்கும் திங்கிழைத்தனர். அவற்றை அழித்துப் பெருமை கொண்டவன் தூங்கெயில் எறிந்த சோழ மன்னன் ஆவான். இரத்தினக் கற்கள் பதித்து ஒளி வீசும் தனது விமானத்தை வானில் பறக்கும்படி செய்தவன் உபரிசான் என்னும் சோழனாவான். பாண்டவர்கள் பாரதப் போரை முடிக்கும் வரையிலும் தளராமல் நின்று தருமனது கடல் போன்ற பெரிய படைக்கு உதவி புரிந்தான் ஒரு சோழ மன்னன்.

கிள்ளிவளவன் குகை ஒன்றின் வழியாகத் தனிமையில் நடந்து சென்றான். அங்கு ஒரு நாக கன்னிகையைக் கண்டான். அவள் முல்லைமொக்குப் போன்ற பற்களையும், வேல் போன்ற விழிகளையும் உடையவளாக விளங்கினாள். நாகர் களின் கண்மணி அனைய அந் நாக கன்னிகையைக் கிள்ளி வளவன் மணம் புரிந்து கொண்டான்.

சோழன் செங்கணனுக்கும் சோன் கணைக்கால் இரும் பொறைக்கும் போர் ஏற்பட்டது. அப்போரில் சோழன் வெற்றி பெற்றான். வென்றவன், சேரனைச் சிறைப்பிடித்துக் காவில் விலங்கு பூட்டி வைத்திருந்தான். சேரனின் ஆசிரியப் பெருந்தகையாகிய பொய்கையார் 'களவழி நாற்பது' என்னும் நூலைப் பாடிச் சோழனைச் சிறப்பித்தார். அதனால் சேரன் காவில் பூட்டிய விலங்கைச் சோழன் வெட்டி எறிந்து, அவனுக்குத் திரும்பவும் ஆட்சியை அளித்தான்.

'ஆதி மால் அமல நாபி கமலத்து அயன் உதித்து,
அயன் மரீசி எனும் அண்ணலை அளித்த பரிசும்;
காதல் கூர்தரு மரீசி மகன் ஆகி வளரும்
காசிபன் கதிர் அருக்களை அளித்த பரிசும்; 187

'அவ் அருக்கன் மகன் ஆகி, மனு மேதினி புரந்து,
அரிய காதலனை ஆவினது கன்று நிகர் என்று
எவ் வருக்கமும் வியப்ப, முறை செய்த கதையும்,
இக்குவாகு இவன் மைந்தன் என வந்த பரிசும்; 188

'இக்குவாகுவின் மகன் புதல்வன் ஆன உரவோன்,
இகலுவோன், இகல் உரம் செய்து, புரந்தரன் எனும்
சக்கு ஆயிரம் உடைக் களிறு வாகனம் எனத்
தான் இருந்து, பொரு தானவரை வென்ற சயமும்;

'ஒரு துறைப் புனல் சினப் புலியும் மானும் உடனே
உண்ண வைத்த உரவோன் உலகில் வைத்த
அருளும்;

பொரு துறைத்தலை புகுந்து முசுகுந்தன், இமையோர்
புரம் அடங்கலும் அரண் செய்து, புரந்த புகழும்;

'கடல் கலக்க எழும் இன்னமுது தன்னை ஒருவன்,
கடவுள் வானவர்கள் உண்ண, அருள் செய்த
கதையும்;

உடல் கலக்கு அற அரிந்து தசையிட்டும், ஒருவன்
ஒரு துலைப் புறவொடு ஒக்க நிறை புக்க புகழும்;

'சுராதிராசன் முதலாக வரு சோழன் முனம் நாள்,
சோழ மண்டலம் அமைத்த பிறகு, ஏழ் உலகையும்
இராச கேசரி புரந்து, பரகேசரிகள் ஆம்
இருவர் ஆணை புலி ஆணை என நின்ற புகழும்; 192

‘காலனுக்கு, ‘இது வழக்கு’ என உரைத்த அவனும்,
காவிரிப் புனல் கொணர்ந்த அவனும், புவனியின்
மேல் அனைத்து உயிரும் வீவது இலை ஆக நமன்மேல்
வென்றி கொண்டவனும், என்று இவர்கள்
கொண்ட விறலும்; 193

‘புலி எனக் கொடியில் இந்திரனை வைத்த அவனும்;
புணரி ஒன்றினிடை ஒன்று புக விட்ட அவனும்;
‘வலியினில் குருதி உண்க” என அளித்த அவனும்;
வாதராசனை வலிந்து பணிகொண்ட அவனும்; 194

தூங்கு மூன்று எயில் எறிந்த அவனும்; திரள் மணிச்
சுடர் விமானமது வான்மிசை ஊர்ந்த அவனும்,
தாங்கள் பாரதம் முடிப்பளவும் நின்று தருமன்
தன் கடற் படைதனக்கு உதவி செய்த அவனும்; 195

‘தளவு அழிக்கும் நகை வேல்விழி. பிலத்தின் வழியே
தளி நடந்து, உரகர்தம் கண்மணி கொண்ட அவனும்;
களவழிக் கவிதை பொய்கை உரை செய்ய, உதியன்
கால்வழித் தளையை வெட்டி அரசிட்ட அவனும்; 196

ஆதி-முதல். மால்-திருமால். அமலம்-தூய்மை. நாபி-
உந்தி. கதிர்-கிரணம். அருக்கன்-சூரியன். செய்த பரிசும்
என்பதும் பாடம்.

மனு-மனு நீதிச் சோழன். மேதினி-உலகம். அரிய
காதலன்-சிறந்த மகன். வருக்கம்-சூட்டம். பரிசு-தன்மை.

மகன் புதல்வன்-மகனுக்கு மகன்; பேரன். உரவோன்-
வல்லமையுடையவன்; ககுத்தன். இயல்-பகை. புரந்தரன்-
இந்திரன். சக்கு-கண். தானவர்-அசுரர். சயம்-வெற்றி.

துறை-நீர் நிலை. புனல்-நீர். உரவோன்-மாந்தாதா.
துறை தலை-போர்க்களத்தில். இமையோர் புரம்-வானுலகம்.
அடங்கல்-முழுவதும். அரண்-காவல். புரந்த-காப்பாற்றிய.

கலக்க-கடைய. எழும்-தோன்றிய. கலக்கு அற-வருத்தம் நீங்க. துலை-தராசு. புறவு-புறா. நிறை-எடை.

முன நாள்-முற்காலத்தில்.

காலன், நமன்-எமன். வழக்கு-முறைமை; நீதி. புவனி-உலகம். வீவது-இறப்பது. விறல்-வெற்றி.

புணரி இடை - கடலில். வாதராசன் - வாயு தேவன். வலிதினில்-கட்டாயமாக. பணி-ஏவல்.

தூங்கு-அசைந்து செல்லுகின்ற. எயில்-மதில். எறிந்த-அழித்த. திரள்-வட்டம். முடிப்பு அளவும்-முடிக்கும் வரையிலும்.

தளவு-முல்லை. அழிக்கும்-கெடுக்கும். நகை-புன்முறுவல்; பற்கள். பிலம் - குகை. உரகர் - நாகர். கண்மணி - நாக கன்னி; கொண்டவன்: கிள்ளி வளவன். களவழி-ஒரு சிறந்த நூல். நாற்பது செய்யுட்களை யுடையது; 'அட்ட களம்' என்று முடிவது. உரை செய்ய - பாடி அருள. உதியன் - சேரன்; கணைக்கால் இரும்பொறை. கால்வழி - காலில். தளை-விலங்கு. இட்ட-வைத்த. அவன்: செங்குணன்.

கரிகால் வளவன்

இவ்வாறு, தனக்கு முன் விளங்கிய சோழ அரசர்களின் வரலாறுகளை எல்லாம் நாரதர் கூறக்கேட்ட கரிகாலன் அவற்றை இமயத்தில் எழுதினான். பின்னர்த் தனது புகழ்ச் சிறப்பை எழுதத் தொடங்கினான் :

கரிகாற் சோழன் முதலாம் பெருநற்கிள்ளியின் பேரனும், இளஞ்சேட் சென்னியின் மகனும் ஆவான். இவன் பெருஞ் சேரலாதன், நெடுஞ்செழியன் என்னும் சேர-பாண்டியரை, ஒப்பற்ற ஆண் யானையை ஊர்தியாகக் கொண்டு, எதிர்த்துப் போரிட்டு வென்றான். வீர மகளின் பெருந் தனங்களைத் தனது தோள்களால் தழுவினான்.

மேலும், கரிகாலன் காவிரிக்குக் கரை கட்டுவித்தான். சிற்றரசர் பலரும் அவன் ஆணையை ஏற்றுக் கரை அமைத்

தனர். பிருதாபருத்திரன் என்னும் மன்னன் காவிரிக்குக் கரை எடுக்க வராமல் ஆரவாரித்தான். அவனுக்கு நெற்றியிலும் ஒரு கண் இருந்ததாம்! கரிகாலன் பிருதாபருத்திரனது படத்தை எழுதி வருமாறு ஒவியனுக்குக் கட்டளையிட்டான். படம் வரையப்பட்டு வந்தது. அதில் அவனுக்கு மிகையாக நெற்றியில் இருந்த ஒரு கண்ணைக் கரிகாலன் தனது பாதத்தால் மிதித்து அழித்தான். அப்பொழுதே பிருதாபருத்திரன் நெற்றிக் கண்ணை இழந்தான். செருக்கு அழிந்த பிரதாபருத்திரன் தன் பிழையுணர்ந்து வந்து கரிகாலன் கட்டளையை நிறைவேற்றினான்.

மீன்கள் துள்ளிப் பாயும் தடாகங்கையுடைய குருமி என்னும் ஊர் சேர்ந்த நாட்டைக் கரிகாலன் வென்று பெற்றான். மேலும், இனிய செந்தமிழ்ச் செய்யுளைப் பாடிப் புகழோடு வாழும் உருத்திரங்கண்ணனார் என்னும் புலவர் கரிகாலனின் நாடு, வீரம், கொடை, நீதி ஆகியவற்றைப் பாடிப் பதினாறு இலட்சம் பொன்னைப் பரிசாகப் பெற்றார். அந் நூலே 'பட்டினப்பாலை' ஆகும்.

எந்தக் காலத்திலும் எவராலும் முதுகு காட்டி ஓடாத சேர அரசர்களும், பாண்டிய அரசர்களும் ஆகிய இரு பெரு வேந்தர்களையும் கரிகாலன் தோல்வியுறச் செய்தான்; அவர்கள் இடுப்பில் கந்தைத் துணியை அணிவித்தான்; தலையில் அகல் விளக்கை எரிய வைத்துத் தன் ஆற்றலைத் தோற்று வித்தான்.

இத்தகைய தனது புகழ்ச் சிறப்புக்களையும் கரிகாலன் இமய வெற்பில் பொறித்தான்.

'என்று மற்று இவர்கள் தங்கள் சரிதங்கள் பலவும்
எழுதி, மீள இதன்மேல் வழுதி சேரன் மடியத்,
தன் தனிக் களிறு அணைந்தருளி, வீரமகள்தன்
தனம் தடங்களொடு தன் புயம் அணைந்த பரிசும்; 197

'தொழுது மன்னரே கரை செய் பொன்னியில்
தொடர வந்திலா முகரியைப் படத்து
எழுதுக!' என்று கண்டு, "இது மிகைக் கண்" என்று,
இங்கு அழிக்கவே, அங்கு அழிந்ததும்; 198

தத்து நீர் வரால் குருமி வென்றதும்;
தழுவு செந்தமிழ்ப் பரிசில் வாணர் பொன்
பத்தொடு ஆறு நூறுஆயிரம் பெறப்,
பண்டு, பட்டினப் பாலை கொண்டதும்; 199

ஒருவர் முன்னொர்நாள், தந்து பின்செலா,
உதிய மன்னரே, மதுரை மன்னர், என்று
இருவர் தம்மையும் கிழிகள் சுற்றிவித்து,
எரி விளக்கு வைத்து, இகல் விளைத்ததும்; 200

இதன்மேல்-இமயமலைமேல். வழிதி-பாண்டியன். தனம்-
கொங்கை. புயம்-தோள். பரிசு-தன்மை.

பொன்னி-காவிரி. வந்திலா-வாராத. முகரி-வீண் ஆர
வாரம் உடையவன்; பிரதாபருத்திரன். மிகை-கூடுதலான;
வேண்டாத.

தத்து-தாவிப் பாய்கின்ற. வரால்-ஒருவகை மீன். குருமி-
ஓர் ஊர்; கடப்பை மாவட்டத்தில் உள்ளது என்பர். பரிசில்
வாணர்-பரிசில் பெற்று வாழ்பவர்; உருத்திரங்கண்ணனார்.
பத்தொடு ஆறு நூறுஆயிரம்-பதினாறு இலட்சம். பட்டினப்
பாலை-பத்துப்பாட்டு என்னும் தமிழ் முதுநூலுள் ஒரு பகுதி
யாகத் திகழ்வது.

தந்து பின் செலா-முதுகு காட்டிச் செல்லாத; பின் தந்து
செலா என இயைக்க; ஒருவர் முன்னொர் நாள் என்பதும்
பாடம். உதியர்-சேரர். கிழி-கந்தைத் துணி. இகல்-
வல்லமை. போரில் தோற்றவர் இடுப்பில் கந்தைத் துணி
யைக் கட்டுவித்தும், அவர்தம் தலையில் அகல் விளக்கை

வைத்து எரிய வைத்தும் அவமானப்படுத்துதல் பண்டை வழக்கம் எனத் தெரிகிறது.

முதலாம் பராந்தகன்

மழைத் துளிகளையுடைய மேகங்கள் பொருந்திய வானில், ஒப்பற்ற தனது யானையைச் செலுத்திப், பகைவரின் வேகம் முழுமையும் தொலையும்படி வென்றதோடு, இலங்கையையும் தமிழ் நாடாகிய மதுரையையும் அழித்துத், தன் பகைவரை வென்று புகழை நிலைபெறச் செய்தவன் முதலாம் பராந்தக சோழன். இவனுக்கு வீர நாராயணன் என்ற வேறு பெயரும் உண்டு. இவன் விசயாலய சோழனுக்குப் பேரன்; முதலாம் ஆதித்தனின் மகன்.

வேழம் ஒன்று உகைத்து, ஆலி விண்ணின்வாய்
விசை அடங்கவும் அசைய வென்றதும்;

ஈழமும் தமிழ்க் கூடலும் சிதைத்து,

இகல் கடந்தது ஓர் இசை பரந்ததும்;

201

வேழம்-யானை. உகைத்து-செலுத்தி. ஆலி-மழைத் துளி. விசை-பகைவர்தம் விரைந்த எழுச்சி. அசைய-தொலைய. கூடல்-மதுரை. இகல்-பகை. கடந்தது-வென்றது. இசை-புகழ்.

முதலாம் இராசராச சோழன்

முதலாம் இராசராச சோழன் இரண்டாம் பராந்தகனின் மகன். இவன் சேர நாட்டில் சதய நட்சத்திர நாளில் விழா ஒன்றை ஏற்படுத்தினான். ஒப்பற்ற ஒரு யானையின் மேல் காலையில் தோன்றும் இளஞாயிற்றைப் போல் விளங்கினான். உதகை என்னும் ஊரினை வென்றான்; ஒப்பற்ற துதிக் கையையுடைய யானைகள் பலவற்றைக் கவர்ந்துகொண்டு வந்தான்,

சதய நாள் விழா உதியர் மண்டலம்
தன்னில் வைத்தவன், தனியொர் மாவின்மேல்
உதய பாணு ஒத்து உதகை வென்ற கோன்,
ஒரு கை வாரணம் பல கவர்ந்ததும்; 202

உதியர்-சேரர். மண்டலம்-நாடு. மா-யானை. உதய
பாணு-எழு ஞாயிறு. உதகை-ஓர் ஊர்; உதக மண்டலம்.
வாரணம்-யானை.

இராசேந்திர சோழன்

முதலாம் இராசராச சோழனின் திருமகன் இராசேந்
திரன். இவன் தன் ஆட்சிக் காலத்தில் மிகுந்த சினமுற்றுக்
கங்கையாறு வரை படை எடுத்துச் சென்று வென்றான்.
மண்ணை என்ற ஊரில் கங்கையின் நீரைத் தன் போர் யானை
கள் குடிக்கும்படி செய்தான். மேலும், கடல் கடந்துசென்று
கடாரம் என்னும் நாட்டையும் வென்று, அதனைத் தனக்கு
உரிமையாகக் கொண்டு, தன் குடைக்கீழ் வைத்து ஆட்சி
செலுத்தினான்.

களிறு கங்கைநீர் உண்ண, மண்ணையில்
காய் சினத்தொடே கலவு செம்பியன்,
குளிறு தெண் திரைக் குரை கடாரமும்
கொண்டு, மண்டலம் குடையுள் வைத்ததும்; 203

மண்ணை-ஓர் ஊர். காய் சினத்தொடே-மூண்டு எரியும்
கோபத்தோடு. கலவு-பொருந்திய. செம்பியன் - சோழன்;
இராசேந்திரன். தெள்-தெளிந்த. திரை-அலை. குரை-ஒலி.
கடாரம்-பர்மா அல்லது மலேயா. மண்டலம்-உலகம்.

முதலாம் இராசாதிராசன்

முதலாம் இராசாதிராசன் பூண்அணிந்த தந்துங்கோயுடைய
மலை போன்ற யானையைச் செலுத்திக் கம்பிவி என்னும் நகரில்
தன் வெற்றித் தூணை நிலைநிறுத்தினான். காவல் மதில்களைக்

கொண்ட கலியாணபுரம் என்ற நகரில் வீரர்தம் வலிமை
கெடும்படி எட்டு மலைகளிலும் தன் புலிக்கொடியைப் பதித்
தான்.

'கம்பிலிச் சயத்தம்பம் நட்டதும்,
கடி அரண் கொள் கல்யாணர் கட்டறக்,
கிம்புரிப் பனைக் கிரி உகைத்தவன்,
கிரிகள் எட்டினும் புலி பொறித்ததும்; 204

கம்பிலி - ஒரு நகரம். சயம் - வெற்றி. தம்பம் - தூண்.
நட்டதும்-நிலைநிறுத்தியதும். கடி - காவல். அரண் - மதில்.
கல்யாணர்-சாளுக்கிய நாட்டின்கண் உள்ள கலியாணபுரத்தி
லுள்ள வீரர்கள். கட்டு அற-வலிமை கெட. கிம்புரி-யானைத்
தந்தத்தில் பூட்டும் பூண். கிரி-மலைபோன்ற யானை. உகைத்
தவன்-செலுத்தியவன். கிரி-மலை.

இராசேந்திர தேவன்

கிருட்டினை ஆற்றுக் கரையிலுள்ள கொப்பம் என்னும்
ஊரில் அண்ணாளு இராசாதிராசனும் இராசேந்திரதேவனும்
மேலைச் சாளுக்கியனான ஆகவல்லமனுடன் கடும்போர் புரிந்
தனர். அதில் இராசாதிராசன் இறந்துபட்டான். அப்போது
இராசேந்திரதேவன் ஒப்பற்ற யானையின்மேல் ஏறிவரும்
மற்றொரு யானையைப்போல் வந்து, 'அஞ்சாதீர்!' எனப்
படைத் தலைவர்களை ஊக்கினை; இறுதியில் வெற்றியும்
அடைந்தான். அதே இடத்தில் முடி தரித்துக்கொண்ட
இராசேந்திர தேவன் உலக முழுவதையும் போர்க்கக் கூடிய
ஒப்பற்ற குடையைத் தன்மேல் கவித்துக் கொண்டான்.

'ஒரு களிற்றின்மேல் வரு களிற்றை ஒத்து,
உலகு உயக்கொளப் பொருது, கொப்பையில்
பொரு களத்திலே முடி கவித்தவன்
புனி கவிப்பதோர் குடை கவித்ததும்; 205

உய்(ய)-பிழைக்க. கொப்பை-ஓர் ஊர்.

இராச மகேந்திரன்

இராசமகேந்திரன் இராசேந்திரதேவனுக்குப் பிறகு சிறிது காலமே ஆட்சி புரிந்தான். இவன் எல்லா நூல்களுக்கும் முதன்மையாகிய நான்கு வேதங்களிலும் முன்பு சொல்லப்பட்ட நல்ல ஒழுக்கங்களைப் புதுப்பித்தான். 'மனுநீதிச் சோழனைக் காட்டிலும் நீதியில் மூன்று நான்கு மடங்கு மேம்பட்டவன்' என்று யாவரும் சொல்லும்படி ஆட்சி நடத்தினான். இவனுடைய நிலவைப் போன்ற குடை நிழலில் அறம் எங்கணும் தழைத்து வளர்ந்தது.

பனுவலுக்கு முதல் ஆய வேதம் நான்கில்

பண்டு உரைத்த நெறி புதுக்கிப், பழையர் தங்கள்

மனுவினுக்கு மும்மடி நான்மடி ஆம் சோழன்

மதிக் குடைக் கீழ் அறம் தளிர்ப்ப, வளர்ந்தவாறும்;

பனுவலுக்கு-நூல்களுக்கு. நெறி-ஒழுக்கம். புதுக்கி-புதுப்பித்து. பழையர்-முன்றோர். ஆம்-சிறந்தவன் ஆகிய. தளிர் த்தல்-தழைத்தல். ஆறும்-தன்மையும்.

முதற் குலோத்துங்கன் தோற்றம்

இராசமகேந்திரனுக்குப் பிறகு அவன் தம்பி ஷீராசேந்திரன் அரசு எய்தினான். இவன் கூடல சங்கமம் என்னும் ஊரில் குந்தள நாட்டு வீரரை வெற்றிகொண்டு நாடு காத்து அருள்புரிந்தான். அதன் பின்னர், 'சிறப்புமிக்க இந்த நிலமகளானவள் இவனிடம் வந்து சேர என்ன தவம் செய்தாளோ' என்று யாவரும் கூறும் வண்ணம் முதற் குலோத்துங்க சோழன் தோன்றினான்.

'குந்தளரைக் கூடல சங்கமத்து வென்ற

கோன், அபயன், குவலயம் காத்து அளித்த பின்னை,

'இந்த நிலக் குலப் பாவை இவன்பால் சேர,

என்ன தவம் செய்திருந்தாள்!' என்னத் தோன்றி,

கோன் - அரசன். குவலயம்-உலகம். குலப்பாவை-
மேன்மை மிக்க மகள். தோன்றி-பிறந்து.

வெற்றிச் சிறப்பு

கீழ் நடு மேல் ஆகிய மூன்று உலகங்களின் நிலப்பரப்பு எவ்வளவு தொலைவு பரவி இருக்குமோ அவ்வளவு தொலைவும், நான்கு மறைகளும் எவ்வளவு காலம் நிலை பெற்றிருக்குமோ அவ்வளவு காலமும், கடல்களை வட்ட வடிவமாய்ச் சூழ்ந்துள்ள சக்கரவாள மலையளவும் தன் செங்கோல் செல்லுமாறு குடிமக்களைக் காப்பாற்றி அருள் புரிந்தான் முதற் குலோத்துங்க சோழன். இவனே, இந்நூலின் பாட்டுடைத் தலைவன் ஆவான்.

‘எவ்வளவும் திரிபுவனம் உளவாய்த் தோன்றும்,

எவ்வளவும் குல மறைகள் உளவாய் நிற்கும்,

அவ்வளவும் திகிரி வரை அளவும் செங்கோல்

ஆணை செல, அபயன் காத்து அளிக்குமாறும்; 208

திரி புவனம்-மூன்று உலகம். குலமறை-மேன்மையான வேதம். திகிரி வரை-சக்கரவாள மலை. ஆறும்-விதமும்.

கரிகாலன் எழுதி முடித்தான் !

மேலே கண்ட வண்ணம் சோழ அரசர்களின் வரலாற்றினை நாரதர் கூறி முடித்துத் தம் இருப்பிடம் சென்றார். அவர் கூறிய பழைய வமிசத்தில் உள்ளவர்கள் பெயர்களையும், அவர் புரிந்த புகழ்மிக்க செயல்களையும் பின் வருபவர்களின் சிறப்புக்களையும் எழுதுவதற்கு அருமையான மறையினை ஏட்டினில் எழுதினாற்போற், பெரிய இமயமலையின் தென்திசைப் பகுதியில் உள்ள நடுவிடத்தில் கரிகாலன் ஒன்றுவிடாமல் எழுதி முடித்தான்.

‘இப் புறத்து இமயமால் வரையின் மார்பின் அகலத்து

எழுதினான், எழுதுதற்கு அரிய வேதம் எழுதி,

ஒப்புறத் தனது தொல் மரபும், அம் மரபின்மேல்

உரைசெய் பல் புகழும், ஒன்றும் ஒழியாத பரிசே.

இப்புறத்து-தென்திசைப் பகுதியில். மார்பின் அகலத்து-
நடு இடமாகிய பரந்த இடத்தில். ஒப்புற-போல. பரிசு-
தன்மை.

காளி வியத்தல்

முன்னமே கண்டபடி தேவியின் சிற்றத்திற்கு அஞ்சி
இமயமலைச் சாரலில் சென்று மறைந்து வாழ்ந்த முதுபேய்
ஒன்று அங்கிருந்த உருத்திர மோகினியை வணங்கிற்று.
சோழர் வரலாற்றை நாரதர் கூற இமயமலையில் எழுதிய
கரிகாலன், 'இராச பாரம்பரியத்தைப் பின்பு சொல்பவ
ராகிய அவர்கள் செய்த குற்றங்களை எல்லாம் பொறுத்துக்
கொள்வார்களாக!' என்று முடித்திருந்தான். அந்த வர
லாற்றை உருத்திரயோகினி தமிழ் நாட்டு முதுபேய்க்குக்
கூறினாள். முதுபேய், 'தான் செய்யும் பிழையையும் சோழ
மரபினர் பொறுப்பார்கள்' என்று எண்ணி, அவர்கள்
வரலாற்றினைக் கற்று வந்து, காளி தேவியை வணங்கி
உரைத்தது. சோழர் வரலாற்றைச் சொன்ன முதுபேயின்
மூதறிவுத் திறனைக் காளி வியந்தாள்.

'எழுதி, 'மற்று அது உரைசெய்பவர்கள் செய்
பிழை எலாம்
எமர் பொறுக்க!' என இப்படி முடித்த இதனைத்
தொழுது கற்றனம்' எனத் தொழுது சொல்லும் அளவில்,
'சோழ வம்சம் இது சொன்ன அறிவு என்ன
அழகோ! 210

மற்று-பின்பு. உரை செய்து-சொல்லி. எமர்-எம்மவர்.
தொழுது-வணங்கி.

காளி மகிழ்தல்

நில மகளாகிய உயர்குலப் பெண்ணுக்குத் தலைமகனாக
முதற் குலோத்துங்க சோழன் தோன்றினான். அவன் பிறந்த
சோழர்குலப் புகழையும் நீதியையும் கேட்டு அவள் களிப்

படைந்தாள்; இவ்வளவு சிறப்புடைய குலத்தில் தோன்றிய
முதற் குலோத்துங்க சோழனைத் தனது அருமை மகனாகவே
கருதினாள். தன் மகனைச் 'சான்றோன்' எனக் கேட்ட தாய்
பெற்ற காலத்திலும் பெரு மகிழ்ச்சி அடைவதுபோல,
'முதற் குலோத்துங்க சோழனை மகனாகப் பெற்றெடுத்த
காலத்தில்கூட இப்பொழுது அடையும் இன்பத்தைப் போல
இருந்தது இல்லை' என்று அவள் பெரிதும் மகிழ்ந்தாள்!

வையகமாம் குலமடந்தை மன் அபயன்

தன்னுடைய மரபு கேட்டே,

ஐயனை யான் பெற்று எடுத்த அப்பொழுதும்

இப்பொழுது ஒத்து இருந்தது இல்லை! 211

வையகம்-உலகம். குலமடந்தை-உயர்வுடைய பெண்.
மன்-தலைவன். மரபு-பரம்பரை.

காளி புகழ்நூல்

உலகங்கள் எல்லாவற்றையும் ஒப்பற்ற குடைக்குள்
போர்த்திருக்கின்ற முதற் குலோத்துங்கனுடைய பரம்பரை
யோர் புகழைக் கேட்ட—பேய்களை எல்லாம் காப்பாற்று
கின்ற காளி, 'இனி, குலோத்துங்கனே உலகங்களை எல்லாம்
காப்பாற்றுவான்' என்று கூறிப் புகழ்ந்தாள்!

'உலகை எலாம் கவிக்கின்ற ஒரு கவிகைச்

சயதுங்கன் மரபின் கீர்த்தி

அலகை எலாம் காக்கின்ற அம்மை, 'பூ

தலம் காப்பான் அவனே!' என்ன— 212

கவிக்கின்ற-போர்த்திருக்கின்ற. கவிகை-குடை. சயதுங்
கன் - குலோத்துங்கன். மரபு-பரம்பரை. கீர்த்தி - புகழ்.
அலகை-பேய். அம்மை-காளி. பூதலம்-உலகம். 'அலகை
எலாம் கற்று உய்ய்மின்! அகில, பூதம் காப்பான் அவனே!'
என்ன—எனவும் பாடம். இப்படிக் கொள்வது அடுத்த
கண்ணுக்குத் தொடர்புடனும் விளங்கும்.

9: பேய் முறைப்பாடு

[பேய்கள் காளியிடம் தங்கள் குறைகளைக் கூறி தம் விருப்பத்தை நிறைவு செய்விக்குமாறு வேண்டிக்கொண்ட மையை இப்பகுதி தெரிவிக்கின்றது.]

பேய்களாகப் பிறந்து கெட்டோம்!

பேய்கள் காளியை நோக்கிக் கீழ்க்கண்டவாறு தம் குறையை முறையிட்டன :

அழகிய சடைமுடியிலே கங்கையாற்றை அணிந்துள்ள சிவபிரானது திருவருளைப் பெற்ற காளி தேவியே! நாங்கள் முதற் குலோத்துங்க சோழனால் காப்பாற்றப்படுகின்ற பேறு படைத்த பூதங்களாகப் பிறவாமல், கேவலம் பேய்களாகப் பிறந்து, அதனால், கேட்டை அடைந்தோம்.

ஆறுடைய திரு முடியான் அருளுடைய
பெருந்தேவி! அபயன் காக்கும்

பேறுடைய பூதமாப் பிறவாமல்,
பேய்களாப் பிறந்து கெட்டோம்!

213

ஆறு-கங்கை. திரு-அழகிய. முடியான்-சிவன். அபயன்-சோழன். பேறு-பாக்கியம்.

எங்களை யார் காப்பார் ?

தேவி! நீ எங்களுடைய பசிக்கொடுமையை அறிந்து அருள்புரிந்து காப்பாற்றுது விட்டால், வேறு யார்தாம் எங்களைக் காப்பாற்றப் போகிறார்கள்? பாழடைந்த ஊரைக் காப்பதற்கு மதிற் சுவர்கள் வேண்டியதில்லை. அதுபோல, எங்களுடைய பயனற்ற உயிரைக் காக்க உடம்பு வேண்டாம்.

ஆகவே, இப்பொழுதே உயிர் காக்கும் எங்கள் உடலைக் கைவிட்டு இறந்துவிடுகிறோம்.

'ஆர்காப்பார், எங்களை நீ அறிந்து, அருளிக்
காப்பதல்லால்? அடையப் பாழாம்
ஊர்காக்க மதில்வேண்டா; உயிர் காத்த
உடம்பினை விட்டு, ஓடிப் போதும்! 214

அடைய-முழுதும். ஓடிப் போதும்-இறந்துவிடுகிறோம்.
அடையப் பாழ்த்த, உயிர் பாழ்த்த எனவும் பாடங்கள்.

பிழைக்க மாட்டோம்!

தேவி! பசியின் மிகுதியால் நாங்கள் நாளுக்கு நாள்
மெலியும் வகையால் மெலிந்து தளர்ச்சி யடைந்துள்ளோம்.
இனி, மேலும் தளர்ச்சியடையத் தாங்க மாட்டோம்,
அவ்வளவு தூரம் வலுவிழந்தவராகி விட்டோம். நீ
கோபித்துக் கொண்டாலும் நாங்கள் பிழைக்க மாட்டோம்.

'ஓய்கின்றேம்! ஓய்வுக்கும் இனி ஆற்றேம்!
ஒருநாளிக்கு ஒரு நாள், நாங்கள்
தேய்கின்றபடி தேய்ந்து, மிடுக்கு அற்றேம்!
செற்றாலும் உய்ய மாட்டேம்! 215

ஓய்கின்றேம்-தளர்ந்துள்ளோம். ஆற்றேம்-பொறுக்க
மாட்டோம். மிடுக்கு அற்றேம்-வலிமை இல்லாதவரானோம்.
செற்றாலும்-சினந்தாலும்; பகைத்தாலும். உய்ய மாட்டேம்-
பிழைக்க மாட்டோம்.

ஆசை போதும்!

தேவி! பசித்தி பற்றி எரிவதற்கு விறகு போன்றவராய்
உடல் இளைத்து மிகவும் மெலிந்துள்ளோம். மெலிந்த
உடலைப் பருக்கச் செய்து கொள்வதற்கு ஒரு வழியையும்
அறியேம். நாங்கள் உயிரை விடுவதற்கு உணவின்மேல்

கொண்ட இத்தனை ஆசையே போதும்! வீணாக, எங்களைப் படைத்துச் சாக்காட்டையும் எங்களுக்கு வாய்ப்பதற்கு அரிதாகச் செய்து வைத்துள்ளாயே!

‘வேகைக்கு விறகு ஆனேம், மெலியா நின்றேம்!
மெலிந்த உடல் தடிப்பதற்கு விரகும் கானேம்!
சாகைக்கு இத்தனை ஆசை போதும்; பாழிற்
சாக்காடும் அரிதாகத் தந்து வைத்தாய்! 216

வேகைக்கு - பசித்தீ பற்றி எரிவதற்கு. மெலியா நின்றேம்-மெலிந்துள்ளோம். தடிப்பதற்கு-பருமனடைவதற்கு. விரகு-வழி. பாழின்-வீணாக. தந்து-படைத்து.

பசிக்கு ஒன்றும் இல்லைம்!

தேவி! கீழோராகிய நாங்கள் முன்னாளில் செய்த பாவத்தால், நான்கு முகத்தினையுடைய பிரமன், இந்நாளில் எங்கள் வயிற்றிலே பசித்தீயைப் பற்றவைத்துவிட்டான். பாவிகளாகிய நாங்கள், பசியைப் போக்கிக்கொள்வதற்கு எவ்வித உணவும் கிடைக்கப் பெறாதவர்களாய் இருக்கின்றோம். பெரியோர் இட்ட சாபத்தால், இனி என்ன என்ன தீங்குகளைப் பெறப்போகின்றோமோ? ஏதும் தெரியவில்லையே!

‘சாவத்தான் பெறுதுமோ—சதுமுகன்தான்,
கீழ் நாங்கள் மேனாள் செய்த
பாவத்தால், எம் வயிற்றில் பசியை வைத்தான்;
பாவியேம் பசிக்கு ஒன்று இல்லைம்! 217

சாவம்-சாபம். சதுமுகன்-நான்முகன்; பிரமன். கீழ்-கீழோர். மேல்நாள்-முன்னாளில். பசிக்கல்லேம்! எங்கட்கல்லேம்! எனவும் பாடம்.

முனி வாய் ஆனோம்!

தேவி! காற்றடித்தபோது பறக்கின்ற பதர்களைப் போல, நாங்கள் ஓரிடத்தும் நிலையாக இல்லாமல் எங்கும் பறக்கின்றோம். மிக்க பசியால் வருத்தமுற்று எங்களுடைய

உறுப்புக்களாகிய நாக்கில் பாதியையும், உதடுகளில் பாதியையும் தின்று ஒருவாய் உடையவர்களாகியும் விட்டோம். உனக்கு அடிமைத் தொழில் புரியும் அடியவர்களாகிய எங்களுடைய குறைகளைப் போக்கிக், கடைக்கண்ணால் அருள் புரிந்து, எம்மைக் கைவிடாது காப்பாற்ற வேண்டுகிறோம்!

‘பதடினாய்க், காற்று அடிப்ப, நிலை நிலாமல்
பறக்கின்றேம்; பசிக்கு அலந்து, பாதி நாக்கும்
உதடுகளில் பாதியும் தின்று, ஒருவாய் ஆனேம்; ‘
உனக்கு அடிமை அடியேமை உய்யப் பாராய்; 218

பதடி-பதர். ஒருவாய்-குறைந்த வாய்; மூளியான வாய். அடிமை-தாழ்ந்து நின்று ஏவல் கேட்டுக் காரியம் ஆற்றல். அடியேம் - அடியவர்களாகிய எங்களை. பாராய்-பார்க்க மாட்டாய்.

நெற்றுகி யுள்ளோம் !

தேவி! களங்கமற்ற முதற் குலோத்துங்க சோழன், பேய்களாகிய எங்களுக்கு அருள் புரியவில்லை. மாறாக, அரசர்கள் செலுத்தும் திறைப் பொருளுக்கே அருள் புரிகின்றான். அவனுடைய யானைகள் போரில்லாக் காரணத்-தால் விலங்குகள் பூட்டப்பெற்றுக் கட்டுத்தறியில் கட்டுண்டு நிற்கின்றன. உனது அடியவர்களாகிய நாங்கள் மிக்க பசிக்கொடுமையால் மிகவும் மெலிந்து, முற்றி உலர்ந்த நெற்றுக்களைப்போல வலிமையிழந்து அழிந்துள்ளோம்.

‘அகளங்கன் நமக்கு இரங்கான், அரசர் இடும்
திறைக்கு அருள்வான்; அவன்தன் யானை
நிகளம் பூண்டன; அடியேம் நெடும் பசியால்
அற உலர்ந்து, நெற்றாய் அற்றேம் ! 219

அகளங்கன்-களங்கமற்றவன்; குலோத்துங்கன். இரங்கான்-அருள் புரிய மாட்டான். திறை-பகுதிப் பொருள்.

கப்பம். நிகளம்-யானை கட்டும் சங்கிலி. அற-மிகவும். உலர்ந்து-வாடி. அற்றேம்-அழிந்துள்ளோம்.

நற்குறியால் பொறுத்துள்ளோம்!

தேவி! எங்களுடைய மூக்குகளுக்கு அருகே நினை நூற்ற மும், புலால் நூற்றமும் வீசுகின்றன. உதடுகள் துடிக்கும் வண்ணம் எங்கள் வாய்களில் ஈக்கள் வேறு மொய்க்கின்றன. இத்தகைய நல்ல சகுனங்களாலேயே—நாங்கள் பிழைத்திருக்கிறோம். இல்லாவிட்டால், இப்பொழுதே இறந்து விடுவோம்.

‘மூக்கு அருகே வழு நாறி, முடை நாறி
உதடுகளும் துடிப்ப, வாயை
ஈக் கதுவும் குறியால், உய்ந்து இருக்கின்றோம்;
அன்றாகில், இன்றே சாதும்!’ 220

வழு-நினை நீர். நாறி-தோன்றி. முடை-புலால். நாறி-வீசி. கதுவும்-மொய்க்கும். குறி-சகுனம். உய்ந்து-பிழைத்து. சாதும்-இறப்பேம்.

முது பேய் வருகை

இவ்வாறு, காளியிடம் பல பேய்கள் ஆரவாரம் செய்து முறையிட்டுச் சொல்லிக்கொண்டிருந்தன. அந்தச் சமயத்தில், இமய மலையிலிருந்து ஒரு முதுபேய் அவ்விடத்திற்கு வந்து சேர்ந்தது.

என்று பல கூளிகள்
இரைத்து உரைசெய் போதத்து,
அன்று, இமய வெற்பினிடை
நின்று வரும் அப் பேய், 221

கூளிகள்-பேய்கள். இரைத்து-இரைந்து. போதத்து-சமயத்தில். வெற்பு-மலை.

முதுபேய் வணங்கிக் கூறல்

அந்த முதுபேய், காளி தேவியைத் தன் கைகளால் தொழுது தலையால் வணங்கிற்று. பிறகு, 'தேவி! அடியேனாகிய நான் வட கலிங்க நாட்டிற்குச் சென்றிருந்தேன். அப்போது அங்குச் சில சகுனங்கள் தோன்றின. அவற்றைக் கூறுகிறேன்; கேட்டருள்க!' என்று கூறிச் சொல்லத் தொடங்கிற்று :

கைதொழுது இறைஞ்சி,

‘அடியேன், வட கலிங்கத்து

எய்திய இடத்து உள

நிமித்தம் இவை கேண்மோ:

222

இறைஞ்சி-வணங்கி. எய்திய இடத்து-அடைந்த போது. நிமித்தம்-சகுனம். கேண்மோ-கேட்பாயாக.

தீய சகுனங்கள்

மதம் பொழியும் ஆண் யானைகளினுடைய கொம்புகள் முறிந்து போயின; அவற்றின் மதநீரும் வற்றிப்போயிற்று! இளம் பெண் யானைகளுக்குக் கொம்புகள் முளைத்துள்ளன; மதநீர் மிகுதியாகத் தங்கி இருந்தது! கதிர் பரப்பி ஒளி வீசும் விளக்குகள் வலி குன்றி எரிந்தன! பருவ காலத்தில் தவறாது பெய்யும் மேகங்கள் சிவந்த இரத்தத்தை மழையாகப் பொழிந்தன !

தோலால் கட்டப்பட்ட முரசங்கள், இருந்த இடத்திலேயே இருந்து அறைவார் இன்றித் தாமாகவே வீணாக—வெறுமனே—எவ்விதப் பயனுமின்றி ஒலித்தன! இரவு நேரத்தில் வானவில் வானில் வந்து தோன்றிற்று! ஊரி லுள்ள வீடுகளில் பெரிய ஆந்தைகள் வந்து தோன்றவும், நரிகள் ஊனையிடலுமாயின! ஒளி வீசி நறுமணம் கமழ்ந்து எரிய வேண்டிய ஓமத்தி சுடலையில் எரியும் தீயைப்போல், கெட்ட நாற்றத்தை வீசிற்று !

நறுமணம் கமழும் மலர்ந்த பூமாலைகள், புலால் நாற்றத்தை வீசின! பொன்னூல் செய்யப்பட்ட மணிமாலைகளின் ஒளி, முற்றும் அழிந்தன! சித்திரங்களிலுள்ள படங்கள் எல்லாம், உடலில் வேர்வை உண்டாகும்படி தோன்றின! ஊறி வரும் நல்ல நீர் முழுவதும் இரத்த வாடையுடன் வரத் தொடங்கிற்று.

மதக்கரி மருப்பு இற
மதம் புலருமாலோ;
மடப் பிடி மருப்பு எழ
மதம் பொழியுமாலோ;
கதிர்ச் சுடர் விளக்கு ஒளி
கறுத்து எரியுமாலோ;
கால முகில் செங் குருதி
கால வருமாலோ; 223

வார் முரசு இருந்து
வறிதே அதிருமாலோ;
வந்து இரவில் இந்திரவில்
வானில் இடுமாலோ;
ஊர் மனையில் ஊமன் எழ,
ஓரி அழுமாலோ;
ஓம எரி ஈம எரி
போல் கமழுமாலோ; 224

பூ விரியும் மாலைகள்
புலால் கமழுமாலோ;
பொன் செய் மணி மாலை ஒளி
போய் ஒழியுமாலோ;
ஓவியம் எலாம் உடல்
வியர்ப்ப வருமாலோ;
ஊறு புனல் செங் குருதி
நாற வருமாலோ. 225

கரி-ஆண் யானை. இற-முறிய. புலரும்-வற்றும். பிடி-பெண் யானை. பொழியும்-தங்கும். கறுத்து-குன்றி. முகில்-மேகம். கால வரும்-பெய்யும்.

வார்-தோல். வறிதே-வீணை. அதிரும்-ஒலிக்கும். இடும்-தோன்றும். மனை-வீடு. ஊமன்-பெரிய ஆந்தை. ஓரி-நரி. ஓமம் எரி-வேள்வித் தீ. ஈமம்-சுடலை. கமழும்-விசும்.

விரி-மலர்ந்த. புலால்-இறைச்சி. மணி-இரத்தினம். ஓவியம்-சித்திரம். ஊறுபுனல்-ஊறி வரும் நீர். 'பூவியலும்' என்பதும் பாடம்.

வினாவு என்ன ஆகும்?

இவ்வாறு, காளியிடம் முதுபேய் தான் கண்ட சகுனங்களைக் கூறிவிட்டு, 'இந்தச் சகுனங்களால் நிகழக் கூடியன யாவை?' என்று கேட்டு நின்றது. காளிதேவி பதில் சொல்லத் தொடங்கினாள் :

என, உரை முடித்ததனை,

'என்கொல் வினாவு?' என்றே

வினா உரைதனக்கு எதிர்

விளம்பினள், அணங்கே;

226

என-என்று. உரை-சொல். வினாவு-வினையும் நன்மை. விளம்பினள்-சொன்னாள். அணங்கு-காளி.

இரு குறிகளும் நல்லன!

உங்களுடைய குறிகளும், வட கலிங்க நாட்டில் நிகழ்ந்துள்ள குறிகளும் உங்களுக்கு நன்மை பயக்கக் கூடியனவே. இனி, நமது சோதிடப் பேய்கள் நனவிலும் கனவிலும் கண்டு கூறியவைகளை உங்களுக்குக் கூறுகின்றேன். கேளுங்கள் :

உங்கள் குறியும் வடகலிங்கத்து
உள்ள குறியும், உமக்கு அழகே;
நங்கள் கணிதப் பேய் கூறும்
நனவும் கனவும் சொல்லுவாம்;

227

குறி-நிமித்தம். அழகு-நன்மை தரும். கணிதப் பேய்-
சோதிடப் பேய். நனவு-விழிப்பில் கண்டவை.

பரணிப் போர் உண்டு !

‘பகை மன்னர்களுடைய படை வரிசையினை அழித்து
வெற்றி கொண்ட முதற் குலோத்துங்க சோழனுடைய மதம்
பொழியும் யானைகள், கால் விலங்குகளோடு கட்டுத்தறியில்
போருக்குத் தயாராய் நிற்கின்றன. அதனால், உறுதியாக ஒரு
பரணிப் போர் உண்டு!’ என்று சோதிடப் பேய்கள் என்
னிடம் கூறியுள்ளன. அவை சொல்லியபடி நிச்சயமாக
உங்களுக்கு இந்தப் பரணிப் போர் கிடைக்கும் என்று காளி
பேய்களிடம் சொன்னாள்.

‘நிருபர் அணி வென்ற அகலங்கன் மத யானை
நிகளங்களோடு நிற்பன; அதற்கு
ஒரு பரணி உண்டு’ என உரைத்தன; உரைப்படி
உமக்கு இது கிடைக்கும்’ எனவே,—

228

நிருபர்-பகை மன்னர். அணி-படை வரிசை. நிகளம்-
யானையின் காலைக் கட்டும் சங்கிலி.

களிப்பால் நடித்தன !

உடனே பேய்கள் எல்லாம், தனித்தனியாக இருந்து பல
பனைமரங்கள் துள்ளிக் குதித்து நடிப்பதைப் போல, ‘உடல்
பூரித்தோம்’ எனவும், ‘தலை பருத்தோம்’ எனவும் கூறி,
மகிழ்ச்சியால் நடனமாடின. தளர்ச்சி அடையும் வரை
ஆடினமையால், மேலும் நடனமாட வலு இல்லாதவையும்
ஆயின. தங்களுடைய உதடுகளையும், உட்புறக் கன்னங்களை

யும் வாயில் சுரந்த நீரால் நாக்கைக் கொண்டு நக்கி நனைத்தன.

‘தடித்தனம்! எனத், ‘தலை தடித்தனம்!’ எனப் பல
தனிப் பனை குனிப்ப எனவே,
நடித்தன நடிப்ப, வலியற்றன கொடிற்றையும்
நனைத்தன, உதட்டி னுடனே. 229

தடித்தனம்-பூரித்தோம்; பருத்தோம். குனிப்ப - நடித்தன. கொடிறு-கன்னம்.

பசியை மறந்தன !

‘பசிக் கொடுமையால் உண்டாக்கிய கூத்தை முற்றும் தவிர்த்து விடுங்கள்’ என்று பேய்கள் ஒன்றோடு ஒன்று சொல்லிக்கொண்டு, மகிழ்ச்சி அடைந்தன. அவற்றினுடைய மெலிந்த விலா எலும்புகளெல்லாம் முறிந்து போகுமளவுக்கு விழுந்து விழுந்து அடிக்கடி சிரித்தன. தங்களை வருத்திக் கொண்டிருந்த கொடிய பசியையும் அப்போது மறந்து விட்டன !

‘விலக்குக, விலக்குக ! விளைத்தன எனக் களி
விளைத்தன, இளைத்தன விலா
அலக்கு உக அலக்கு உக அடிக்கடி சிரித்தன;
அயர்த்தன, பசித்த பசியே. 230

விலக்குக-தவிர்க்க. விளைத்தன-விளைத்தன கூத்தை. களி விளைத்தன - மகிழ்ச்சி யடைந்தன. இளைத்தன - இளைத்தன வாகிய. அலக்கு-எலும்பு. உக-முறிந்துபோக. அயர்த்தன-மறந்தன.

வயிறு நிரம்பப் போதுமா ?

இவ்வாறு பேரிரைச்சலிட்டுக் கூத்தாடி மகிழ்ந்திருந்த பேய்க் கூட்டங்கள், காளியைப் பார்த்து, ‘ஓதவி! கலிங்கப்

போரில் கிடைக்கப் போகும் இந்த நிணக்கூழுணவை நாங்க
எல்லாம் ஒன்றுசேர்ந்து இரைச்சலிட்டுக் குடித்தால், எங்க
ளுடைய கூடுகள் போன்ற வயிறு நிரம்பிவிடுமோ?’ என்று
கேட்டன.

ஆடி இரைத்து எழு கணங்கள்,
‘அணங்கே! இக் கலிங்கக் கூழ்
கூடி இரைத்து உண்டுழி, எம்
கூடு ஆரப் போதுமோ?’

231

இரைத்து - இரைந்து. கணங்கள் - பேய்க் கூட்டங்கள்.
அணங்கு-தேவி. கூழ்-உணவு. உண்டுழி-உண்டால். ஆர-
நிறைய.

ஒட்டிக்கு இரட்டி!

உடனே காளி, “போதுமோ? போதாதோ?” என்று என்
அருகிலிருந்து கூட்டம் போட்டுப் பேசாதீர்கள். இப்பொழுது
நடைபெற இருக்கிற கலிங்கப் போரானது, முன்பு இலங்கை
யில் நடந்த இராம இராவணப் போரை விட, ஒன்றுக்கு
இரண்டு மடங்கு மிகுதியாகும்” என்று கூறினாள்.

அதைக் கேட்ட பேய்கள், தம் மனம் குளிர்ந்து மகிழ்ந்
திருந்தன.

‘போதும் போதாது’ எனநீர்
புடைப் படலம் இட வேண்டா;
ஓதம் சூழ் இலங்கைப் போர்க்கு
ஒட்டிரட்டி கலிங்கப் போர்!”

232

புடை-பக்கம். படலம்-கூட்டம். ஓதம்-கடல். ஒட்டி-
ரட்டி-ஒன்றுக்கு இரண்டு மடங்கு.

10. அவதாரம்

[முதற் குலோத்துங்க சோழன் பிறந்து வளர்ந்து உயர்ந்து சிறந்தமை இப்பகுதியில் கூறப் பெறுகிறது.]

திருமாலே தோன்றினான்

“முன்னொரு சமயம் இலங்கையைப் பொருதுழித்த இராம னாகிய அந்தத் திருமாலே, பிறகு கண்ணனாகத் தோன்றிப் பாரதப் போரை முடித்தான். அந்தத் திருமாலே, இப் பொழுது பகைவரை வென்று விளங்குகின்ற ஒளிவீசும் ஆணைச் சக்கரத்தையுடைய விசயதரன் என்னும் முதற் குலோத்துங்க சோழனாக இவ்வுலகில் பிறந்தான். இனி, அவன் வரலாற்றைச் சொல்லுகிறேன்; பேய்களே! கேளுங் கள்” என்று காளி, பேய்களை நோக்கிக் கூறத் தொடங்கினான்:

‘அன்று இலங்கை பொருது அழித்த அவனே, அப் பாரதப் போர் முடித்துப், பின்னை

வென்று இலங்கு கதிர் ஆழி விசயதரன்

என உதித்தான்; விளம்பக் கேண்மின்;

233

அவனே-இராமனாகிய திருமாலே. முடித்து - திருமாலே கண்ணனாகத் தோன்றி முடித்து. இலங்கு-விலங்குகின்ற. கதிர்-ஒளி. ஆழி - ஆணைச் சக்கரம். விசயதரன் - குலோத் துங்கள்.

அன்று கண்ணனாகப் பிறந்தான்

முன்னொருநாள் தேவர் அனைவரும் திருமாலிடம் சென்று தங்களுடைய குறைகளைக் கூறி முறை வேண்டினர். திருமால் அவர்களின் வேண்டுகோளுக்கு இரங்கித் தேவகி என்பவ ளுடைய திருவயிற்றில், வாசுதேவன் என்னும் மன்னனுக்குக்,

கண்ணன் என்னும் பெயருடைய மகனாக, மூன்று உலகங்களும் தொழும்படி பிறந்தார்.

‘தேவர் எலாம் குறை இரப்பத், தேவகி தன்
திரு வயிற்றில் வசுதேவற்கு,

மூஉலகும் தொழ, நெடு மால் முன்னொரு நாள்
அவதாரம் செய்த பின்னை,

234

இரப்ப-வேண்ட. அவதாரம்-பிறப்பு.

கண்ணனே குலோத்துங்கனானான்

அந்தக் கண்ணனே, திரும்பவும் உலக இருள் அனைத்தையும் நீக்க வேண்டியும், சூரிய குலம் இனிது ஓங்க வேண்டியும் சந்திர குலத்துதித்த சாளுக்கிய அரசனாகிய இராசராசனுக்கு மனைவியும், சூரிய குலத்து அரசனாகிய முதல் இராசேந்திர சோழன் என்னும் கங்கைகொண்ட சோழனுடைய மகனும் ஆன, திருமகள் போன்ற அம்மங்கா தேவியின் அழகிய திரு வயிற்றில் குலோத்துங்கனாகத் தோன்றினான்.

*‘இருள் முழுவதும் அகற்றும் விதுகுலத்தோன் தேவி

இகல் விளங்கு தபனகுலத்து இராசராசன்

அருள் திருவின் திருவயிற்றில் வந்து தோன்றி

ஆல்இலையில் அவதரித்தான்; அவனே, மீள. 235

விது குலத்தோன் தேவி-சந்திர குலத்தைச் சேர்ந்த சாளுக்கிய மரபினனாகிய இராசராசனின் மனைவி அம்மங்கை. இகல்-வெற்றி. தபனன்-சூரியன். திரு-திருமகள் போன்ற அம் மங்கை. அவதரித்தல்-தோன்றுதல். மீள-திரும்பவும்.

இந்தப் பாடல் இப்படியும் வழங்கும்:

*‘இருள் முழுதும் புவி அகல, இரவி குலம்

இனிது ஓங்க, இராசராசன்

அருள் திருவின் திரு வயிரும் ஆலிலையின்

அவதரித்தான் அவனே, மீள,

துந்துமி முழங்கிற்று !

கண்ணன் முதற் குலோத்துங்க சோழனாகப் பிறந்ததும், 'மண்ணுலகமும், நான்கு மறைகளும் ஆங்கட்கு வரும் கேடுகளினின்றும் நீங்கின' என்று விண்ணுலகத்தில் துந்துமி என்னும் பேரிகை வாத்தியம் அதிர்ந்து முழங்கிற்று !

‘வந்தருளி அவதாரம் செய்தலுமே,

‘மண்ணு லகும், மறைகள் நான்கும்,

அந்தரம் நீங்கின’ என்ன, அந்தர

துந்துமி முழங்கி எழுந்தது ஆங்கே.

236

அவதாரம்-பிறப்பு. மறை-வேதம். அந்தரம்-துன்பம்; கேடு. அந்தரம்-விண்ணுலகம். துந்துமி-ஒருவகை வாத்தியம்.

மலர்க்கையால் எடுத்தாள் !

மலர் மழை பெய்வது போல் மழை பெய்தது. துந்துமி முழங்கினமை, மலர் போல் மழை பெய்தமை ஆகிய இவ்விரு நற்குறிகளையும் கங்கை கொண்ட சோழனின் மனைவி பார்த்தாள். உடனே தனது மகள் அம்மங்கையினுடைய மகனாகிய குலோத்துங்கனை--தனது பேரனை--தாமரை மலர் போன்ற தன் கைகளால் வாரி எடுத்துக் கொண்டாள் !

அலர் மழைபோல் மழை பொழிய, அது கண்டு,

கங்கை கொண்ட சோழன் தேவி,

குலமகள்தன் குலமகனைக் கோகனக்

மலர்க்கையால் எடுத்துக் கொண்டே,

237

அலர் - மலர். தேவி - மனைவி. குலமகள் - அம்மங்கை. குலமகன்-குலோத்துங்கன். கோகனகம்-தாமரை மலர்.

பாட்டியார் கருத்து

எடுத்தவள், அவனுடைய அங்க அடையாளங்களை முற்றும் பார்த்தாள். அரசர்களுக்கு எல்லாம் அரசுகை விளங்கும்

தகுதியை அறிந்தாள். 'என் மகள் வயிற்றுப் பிள்ளையாகிய இவன், எமக்குச் சுவீகார புத்திரனாகிச் சூரிய குலத்தை வளர்த்து விளக்க வல்லவன் ஆவான்' என்று கூறி, அவனைச் சுவீகாரம் எடுத்துக் கொண்டாள்.

'அவனிபர்க்குப் புரந்தரனும் அடையாளம்
அவயவத்தின் அடைவே நோக்கி,
, 'இவன் எமக்கு மகன் ஆகி, இரவி குலம்
பார்க்கத் தகுவன்' என்றே,

238

அவனிபர்-அரசர். புரந்தரன்-இந்திரன். அடைவு-முற்றும். மகன்-சுவீகார புத்திரன்; தத்துப் பிள்ளை. இரவி-சூரியன். பார்க்கத் தக்கவன்-வளர்க்க வல்லவன்.

இரு குலத்து அரசரும் மகிழ்ந்தனர்

'சிறந்த குணங்களையுடைய இவன், சந்திர குலத்தில் பிறந்தவனாவான்' என்றும், 'உயர்ந்தோனாகிய இவன், சூரிய குலத்தில் பிறந்தவன்' என்றும் சொல்லி, முறையே சந்திர (தந்தை) குலத்தரசரும், சூரிய (தாய்) குலத்தரசரும் தனித் தனியே தங்களுக்குள் களிப்படைந்தனர்.

'திங்களின் இளங் குழவி செம்மல் இவன்' என்றும்,
'செய்ய பரிதிக் குழவி ஐயன் இவன்' என்றும்,
தங்களின் மகிழ்ந்து, இரு குலத்து அரசர்தாமும்,
தனித்தனி உவப்பது ஓர் தவப் பயனும் ஒத்தே,

குழவி-குழந்தை. பரிதி-சூரியன். இருகுலத்து அரசர்-தாய் (சூரியன்), தந்தை (சந்திரன்) யர் குலத்தைச் சேர்ந்த அரசர்கள். உவப்பது-மகிழ்வது.

ஐம்படைத் தாலி அணிந்தனர்!

முன்பு வசுதேவனுக்கு மகனாகப் பிறந்த கண்ணன் நில மகளின் துயர்களைப் போக்கினான், இப்பொழுது அந்தக்

கண்ணனே நிலமகள் துயர் துடைக்க முதற் குலோத்துங்க
சோழனாகப் பிறந்துள்ளான்' என்று எல்லாரும் தெளிவுறும்
வண்ணம், முதற் குலோத்துங்கனுக்குத் தண்டு, வில், வாள்,
சங்கு, சக்கரம் என்ற பெயரையுடைய கண்ணனுடைய கருவி
களைக் கோத்து ஐம்படைத் தாலியாக அணிந்தனர்.

'பண்டு வசுதேவன் மகன் ஆகி, நில மாதின்

படர் களையும் மாயன் இவன்' என்று தெளிவு எய்தத்
தண்டு, தனு, வாள், பணிலம், நேமி எனும் நாமத்
தன் படைகள் ஆன திரு ஐம்படை தரித்தே. 240

பண்டு-முன்பு. படர்-துன்பம். மாயன்-கண்ணன். தனு-
வில். பணிலம்-சங்கு. நேமி-சக்கரம்.

நடை சுற்றான் !

முதற் குலோத்துங்கன் சிற்றமுடைய புலி வளர்க்கும்
ஒப்பற்ற புலிக் குட்டியைப் போலவும், திக்கு யானை தழுவி
வளர்க்கும் ஆண் யானைக் 'கன்றை' போலவும், உலகில்
எல்லா அறங்களும் ஒருசேர அடி வைக்கும்படி அடி எடுத்து
வைத்து, அறத்தொடு மறச் செயல்களும் இனிது நடை
பெறும்படி நடை சுற்றான்.

'சினப் புலி வளர்ப்பதொர்

சிறுப் புலியும் ஒத்தே,

திசைக் களிறு அணைப்பதொர்

தனிக் களிறும் ஒத்தே,

அனைத்து அறமும் ஒக்க அடி

வைக்க அடி வைத்தே,

அறத்தொடு மறத் துறை

நடக்க நடை சுற்றே.

241

சிறு புலி-புலிக் குட்டி. அணைத்தல்-தழுவி வளர்த்தல்.
ஒக்க-ஒன்றாக. மறத் துறை-வீரச் செயல்கள்,

மழலை மொழிந்தான் !

தாய் முலை மிகுதியாகச் சுரந்து பால் அளிக்க, அதனைப் பருகி வரும் நாளிலேயே, குலோத்துங்கன் உலகத்துள்ள வர்க்கு அருள் சொரிந்தான்; மனு நூல், சுருதி ஆகியவற்றி லுள்ள சொற்களின் பொருள்கள் விளக்கமாகத் தெரியுமாறு மழலைச் சொற்களால் அவற்றை உணர்த்தினான்.

'தாயர் தருபால் முலை சுரக்க வரு நாளே

தானும் உலகத்தவர் தமக்கு அருள் சுரந்தே,

தூய மனுவும் சுருதியும் பொருள் விளங்கிச்

சொற்கள் தெளியத், தனது சொற்கள் தெரிவித்தே-

சுரக்க-பெருக. சுருதி-ஸ்மிருதி.

பூணூல் அணிந்தான் !

திருமாவின் அழகிய வலப்புறத்து மார்பில் உள்ளவள் செந்தாமரை மலரில் வீற்றிருக்கும் திருமகள் ஆவாள். அவளுடைய கழுத்திலுள்ள தாலிக் கயிற்றைப் போலக் குலோத்துங்கன் தனது அகன்ற மார்பில் முப்புரியாலான பூணூல் கிடந்து சிறப்புடன் விளங்க, இரண்டாம் பிறப் படைந்து சிறந்தான்.

'திரு மார்பின் மலர் மடந்தை திருக் கழுத்தின்

மங்கல நாண் என்ன, முந்நூல்

பெரு மார்பில் சிறந்து ஒளிரப் பிரப்பு இரண்டா

வது பிறந்து சிறந்த பின்னர்,—

243

மலர்மடந்தை-திருமகள். மங்கல நாண்-தாலிக் கயிறு. முந்நூல்-முப்புரிநூல்; பூணூல்.

மறை கற்றான் !

திருமால், அறிவு நிறைந்த வாமனர் என்னும் சிறந்த அந்தணர் வடிவாய்ச் சென்று, மர்வலியினிடமிருந்து மூன்றடி

நிலத்தை யாசித்துப் பெற்றபோது, சொல்லிச் சென்ற நான்கு வேதங்களையும் மறையவர்களிடம் கேட்டுக் குலோத்துங்கன் மறுபடியும் கற்றான்.

‘போதம் கொள் மாண் உருவாய்ப் புவி இறந்த
அஞ் ஞான்று, புகன்று சென்ற
வேதங்கள் நான்கினையும், வேதியர்பால்
கேட்டருளி. மீண்டும் கற்றே, 244

போதம்-அறிவு. மாண் உரு-பிரமச்சாரி வாடிவும். வேதியர்-மறையவர். திருமால் இவனென்றதால் ‘மீண்டும் கற்றான்’ என்றார்.

வீர வான் ஏந்தினான்!

முதற் குலோத்துங்கன் ‘எவ்விதக் குறைவுமில்லாத நிறைந்த வாழ்வை அடைதல் மிகவும் அருகிலிருக்கிறது’ என்று நிலமகள் நினைத்துக் களிப்படையும்படி, விந்திய மலையில் வசிக்கும் வீரச்செல்வியைத் தோளிலும், உடையில் அணியும் வீரவானை அழகிய ‘இடுப்பிலும் அணிந்துகொண்டான்.

‘நிறை வாழ்வைப் பெறல் நமக்கும் அணித்து என்று
நிலப்பாவை களிப்ப, விந்தத்து
உறைவானைப் புயத்து இருத்தி, உடை வானைத்
திரு அரையில் ஒளிர வைத்தே, 245

அணித்து-அருகிலுள்ளது. நிலப் பாவை-நில மகள். விந்தத்து உறைவான்-விந்திய மலையில் வசிப்பவன்; வீரச்செல்வி. அரை-இடுப்பு. ஒளிர-விளங்கும்படி.

யானையேற்றம் கற்றான்!

‘இந்திரன் நான்கு தந்தங்களையுடைய ஐராவதம் என்னும் யானையைச் செலுத்தி எதிர்த்தவர்களை வென்று

வருவான். ஆனால், நானே, ஒப்பற்ற இரண்டே தந்தங்களை யுடைய யானையைச் செலுத்திப் பகைவரை வெல்லுவேன்' என்று கூறிக் குலோத்துங்கன் யானையேற்றம் பயின்றான்.

'ஈர் இரு மருப்புடைய வாரணம் உகைத்தே,
இந்திரன் எதிர்ந்தவரை வென்று வருமே; யான்,
ஓர் இரு மருப்புடைய வாரணம் உகைத்தே,
ஒன்னலரை வெல்வன்' என, அன்னது பயின்றே,

ஈர் இரு மருப்பு-நான்கு தந்தம். வாரணம்-யானை; ஐராவதம். உகைத்து-செலுத்தி. எதிர்ந்தவரை-பகைவரை. ஒன்னலரை-பகைவரை.

குதிரையேற்றம் பயின்றான்

'வானத்தைச் சுற்றிச் செல்லும் ஞாயிறு ஒரு நாளைப் போல இன்று வரைக்கும் ஏழு குதிரைகளைச் செலுத்தி உலக இருளைப் போக்கி வருகிறான். ஆனால், நானே, வெற்றி யடைய ஒரே குதிரையைச் செலுத்தி, இவ்வுலகத்துப் பொருந்திய துன்ப இருளைப் போக்குவேன்' என்று கூறிக், குலோத்துங்கன் குதிரையேற்றம் பயின்றான்.

'இற்றை வரையும் செல, அருக்கன் ஒருநாள் போல்
ஏழ் பரி உகைத்து, இருள் அகற்றி வருமே; யான்,
ஒற்றை வய மான் நடவி, இத் தரை வளாகத்து
உற்ற இருள் தீர்ப்பன்' என, மற்று அது பயின்றே.

செலவு-செலவும். அருக்கன்-ஞாயிறு. பரி-குதிரை. வயம் மான்-வெற்றியையுடைய குதிரை. வளாகம்-அகன்ற இடம். இருள்-துன்ப இருள்.

படைக்கலம் பயின்றான் !

சக்கரம், சங்கு, வாள், வில், தண்டு என்னும் படைக் கருவிகள் ஐந்தும் குலோத்துங்கனுக்கே உரியன. ஆதலின்,

அவன் அவற்றில் பழக்கம் கொண்டான் இல்லை! 'திக்கு விசயம் செய்யும்போது அவை உதவும்' என்று, அவனுடைய கைகள் அவற்றில் பழகில! ஆனால், அந்தச் சிவந்த தாமரை மலர் போன்ற கைகள் நோகாமலும், சுமக்காமலும் போர்க் கருவிகளை மிகவும் எளிதில் பயின்றான்!

'சக்கரம் முதல் படை ஓர் ஐந்தும், முதல் நாளே தன்னுடைய ஆன அதனால், "அவை நமக்குத் திக்கு விசயத்தின் வரும்" என்று, அவை பயிற்றிச், செங் கை மலர் நொந்தில சுமந்தில தனக்கே. 248

பயிற்றி - பயின்றமையால், நொந்தில - நோகவுமில்லை. சுமந்தில-சுமக்கவுமில்லை.

பல்கலை தேர்ந்தான்

குலோத்துங்கன் பயின்ற பலவகைக் கல்விகளைக் கூறின் மிகையாகும். அவன் கற்ற கலைகளுக்கு ஒப்பக் கூற வேண்டின், 'உலகத்து அரசர் எவரும் இவனுக்கு ஒப்பில்லை' என்று அவையினர் புகழ்ந்து கூறும் வண்ணம் அனைத்துக் கலைகளையும் துறைபோகக் கற்றுத் தேர்ந்திருந்தான் என்றே சொல்லல் வேண்டும்.

'உரைசெய் பல கல்விகளின் உரிமை பல சொல்லுவது என் உவமை உரை செய்யின், "உலகத்து

அரசர் உளர் அல்லர்" என அவை புகழ், மல்கு கலை அவை அவை பயின்ற பிறகே. 249

உவமை-ஒப்பு. அவை-சபை. மல்கு-மிக்க. 'வல்ல பிறகே' எனவும் பாடம்.

இளவரசன் ஆனால்!

புகழினால் உயர்த்துப் பிடித்த புலிக் கொடியையுடைய மாமனாகிய வீரரசேந்திர சோழன், முதற் குலோத்துங்கனுக்கு

இளவரசுப் பட்டம் கட்டி வைத்தான். பின்னர், குலோத்துங்கனுக்குத் திக்குவிசயம் செய்து மாற்றரசர்களுக்குரிய செல்வங்களைக் கவர்ந்து கொள்ளத் திருவுள்ளம் உண்டா யிற்று.

‘இசையுடன் எடுத்த கொடி அபயன் அவ
னிக்கு இவனை இளவரசில் வைத்த பிறகே,
திசை அரசருக்கு உரிய திருவினை
முகப்பது ஒரு திருவுளம் மடுத்து அருளியே, 250

இசை-புகழ். எடுத்த-உயர்த்துப் பிடித்த. அபயன்-வீர
ராசேந்திரன்; இராசேந்திரனின் மகன்; அம்மங்கையின்
உடன் பிறந்தான். அவனி-உலகம். திரு-செல்வம். முகப்பது-
கொள்ளை கொள்வது. ‘திசை அளவும் உற்று அரசர்’ எனவும்
பாடம்.

போர்மேல் சென்றான்

இந்த எண்ணம் குலோத்துங்கனுக்கு நாளடைவில்
வளர்ந்து வந்தது. வரவே, மதயானையின் முகத்தில் வளைந்த
நகங்களால் குத்தி விளையாடும் இளஞ் சிங்கக் குட்டியைப்
போல, பகைவர்களுடைய போர்முனைகளை அழிக்க எறியும்
படைக்கருவிகளைக் கையில் எடுத்தான்.

‘வளர்வதொர் பதத்தினிடை, மத கரி
முகத்தினிடை, வளை உகிர் மடுத்து விளையாடு
இள அரி எனப் பகைஞர் எதிர்முனைகளைக்
கிழிய எறி படை பிடித்து அருளியே, 251

கரி-யானை. வளை உகிர்-வளைந்த நகம். மடுத்து-செலுத்தி.
இள அரி-சிங்கக் குட்டி. முனை-போர் முனை. கிழிய-அழிக்க.
எறி படை-எறியும் படைக்கலங்கள்; ஒரு வகைப் போர்க்
கருவி.

வடவரசரை வென்றான்

குதிரைகள் பூட்டிய தேரினையுடைய ஞாயிறு கீழ்த்திசையில் தோன்றி மேற்குத் திசை நோக்கிச் செல்லும்போது இருள் அழிதல் போல, வடதிசையில் உள்ள அரசர்களிடம், தோன்றும் வீரம் அழியும் வண்ணம் குலோத்துங்கன் தென் திசையிலிருந்து தனது குதிரைப் படையைச் செலுத்தி வடவரசர்களுடைய வீரத்தை அழித்தான்.

‘குட திசை புகக் கடவு குரகத ரதத்து
இரவி குறுகலும், எறிக்கும் இருள்போல்
வடதிசை முகத்து அரசர் வரு கதம் உகத்,
தனது குரகதம் உகைத்து அருளியே, 252

குட திசை-மேற்குத் திசை. கடவும்-செலுத்தும். குரகதம்-குதிரை. ரதம்-தேர். இரவி-ஞாயிறு. குறுகலும்-கிழக்குத் திசையை அடைதலும். எறிக்கும்-அழிக்கப்படும். கதம்-வீரம். உகைத்து-செலுத்தி.

வயிராகரத்தை எரித்தான்

சிவன் திரிபுரத்தை எரித்தபோது எழுந்த தீ இது என்னுமாறு, வட்ட வடிவமான புகையோடு கூடிய தீயைக் குவித்து, வயிராகரம் என்னும் ஊரைத் தீமூட்டிப், பகையரசர் தன் முன் கைகுவித்துத் தொழும்படி, குலோத்துங்கன் ஒப்பற்ற மதம்பொருந்திய யானையைச் செலுத்தினான்.

‘புரம் எரி மடுத்த பொழுது, அது இது
எனத் திகிரி, புகை எரி குவிப்ப, வயிரா-
கரம் எரி மடுத்து, அரசர் கரம் எதிர்
குவிப்பது ஒரு கடவரைதனைக் கடவியே, 253

புரம்-திரிபுரம். அது இது என-அதனை ஒப்பது இது என்னுமாறு. திகிரி புகை-வட்ட வடிவான புகை, கரம்-கை. கடம்-மதம். வரை-மலை. கடவி-செலுத்தி.

களங் கொண்டான்

குலோத்துங்கன், குளத்து நீர் அழியும் வண்ணம் மோதி ஒலிக்கும் ஒப்பற்ற கடல்நீரைப் போல, பகையரசர் எதிரில் ஏவிவிட்ட குதிரைப் படையை அழிய வெட்டி, ஒப்பற்ற போர் மிகும்படி வஞ்சினம் கூறிவந்த வீரர்களின் தலைகளையும் வெட்டி மலைபோல் குவித்துக் களங்கொண்டான்.

‘குளம் உதிரம் மெத்தியதொர் குரை கடல்
கடுப்ப, எதிர் குறுகலர்கள் விட்ட குதிரைத்
தளம் உதிர வெட்டி, ஒரு செருமுதிர
ஒட்டினர்கள் தலை மலை குவித்து அருளியே, 254

உதிர-அழிய. மெத்தி-மோதி. குரை-ஒலி. குறுகலர்-பகைவர். தளம்-படை. செரு-போர். முதிர-மிக. ஒட்டினர்கள்-வீரர்கள். கடல் நீரே மேகமாகிப் பெருமழை பெய்வது உணர்க.

சக்கரக்கோட்டம் அழித்தான்

மனிதர்களின் தீய ஒழுக்கங்களைப் போக்கியவனும், சோழ நாட்டவர்க்கு அரசனும் ஆகிய குலோத்துங்கன், தனது அழகிய புருவமாகிய வில்லை வளைத்தான். அவ்வளவில், சக்கரக் கோட்டத்திலுள்ள பகைவர்கள் யமன் கோட்டம் போய்ச் சேர்ந்தனர்.

‘மனுக் கோட்டம் அழித்த பிரான்
வளவர் பிரான் திருப் புருவத்
தனுக் கோட்ட, நமன் கோட்டம்
பட்டது, சக்கரக் கோட்டம்!

255

மனு-மனிதர்கள். கோட்டம்-திநெறி. தனு-வில். கோட்ட-வளைக்க. நமன் கோட்டம்-யமன் ஊர். ‘தவிர்த்த பிரான்’ என்றும் பாடம்.

சீதனம் பெற்றாள்

போர்க் களங்களிலெல்லாம் பகையரசர் படைகள் பின் வாங்கி ஓடின. அப்படித் தோற்றோடிய பகையரசர்களுடைய வெற்றி மகளைக் குலோத்துங்கன் மணம் புரிந்து கொண்டான். உடனே, தோற்றோடிய அரசர்கள் தங்க களுடைய குதிரைகள், யானைகள், பொருட் குவியல்கள் ஆகியவற்றை அவனுக்குச் சீதனப் பொருளாகக் கொடுத்தனர்.

'சரி காளம் தொறும் தங்கள் சயமகள்
தன்னை மன் அபயன் கைப் பிடித்தலும்,
பரிகளும் களிறும் தன ராசியும்
பாரிபோகம் கொடுத்தனர், பார்த்திபர். 256

சரி-பின்வாங்கி ஓடிய. சய மகள்-வெற்றி மகள். மன்-அரசன். கைப்பிடித்தல்-மணத்தல். பரி-குதிரை. களிறு-ஆண் யானை. தன ராசி-பொருள் குவியல். பாரி போகம்-சீதனப் பொருள்.

கைவேல் சிவந்தது

முதற் குலோத்துங்கனோடு போரிட்ட அரசர்களின் கண்கள் சிவக்கவில்லை; போரில் தோற்றோடிப் போன கால்கள் சிவந்தன! விருதராசபயங்கரன் என்னும் பெயரையுடைய குலோத்துங்கனது சிவந்த கையிலுள்ள வேல் சிவந்தது; அவன் புகழ் வெளுத்தது!!

'பொரு தராதிபர் கண்கள் சிவந்தில;
போரில் ஓடிய கால்கள் சிவந்தன!
விருத ராச பயங்கரன் செங் கையில்
வேல் சிவந்தது; கீர்த்தி வெளுத்ததே! 257

தராதிபர்-அரசர். கீர்த்தி-புகழ்.

வீர ராசேந்திரன் இறந்தான்

ஒப்பற்ற முதற் குலோத்துங்க சோழன் இவ்வாறு குதிரையைச் செலுத்தி வடக்கே போர்புரியச் சென்றிருந்த போது, அரசாக்கரசனான வீரராசேந்திரன் தேவர்க்கு அரசனாய் விண்ணுலகு சென்றான். அதன் பின்னர்த் தென் திசையில் உள்ள சோழ நாட்டில் நடந்தவற்றைச் சொல்லுவோம்:

‘மா உகைத்து, ஒரு தனி அபயன், இப்படி
வட திசைமேற் செல, மன்னர் மன்னவன்
தேவருக்கு அரசனாய் விசும்பின்மேற் செலத்,
தென் திசைக்குப் புகும் தன்மை செப்புவாம்: 258

மா - குதிரை. மன்னர் மன்னவன் - வீரராசேந்திரன். விசும்பு - வான்.

சோழநாட்டில் நிகழ்ந்தவை

மறையவர் வேள்வி குன்றினர்; மனுநீதி முழுமையும் மாறுபாடு அடைந்தது; மறையவர்தம் ஆறு துறைகளும் வேறுபாடு அடைந்தன; மறை முழக்கம் ஒதுவார் இன்மையால் ஒலி அடங்கிற்று !

சாதிகள் ஒன்றோடு ஒன்று தலை தடுமாறின; எல்லாரும் தங்கள் தங்களுக்குரிய ஒழுக்க நெறிகளில் நிற்காமல், அவற்றை மறந்தனர் !

ஒருவரை ஒருவர் மிஞ்சினர்; கடவுளரின் கோயில்கள் பூசையின்றிச் சோர்வடைந்தன; பெண்கள் கற்பு, நெறி மாறின; அவரவர்க்குரிய கட்டுப்பாடுகளும் கெட்டொழிந்தன !

‘மறையவர் வேள்வி குன்றி,
மனு நெறி அனைத்தும் மாறித்,
துறைகள் ஓர் ஆறும் மாறிச்,
சுருதியும் முழக்கும் ஓய்ந்தே,

259

‘சாதிகள் ஒன்றோடு ஒன்று
தலை தடுமாறி, யாரும்
ஓதிய நெறியின் நில்லாது,
ஒழுக்கமும் மறந்து போயே, 260

‘ஒருவரை ஒருவர் கைம்மிக்கு,
உம்பர்தம் கோயில் சரம்பி,
அரிவையர் கற்பின் மாறி,
அரண்களும் அழிய, ஆங்கே. 261

ஆறு துறை-ஆறு சாத்திர நூல்கள். சுருதி-மறை. தலை தடுமாறி-கலந்து. ஓதிய-நூல்களில் சொல்லப்பட்ட. கைம்மிக்கு-மிஞ்சி. உம்பர்-கடவுள். அரண்-கட்டுப்பாடு. ‘அரிவையர் கற்பின் சோம்பி’ எனவும் பாடம்.

சோழநாடு அடைந்தாள்

இவ்வாறு சோழநாடு சீர்கெட்டு இருந்தபோது-செறிந்த இருள் பரவியபோது, அதனை மறைப்பதற்கு அலை முழங்கும் கடலில் தோன்றும் ஞாயிற்றைப் போல, சோழ நாட்டவர் பிழைக்கும்படி, முதற் குலோத்துங்கன் வடநாட்டினின்றும் திரும்பி அங்கு வந்து தோன்றினான்.

‘கலி இருள் பரந்த காலைக்,
கலி இருள் கரக்கத் தோன்றும்
ஒலி கடல் அருக்கன் என்ன,
உலகு உய்ய வந்து தோன்றி, 262

கலி-துன்பம்; வறுமை. கரக்க-மறைக்க. அருக்கன்-ஞாயிறு.

நீதியை நிலை நிறுத்தினான்

முதற் குலோத்துங்கன் காத்தல் தொழிலுக்கு உரியவன். அவனே படைத்தல் தொழிலையும் தனது தொழிலாகக்

கொண்டான். சீரழிந்தோரைச் சீர்திருத்தி முன்போல் நாட்டை நல்ல நிலைமைக்குக் கொணர்ந்தான்.

‘காப்பு எலாம் உடைய தானே
படைப்பதும் கடனாக் கொண்டு,
கோப்பு எலாம் குலைந்தோர் தம்மைக்
குறியிலே நிறுத்தி வைத்தே, 263

காப்பு-காத்தல். கோப்பு-சீர். குறி-நன்னிலை.

திரு முழுக்கு

பரவிய நீரையுடைய நான்கு கடல்களும், நான்கு மறைகளும் முழங்க, முவுலகத்திலுள்ளவர்களும் வாழ்த்த, முதற்குலோத்துங்கன் மங்கல நீர் ஆடினான்.

‘விரி புனல் வேலை நான்கும்,
வேதங்கள் நான்கும் ஆர்ப்பத்,
திரி புவனங்கள் வாழ்த்தத்,
திரு அபிடேகம் செய்தே, 264

புனல்-நீர். வேலை-கடல். புவனம்-உலகம்.

முடி புனைதல்

அப்போது, ஒளியுடைய வீரக்கழலை அணிந்த அரசர்கள் குலோத்துங்கன் அடிமீது அறுகம் புல்லை எடுத்து வைத்து வாழ்த்தினர். ‘மனு நீதி சிறந்து விளங்குவதற்காக’ மறையவர் அவன் தலையில் முடியெடுத்துச் சூட்டினர்.

‘அறை கழல் அரசர் அப்பொழுது
அடிமிசை அறுகு எடுத்திட,
மறையவர் முடி எடுத்தனர்,
மனுநெறி தலைஎடுக்கவே. 265

அறை-ஒலி. அறுகு-அறுகம் புல்.

அறம் முளைத்தன !

முதற் குலோத்துங்கனுடைய தலையில் சூடிய, வரிசை வரிசையாக மணிகள் பலவற்றைப் பதித்த பெரிய முடியாகிய வயலின்மேல், முறைப்படி பெரியோர் சொரிந்த மங்கல நீரால், அற வழிகளாகிய விதைகள் அனைத்தும் முளைத்தன !

‘நிரை மணி பல சூயிற்றிய .

நெடு முடி மிசை, விதிப்படி

சொரி புனலிடை முளைத்தன

துறைகளின் அறம் அனைத்துமே.

266

நிரை-வரிசை. சூயிற்றிய-பதித்த. விதி-முறை. புனல்-நீர்.

புலிக்கொடி எடுத்தான் !

முதற் குலோத்துங்கன், ‘இந்த உலகம் பிறர்க்கும் உரியது’ என்னும் பொதுத்தன்மையை நீக்கித், தனக்கே உரிமையாகக் கைப்பற்றிக்கொண்டு, மேலும் மேலும் மேன்மையடையும் புலிக்கொடியை எடுத்து நிறுத்தினான். அதுமுதல், கோயில்களில் பலவகை வாத்தியங்கள் முழங்கக் கடவுளர்க்குத் திருவிழாவின் பொருட்டுக் கொடிகளும் ஏற்றப்பட்டன.

‘பொது அற உலகு கைக்கொடு,

புலி வளர் கொடி எடுத்தலும்,

அது முதல், கொடி எடுத்தன,

அமரர்தம் விழவு எடுக்கவே.

267

பொது-பொதுத் தன்மை. அற-நீங்க. கைக்கொ(ண்)டு-தனக்கே உரிமையாகக் கைப்பற்றிக்கொண்டு. அமரர்-தேவர். முழவு-வாத்தியம். ‘எடுக்க-ஒலிக்கும்படி.. கொடி எடுத்தன-கொடி. யேற்றம் (துவசாரோகணம்) செய்யப் பட்டன.

நிலவு எறித்தது! இருள் ஒளித்தது!

முதற் குலோத்துங்க சோழன் ஒலிக்கின்ற வீரக் கழலை அணிந்திருந்தான். அதனை வேற்றரசர் பலர் கூப்பிய கரத் தோடு சுற்றி வலம் வந்து வணங்கினர். இத் தகு சிறப் புடைய குலோத்துங்கனுடைய முத்து மாலைகளால் அலங்கரிக்கப்பட்ட வெண்கொற்றக் குடையின் நிலவு ஒளி விளங்கியது. அதனால் குடிமக்களின் துன்ப இருளும் மறைந்தது!

‘குவி கைகொடு அரசர் சுற்றிய

குரை கழல் அபயன் முத்து அணி

கவிகையின் நிலவு எறித்தது;

கலி எனும் இருள் ஒளித்ததே;

268

குவி கை-குவித்த லக். குரை-ஒலி. கவிகை-வெண்கொற்றக் குடை. கலி-துன்பம். ஒளித்தது-மறைந்தது.

குடை நிழலின் செயல்

இந்த உலகத்தை விளக்கும் முதற் குலோத்துங்கனுடைய ஒப்பற்ற வெண்கொற்றக் குடையின் குடிமக்களுக்கு நன்மையைத் தருகின்ற வெள்ளொளி பொருந்திய நிழலினால், மனை அனைத்தும், சிவன் வாழும் வெள்ளிமலை போல விளங்கின!

‘அான் உறையும்படி மலைகள்

அடைய விளங்கின—அனையோன்

ஒரு தனி வெண்குடை உலகில்

ஒளிகொள் நலம்தரு நிழலில்!

269

அரன்-சிவன். அடைய-அனைத்தும். அனையோன்-குலோத்துங்கள்.

புகழ் மேம்பாடு

ஒப்பற்ற கரிய கொடிய துன்ப இருளைப் போக்கி விளங்குகின்ற முதற் குலோத்துங்கனுடைய பெரிய புகழாகிய

நிலவொளியில், கடல்கள் எல்லாம் நெடுமால் தூங்கும் வண்ணம் பார்த்துடல்போல் விளங்கின.

எட்டுத் திக்குகளும் முதற் குலோத்துங்க சோழனுடைய நிழலில் சேர்ந்தன. நான்கு மறைகளும் முன்போல் நல்ல முறைமையில் திகழ்ந்தன. சேர மன்னர்கள் குலோத்துங்கனுடைய திருவடிகளில் அடைக்கலமாகச் சேர்ந்தனர். பாண்டிய மன்னர்கள் கடல் தீவுகளில் சென்று மறைந்து வாழ்ந்தனர்.

குலோத்துங்கன் தனது இரண்டு கைகளாலும் அருளோடு வாரி இறைத்த பொருளாகிய பெருமழையைப் போல, அவனுடைய நாட்டில் தீக்கடை கோலினால் உண்டாக்கப்பட்ட நெருப்பால் இயற்றப்பட்ட மந்திர வேள்விகள் பருவத் தவறாமல் மழையை உதவின.

குலோத்துங்கன் வாரி வழங்கிய பரிசில்களைக் கவிஞர்கள் சுமந்து சென்றனர். மாற்றரசர்கள் வழங்கிய பகுதிப் பொருள்களைப் பகடுகள் சுமந்து வந்தன. அவனது பாதங்கள் சிற்றரசரிடும் காணிக்கைப் பொருளைச் சுமந்தன. முதற் குலோத்துங்கனுடைய தோள்கள் உலகத்தைச் சுமந்தன.

விரித்த கூரிய நகங்களையும், நெருப்பைப் போன்ற கண்களையும் உடைய புலியினது உருவம் பொறித்த கொடியை இமயமலையில் பதிப்பதற்காகக் கரிகாற் சோழன் அடித்துத் தாழ்த்தித் திருப்பிய, செண்டு என்னும் கோலி லாவது வளைவு உண்டு! ஆனால், குலோத்துங்கனுடைய முறை வழங்கும் செங்கோலில் வளைவே இல்லை!

பெருஞ் சினத்துடன் குலோத்துங்கனோடு போர் புரிந்து அவனை வணங்காத பகை வேந்தர்களின் கால்களில் பூட்டிய தனையாகிய விலங்குகளும், செய்யுள் நூல்களில் உள்ள ஆசிரியத் தனை, வெண் தனை போன்ற தனைகளும் அல்லாமல் வேறு எந்த இடத்திலும் எந்தவிதத் தனையும் இல்லை!

மெல்லிய மயில் போன்ற சாயலையுடைய இளம்பெண்களின் சிறிய கால்களில் அணிந்துள்ள சிலம்புகள் உண்டாக்குகின்ற மாறுபட்ட இனிய ஆரவார ஒலியைத் தவிர, பகை

மையால் உண்டாகும் ஆரவார ஒலி அந்நாட்டில் ஓரிடத்திலும் இல்லை!

அரி துயிலும்படி கடல்கள்
அடை விளங்கின—கவினின்
ஒரு கரு வெம்கலி கழுவி,
உலவு பெரும் புகழ் நிலவில். 270

‘நிழலில் அடைந்தன, திசைகள்;
நெறியில் அடைந்தன, மறைகள்;
கழலில் அடைந்தனர் உதியர்;
கடலில் அடைந்தனர் செழியர். 271

‘கருணையொடும் தனது உபய
கரம் உதவும் பொருள் மழையின்,
அரணிய மந்திர அனல்கள்
அவை உதவும் பெரு மழையே. 272

பரிசில் சுமந்தன, கவிகள்;
பகடு சுமந்தன, திறைகள்;
அரசு சுமந்தன, கழல்கள்;
அவனி சுமந்தன, புயமும். 273

‘விரித்த வாள் உகிர் விழித் தழற் புலியை
மீது வைக்க இமயத்தினைத்
திரித்த கோலில் வளைவு உண்டு, நீதி புரி
செய்ய கோலில் வளைவு இல்லையே. 274

‘கதங்களில் பொருது இறைஞ்சிடா அரசர்
கால்களில் தளையும், நூல்களின்
பதங்களில் தளையும் அன்றி, வேறு ஒரு
பதங்களில் தளைகள் இல்லையே. 275

மென் கலாப மடவார்கள் சீறடி
 மிசைச் சிலம்பு ஒலி விளைப்பது ஓர்
 இன் கலாம் விளைவது அன்றி, எங்குமொர்
 இகல் கலாம் விளைவது இல்லையே.

276

அரி-திருமால். கவின்-அழகு. கலி-துன்பம். கழுவி-
 போக்கி.

நெறி-வழி; முறைமை. கழலில்-திருவடிகளில். உதியர்-
 சேரர். செழியர்-பாண்டியர்.

தனது-முதற் குலோத்துங்க சோழனது. உபய கரம்-
 இரண்டு கைகள். மழையின்-மழையைப் போல. அரணி-தீக்
 கடைகோல். அம்-சாரியை. அரணியம்-மந்திரம். அனல்-
 வேள்வித் தீ.

கவிகள்-கவிஞர்கள். பகடு-எருமைக் கடா. திறை-கப்பம்.
 அரசு-சிற்றரசர்கள். அவனி-உலகம். புயம்-தோள்.

வாள்-கூர்மை. உகிர்-நகம். தழல்-நெருப்பு. கோலில்-
 செண்டில். செய்ய கோலில்-செங்கோலில். மீது இருந்த
 என்பதும் பாடம்.

சுதம்-சினம். இறைஞ்சிடா-வணங்காத. அரசர்-பகை
 வேந்தர். தனை-விலங்கு. பதம்-சொல். பதம்-இடம்.

மென்-மெல்லிய. கலாபம்-மயில். இன் கலாம்-இனிய
 மாறுபட்ட ஒலி. இகல் கலாம்-பகைப் பூசல்.

பொழுது போக்கு

முதற் குலோத்துங்க சோழன் தான் செய்தற்குரிய
 போர் எதுவும் வாராமையால், வீரர்களுடைய மற்றோரை
 யும், சொல் வல்லமையுள்ள புலவர்களினுடைய சொற்
 போரையும், இரண்டு இறகுகளையுடைய கோழிகளின்

போரையும், வலிய மதயானைகளின் போரையும், பிற போர்களையும் கண்டு களித்துப் பொழுது போக்கியிருந்தான்.

மேலும், பல கலை நூல்களை ஆராய்ச்சி செய்தல், கலைவாணர்களின் இனிய கவிகளைக் கேட்டு மகிழ்தல், பண்ணுடைய இசைப் பாடல்களைப் பாடக் கேட்டல், காதல் மாதர் முலைகளின் இன்பத்தை நுகர்தல், மனுநீதியில் சொல்லப் பட்ட நீதிகளை நுணுகி அறிதல், மறைகளைக் கேட்டுப் பயிலுதல் ஆகிய இவற்றிலும் பொழுதை இனிது போக்கி மகிழ்ந்திருந்தான்.

வருசெரு ஒன்று இன்மையினால், மற்போரும்,
சொற்புலவோர் வாதப் போரும்,
இருசிறை வாரணப் போரும், இகல் மதவா-
ரணப் போரும் இனைய கண்டே; 277

கலையினொடும், கலைவாணர் கவியினொடும்
இசையினொடும், காதல் மாதர்
முலையினொடும், மனு நீதி முறையினொடும்,
மறையினொடும், பொழுது போக்கி. 278

வாதப் போர்-வாக்குவாதப் போர். சிறை-இறகு. வாரணம்-கோழி. இகல்-வலிமை. மதம் வாரணம்-மதம் பொழியும் யானை.

கலை-பல் கலை நூல்கள். முறை-நீதி. மறை-வேதம்.

பரிவேட்டை ஆட நினைத்தான்

ஒரு நாள், முதற் குலோத்துங்க சோழன், குளிர்ந்த சோலைகளுக்கு நீர் பாய்ந்து கலக்கும் கால்வாய்களையுடைய காவிரியாற்றங்கரையின் அருகே வேட்டையாடியிருந்தான். அப்போது அவனுக்கு ஓர் எண்ணம் தோன்றியது. உடனே அவன், அருகிருந்தவர்களிடம், 'பாலாற்றங்கரைக்கு அருகே பரிவேட்டை ஆடுவதன் பொருட்டுப் பயணம் செய்யக் கருதியிருக்கின்றோம்' என்று சொன்னான்.

காலால் தண்டலை உழக்கும் காவிரியின்
கரை மருங்கில் வேட்டை ஆடிப்,
“பாலாற்றங் கரை மருங்கு பரி வேட்டை
ஆடுதற்குப் பயணம்” என்றே,

279

காலால்-வாய்க்கால்களால். தண்டலை-சோலை. உழக்கும்-
கலக்கும். மருங்கு-பக்கம். பரிவேட்டை-குதிரைமீது சென்று
வேட்டையாடுதல்.

படை திரண்டது

‘பயணத்தை அறிவித்து முரசறைக!’ என்று முதற்
குலோத்துங்கன் ஆணையிட்டதும், உலகமெங்குமுள்ளவர்கள்
எல்லாரும் ஒரே நகரத்தில் திரண்டு சேர்ந்து புகுந்ததுபோல
அலை வீசம் கடலினது ஒலியும் அடங்கும்படி, நாலா பக்கங்
களிலிருந்தும் யானை, குதிரை, தேர், காலாள் ஆகிய நால்
வகைப் படைகளும் ஒன்றுகூடித் திரண்டெழுந்தன.

‘முரசு அறைக!’ என்று அருளுதலும், முழுதுலகும்
ஒரு நகருள் புகுந்தது ஒப்பத்,
திரைசெய் கடல்ஒலி அடங்கத், திசை நான்கின்
படை நான்கும் திரண்ட, ஆங்கே.

282

அருளுதலும்-ஆணையிட்டதும். திரை-அலை. படையொலி
மிகவே கடல் ஒலி அடங்கிற்று!

வேட்டைக்குப் புறப்பட்டான்

முதற் குலோத்துங்க சோழன் தனது இயற்கையான
உடல் அழகுக்கு மேலும், எல்லா அணிகளையும் அழகுபெற
அணிந்துகொண்டான். கணித நூலில் வல்ல அறிஞர்கள்
ஆராய்ந்தறிந்து சொல்லிய குற்றமற்ற நல்ல நாளிலே,
எவ்விதக் குற்றமும் அல்லாத நல்ல வேளையிலே, பரிவேட்டை
யாடப் பாலாற்றங்கரைக்குப் புறப்படலானான்.

அழகின்மேல் அழகு பெற, அணி அனைத்தும்
அணிந்து அருளிக், கணித நூலில்
பழகினார் தெரிந்து உரைத்த பழுது அறு நாள்,
பழுது அற்ற பொழுதத்து ஆங்கே, 281

பழுது அறுநாள்-குற்றமற்ற நல்ல நாள். பழுது அற்ற
பொழுதத்து-குற்றமற்ற நல்ல வேளையில்.

தானம் அளித்தான்

முதற் குலோத்துங்க சோழன் பரிவேட்டைக்குப் புறப்
பட்டபோது, அவனிடம் மறைவாணர் பலர் ஒன்றாக நின்று
பாவமற்ற தானங்களைப் பெற்றனர். அடைக்கலமாக
அடைந்த அரசர்கள் 'அஞ்சேல்' என்னும் அருள் தானக்
தைப் பெற்றனர். கவிவாணர்கள் தத்தமது தகுதிக்கேற்ப
முறையாக நின்று பொண்ணைத் தானமாகப் பெற்றனர்.
யானைகளும் மதநீரைத் தானமாகப் பெற்றன.

அனக தானம் மறை வாணர் பலர் நின்று பெறவே,
அபய தானம் அபயம் புத்தும் மன்னர் பெறவே,
கனக தானம் முறை நின்று கவிவாணர் பெறவே,
கரட தானம் மத வாரணமும் அன்று பெறவே. 282

அனகம்-பாவமற்றது. அபயம் - அஞ்சேல். அபயம்-
அடைக்கலம். புத்த-புகுந்த. கனகம்-பொன். கரடம்-மதநீர்
பாயும் இடம். வாரணம்-யானை.

யானைமேல் ஏறினான்

ஞாயிறு திங்களைக் குடையாகக் கவிழ்த்துப் பிடித்துக்
கொண்டு உதயகிரியிலே தோன்றினாற்போல, முதற் குலோத்
துங்க சோழன், வெற்றியுடைய வெண்கொற்றக் குடையைக்
கவிழ்த்துப் பிடித்துக்கொண்டு, மதம்பொழியும் கொடிய
யானையின் மேலே ஏறி யிருந்தான். நிலவின் பக்கங்களில்
அதன் எதிர்ஒளி சூழ்ந்திருத்தல்போல, அவனது வெண்

கொற்றக் குடையின் இரு பக்கங்களிலும் வெண்சாமரைகள் பல அசைந்தன.

மற்ற வெங் கட களிற்றின், உதயக் கிரியின்மேல்
மதி கவித்திட உதித்திடும் அருக்கன் எனவே,
கொற்ற வெண்குடை கவிப்ப, மிசைகொண்டு கவரிக்
குலம் மதிப்புடை கவித்த நிலவு ஒத்து வரவே.

கடம்-மதம். கிரி-மலை. மதி-நிலவு. அருக்கன்-ஞாயிறு. கவரி-வெண்சாமரை. குலம்-கூட்டம். புடை-பக்கம். நிலவு-நிலவின் எதிர் ஒளி. ஞாயிறு குலோத்துங்கனுக்கும், உதயகிரி யானைக்கும், திங்கள் வெண்கொற்றக் குடைக்கும், நிலவின் ஒளி வெண்சாமரைக்கும் உவமைகள் ஆகும்.

பல்லியம் முழங்கின

அப்போது, ஒப்பற்ற வலம்புரிச் சங்குகளின் ஒலியுடன் வேறு பல சங்குகளின் ஒலியும் முழங்கி ஆர்த்தன. கார்கால மேகங்கள் முழங்கி ஆர்ப்பதுபோல, பலவகை வாத்தியங் களும் ஆரவாரித்து எழுந்து முழங்கின !

ஒரு வலம்புரி தழங்கு ஒலி முழங்கி எழவே.

உடன் முழங்கு பணிலம் பல முழங்கி எழவே,
பருவம் வந்து பல கொண்டல்கள் முழங்கி எழவே,
பல விதங்களொடு பல்லியம் முழங்கி எழவே, 283

வலம்புரி-வலம்புரி என்னும் சிறந்த சங்கு. தழங்கு-ஒலிக்கும். பணிலம்-சங்கு. கொண்டல்கள்-மேகங்கள். எழவே-எழு வதைப்போல. பல்லியம்-பல வகையான இசைக் கருவிகள்.

வேறு பல ஒலிகள் எழுந்தன

பல நாட்டு அரசர்களும் முதற் குலோத்துங்கனுக்குச் சிறப்புச் செய்யக் கருதி வந்துகூடி, அவனுடைய சீரையும் வெற்றியையும் மிகுத்துக் கூறுதலால், இடைவிடாத

ஆரவார ஒலி எழுந்தது. அதனோடு கூடவே, மறையில் வல்லவர் நாள்தோறும் ஒதி வருகின்ற வேதங்களின் குற்ற மில்லாத ஒலியும் ஆர்த்தெழுந்தது. இவ்வாறு இடைவிடா மல் ஆர்த்தெழுந்த ஆரவாரத்தை, இவ்வுலகத்தவரும் விண்ணுலகத்தவரும், 'பெரிய கடலில் முழங்கி எழுகின்ற ஒலிதானோ' என்று அறியாத விதமாய் மயங்கினர்.

மன்னர் சீர் சயம் மிகுத்து இடை விடாத ஒலியும்,
மறைவலாளர் மறை நாவயின் வழாத ஒலியும்,
இன்ன மா கடல் முழங்கி எழுகின்ற ஒலி என்று,
இம்பர் உம்பர் அறியாத பரிசு எங்கும் மிகவே.

சீர்-சிறப்பு. சயம்-வெற்றி. மறைவலாளர்-மறைவில் வல்லவர். நாள் வயின்-நாள் தோறும். வழாத-குற்றமில் லாத. இன்ன-இத்தகைய. மா-பெரிய. இம்பர்-இவ்வுலகத்த வர். உம்பர்-விண்ணுலகத்தவர்.

ஏழிசைவல்லபியும் உடனிருந்தாள்

'சோழர் குலத்திற்கு மகுடம் போன்றவனான முதற் குலோத்துங்கன் வாழ்க!' என்று, அவன் ஏற்படுத்திய பண்களை இன்பக் க்டல்போல் பாடத் தகுந்த இசை மாதும், ஏழு தீவுகளிலுள்ளவர்களையும் ஏழு வகையாக இசையால் வளர்க்கத்தக்க காதற் கிழத்தியும் ஆன ஏழிசைவல்லபி, அவனை விட்டுத் தனித்திருத்தல் அரிய செயல் என்று கருதி, அவன் ஏறியிருந்த யானையின்மேல் அவனை விட்டு நீங்காமல் அவனோடு அமர்ந்து வந்தாள்.

'வாழி சோழ குலசேகரன் வகுத்த இசையின்
மதுர வாரி எனலாகும் இசை மாது அரிது என,
எழு பார் உலகொடு ஏழ் இசை வளர்க்க உரியாள்
யானை மீது பிரியாது உடன் இருந்து வரவே. 285

சேகரன்-மகுடம் போன்றவன்; குலோத்துங்கன். மது ரம்-இனிமை. வாரி-கடல். இசை மாது-ஏழிசை வல்லபி.

ஏழிசை வல்லபி, முதற் குலோத்துங்கனின் காதற் கிழத்தி ஆவாள்.

தியாகவல்லியும் சென்னுள

குலோத்துங்கனுடைய ஆணையோடு தன் ஆணையையும் செலுத்தும் உரிமையுடையவளும், நிறை செல்வியும், பட்டத் தரசியும் ஆன தியாகவல்லி தனியே அவன் அருகே பெண் யானையின்மேல் ஏறி வந்தாள். நிலமானும் அரசர்தம் மனைவியர் பொன் மாலை, மலர் மாலை ஆகியவற்றை அவளுக்குத் திருத்தி அணிவித்துக்கொண்டு அவளைச் சுற்றிச் சூழ்ந்து வந்தனர்.

பொன்னின் மாலை மலர் மாலை பணி மாறி, உடனே புவனி காவலர்கள் தேவியர்கள் சூழ் பிடி வரச், சென்னி ஆணையுடன் ஆணையை நடத்தும் உரிமைத் தியாகவல்லி நிறை செல்வி உடன் மல்கி வரவே,

பணி மாறி-அணிவிக்கும் தொழிலைச் செய்துகொண்டு. பிடி-பெண் யானை. சென்னி-சோழன்; குலோத்துங்கன். ஆணையை-தியாகவல்லி தன் ஆணையையும். உடன்-குலோத்துங்கனுக்குப் பக்கத்திலேயே. மல்கி-நெருங்கி. குலோத்துங்கனின் முதல் பட்டத்தரசி மதுராந்தகி என்பவள் ஆவாள். அவளைப் பற்றி இந்நூலில் யாண்டும் எதுவும் கூறப் பெறவில்லை. ஆதலால், அவள் கலிங்கப் போர்க்கு முன்பே இயற்கை எய்தியிருக்க வேண்டும். தியாகவல்லி இரண்டாவது பட்டத்தரசியாவாள். ஏழிசை வல்லபி காதற் கிழத்தி; வரிசை முறையில் மூன்றாவது மனைவி ஆவாள்.

மகளிரும் மன்னரும் சூழ வருதல்

முதற் குலோத்துங்க சோழன் தன் மனைவியர் ஏழிசை வல்லபி, தியாகவல்லி ஆகியவருடன் வந்தபொழுது இளவரசியரும் அரசர்களும் சூழ வந்தனர்; இளம் பெண்கள் யானை மீது ஏறி வந்தனர். மன்னர்கள் அழகிய குடைகளைக் கவித்

துக்கொண்டு வந்தனர். இக்காட்சி, பெண் யானைகளின் மேல் ஏறிவருகின்ற பல பெண் யானைகளின் கூட்டங்கள் போலவும், நீதி செலுத்தும் மகுடம் தரித்த அரசர்களின் மகுடத்தின்மேல் வேறொரு மகுடம் தரித்து வருவது போலவும் இருந்தது.

பிடியின்மேல் வரு பிடிக்குலம் அனேகம் எனவே,
பெய் வளைக் கை மடமாதர் பிடியீது வரவே;
முடியின்மேல் முடி நிரைத்து வருகின்றது எனவே,
முறை செய் மன்னவர்கள் பொற்குடை கவித்து
வரவே. 288

பிடி-பெண் யானை. குலம்-கூட்டம். வளை பெய் கை என இயைக்க. மட மாதர்-இளம் பெண்கள்; அரசர்களின் பரிவார மகளிர். முடி-மகுடம். பொன் குடை-பொன்னால் ஆகிய குடை.

அரசரோடு வீரர் சூழ்ந்து வரல்

ஆண் யானைகளின்மேல் ஏறிவருகின்ற பல ஆண்யானை களைப் போல, பகைவரைக் கொல்லும் ஆண் யானைகளின் மேல் ஏறிக்கொண்டு பல அரசர்கள் வந்தனர். படைகளின் மேல் வேறு ஒரு படை ஏறி வருவதுபோல, குற்றமற்ற பலவகைப் படைக்கலங்கள் எல்லாம் ஒளியை வீசித் திகழும் படியாக, வீரர்கள் தங்கள் கைகளில் பிடித்து வந்தனர்.

யானை மீது வரும் யானையும் அநேகம் எனவே,
அடு களிற்றின் மிசைகொண்டு அரசு அநேகம்
வரவே;

சேனை மீதும் ஒரு சேனை வருகின்றது எனவே,
தெளி படைக் கலன்எலாம் ஒளி படைத்து வரவே.

அடு களிறு-கொல்லும் ஆண் யானை. மிசை-மேலிடத்தில். சேனை-படை. தெளி-குற்றமற்ற. நிலா ஒளி-நிலவைப் போன்ற ஒளி.

முரசொலியும் கொடி நிரலும்

மேகங்களின்மேல் வேறு பல மேகங்கள் பேரொலி செய்து கொண்டு வருவது போல, வலிய யானைகளின்மேல் முரசங்கள் ஒலி முழங்கி வந்தன. துகில் கொடிகளின்மேல் துகில் கொடிக் கூட்டங்கள் வருவது போல, பெரிய நீண்ட கொடிகளின்மேல் மேகங்கள் தொடர்ந்து வந்தன.

முகிலின்மேல் முகில் முழங்கி வருகின்றது எனவே,
மூரி யானைகளின்மேல் முரசு அதிர்ந்து வரவே;
துகிலின்மேல் வரு துகிற்குலமும் ஒக்கும் எனவே,
தோகை நீள் கொடிகள்மேல் முகில் தொடங்கி
வரவே. 290

முகில்-மேகம். மூரி-வலிய. குலம்-கூட்டம்.

புழுதி எழுந்தது

தேர்களின்மேல் ஏறிவருகின்ற பல தேர்கள் போல, செம்பொன்னால் ஆகிய மேகலை என்னும் அணியை அணிந்த நிதம்பங்களையுடைய பெண்கள் வரிசை வரிசையாகத் தேர்களில் வந்தனர். 'உலகத்தின் மேலும் வேறு ஓர் உலகம் உண்டு' என்று கண்டோர் சொல்லும் வண்ணம் புழுதிக் கூட்டம் மேலே எழுந்து வானத்தின் நடுவில் போர்த்து வந்தது.

தேரின்மீது வரு தேர்களும் அநேகம் எனவே,
செம் பொன் மேகலை நிதம்ப நிரை தேரின் வரவே;
'பாரின் மீதும் ஒரு பார் உளது போலும்' எனவே,
படல தூளியும் எழுந்து இடையின் மூடி வரவே;
நிரை-வரிசை. பார்-உலகம். படலம்-கூட்டம். இடையின்-வானத்தின் நடுவில்.

படை செல்லும் காட்சி

ஆண் யானைகளின் மேலும், இளம் பெண் யானைகளின் மேலும் அலை வீசும் கடலுக்கு இணையான படைகள்

இடையில் இடமின்றி வரிசையாகச் செல்லும் காட்சி, முதற் குலோத்துங்கன் இராமனாகப் பிறந்தபோது அல்லாமல், இந்தப் பிறவியிலும் பெரிய கடலில் அணைகட்டுதலைப் போன்று இருந்தது.

யானைமேல் இளம்பிடியின்மேல் நிரைத்து,

இடையறுது போம் எறி கடற்கு இணை

சேனை, மாகடற் கு அபயன் இம் முறைச்

சேது பந்தனம் செய்தது ஒக்கவே;

292

பிடி-பெண் யானை. நிரைத்து-வரிசையாக. இடையறுது-இடையிடு இன்றி. எறி-அலை வீசுகின்ற. இணை-ஒப்பான. ஒக்க-ஒப்பாக. 'இளையறுத பொன் இலகடங்கள் அச்சேனை' எனவும் பாடம்.

பல்லக்கும் முத்துக் குடையும்

யமுனை ஆற்றின் நீர் கருமை நிறத்துடன் பெருகி வருவதைப் போல, உயர்ந்த நிலமணிகள் பதிக்கப்பெற்ற பல்லக்குகளின் கூட்டங்கள் வந்தன. கங்கையாற்றின் வெண்மையான நீரைப் போல, உயர்ந்த முத்துக்கள் பதிக்கப்பெற்ற குடைகளின் கூட்டங்கள் வந்தன. 'பல்லக்கு யமுனையாற்றைப் போலவும், குடைகள் கங்கையாற்றைப் போலவும் பெருகி வருவதைப் பாருங்கள்' என்று கண்டோர் கூறினர்.

"நீல மா மணிச் சிவிகை வெள்ளமும்,

நித்திலக் குலக் கவிகை வெள்ளமும்,

காலினால் வரும் யமுனை வெள்ளமும்,

கங்கை வெள்ளமும் காண்மின்" என்னவே. 293

மா-உயர்ந்த. சிவிகை-குடை. வெள்ளம்-கூட்டம். நித்திலம்-முத்து. குலக் கவிகை-குடைக் கூட்டம். காண்மின்-பாருங்கள். காலால் வரும்-காலால் நடந்து வரும்.

புலிக்கொடிச் சிறப்பு

கெண்டை மீன், பாம்பு, கருடன், யானை, பன்றி, சிங்கம், சிறந்த கலப்பை, கோழி, வில் ஆகிய சின்னங்கள் பொறித்த ஆயிரக் கணக்கான கொடிகள் அசையவும், முதல் குலோத் துங்கனுடைய கொடிய புலிக்கொடி, ஏனைய கொடிகள் எல்லாவற்றினும் மேலாகச் சிறந்து விளங்கிற்று.

கெண்டை, மாசணம், உவணம், வாரணம்,
கேழல், ஆளி, மா மேழி, கோழி, வில்,
கொண்ட ஆயிரம் கொடி நுடங்கவே,
குமுறு வெம் புலிக் கொடி இலங்கவே. 294

மாசணம்-பாம்பு. உவணம்-கருடன். வாரணம்-யானை. கேழல்-பன்றி. ஆளி-சிங்கம். மா மேழி-சிறந்த கலப்பை. நுடங்க-அசைய. குமுறு-முழங்கும். இலங்க-விளங்க. புலிக் கொடி குலாவவே எனவும் பாடம்.

மகளிர் கூட்டம்

முதற் குலோத்துங்கன் செல்லும் வழியில் பெண்கள் கூடினர். புன்கிரிப்போடு காணப்பட்ட அந்தப் பெண்களின் கூட்டம் தொடை, கழுத்து, புடைத்துத் திரண்டு முன் எழுந்து தோன்றும் முலைகள், கண்கள், பாரொளி பொருந்திய முகங்கள், பூசுக்குடிய கூந்தல்கள், கண்களுக்கு இனிய நடைகள், செவிக்கினிய சொற்கள் என்று சொல்லப்பட்ட இவை எல்லாவற்றினும் தமக்குத் தாமே ஒப்பு என்று சொல்லும்படியாக விளங்கிற்று.

தொடைகள், கந்தரம், புடைகொள் கொங்கை, கண்,
சோதி வாள் முகம், கோதை ஒத். மென்
நடைகள், மென்சொல் என்று அடைப ஒப்பிலா
நகை மணிக் கொடித் தொகை பாக்கவே. 295

கந்தரம்-கழுத்து. புடை-புடைத்தல்; முன் எழுந்து தோன்றுதல். சோதி வாள்-பெரிய ஒளி. கோதை-மாலை.

ஓதி-கூந்தல். அடைய-முற்றும். மென் நடைகள்-இனிய நடைகள். அடைய-முற்றிலும். நகை-புன்சிரிப்பு. மணி-அழகிய. கொடி-பூங்கொடி போன்ற பெண்கள். தொகை-கூட்டம். பரக்க-பரவ. புடைகொள் கொங்கைகள் எனவும் பாடம்.

மகளிர் தோற்றம்

முதற் குலோத்துங்கனைக் காணவந்த மகளிரிடத்தில் சோழ நாட்டிலுள்ள வளப்பமான பொருள்கள் எல்லாம் விளங்கின. பெண்களின் தொடைகள் மென்மையான வாழைபோன்று எல்லா இடங்களிலும் காணப்பட்டன. அவர்கள் கழுத்துக்கள் குளிர்ச்சி பொருந்திய பாக்கு மரம் போல எங்கும் தோன்றின. பூரிக்கும் கொங்கைகள் இளநீர் போன்று எங்கும் நிறைந்தன. மூக்குகள் பசுமையான குமிழம் பூக்கள் போன்று இருந்தன. உதடுகள் செவ்வரம்பல் மலர்களைப் போன்று எங்கும் விளங்கின. கண்கள் சிவந்த கெண்டை மீன்கள் போலக் காணப்பட்டன.

முதல் குலோத்துங்கனுக்கு எதிரில் நின்ற பெண்களின் வயிற்று மடிப்புக்கள் ஆறுகளில் அசைகின்ற ஆலைகளைப் போன்று இருந்தன. அவர்களின் நடைகள் அன்னங்களின் நடையினைப் போன்று காணப்பட்டன. இனிய சொற்கள் கரும்பு ஆலைகளில் மணம் வீசுகின்ற வெள்ளப் பாலை ஒத்திருந்தன. இவ்வாறு முதல்களைப் பெற்றிருந்தலால் அம்மகளிரைக் கண்டோர், 'குலோத்துங்கன் வேறொரு சோழநாட்டையும் ஏற்படுத்தி, வளஞ் செய்ததனை ஒத்திருக்கும்' என்று பேசினர்.

எங்கும் உள, மென்கதவி! எங்கும் உள,

தண் முகம்! எங்கும் உள, பொங்கும் இளநீர்!

எங்கும் உள, பைங் குமிழ்கள்! எங்கும் உள,

செங்குமுதம்! எங்கும் உள, செங் கயல்களே!

ஆறு அலை தரங்கம் உள, அன்னம் நடை
தாமும் உள, ஆலை கமழ் பாகும் உளவாய்
வேறும் ஒரு பொன்னி வளநாடு செய்துங்கன் முன்
விதித்ததுவும் ஒக்கும் எனவே; 297

மென் கதலி-மென்மையான வாழை. தண் கமுகம்-
குளிர்ச்சி பொருந்திய பாக்குமரம். பொங்கும்-பூரிக்கும்.
பைங்குமிழ்-பசுமையாகிய குமிழும் பூ. செங்குமுதம்-செல்
வல்லி. கயல்-மீன். கதலி தொடைக்கும், கமுகு கழுத்துக்கும்
இளநீர் முலைக்கும், குமிழும்பூ மூக்குக்கும், குமுதம் வாயிதழ்
களுக்கும், கயல் கண்களுக்கும் உவமைகள் ஆகும்.

அலை-அசைகின்ற. தரங்கம்-அலை. ஆலை-சுரும்பு ஆலை.
கமழ்-மணக்கும். பாகு-வெல்லப்பாகு. பொன்னி-காவிரி.
சயதுங்கன்-முதற் குலோத்துங்கன். விதித்ததுவும்-ஏற்
படுத்தியதும்.

மலைக் காட்சி

முதற் குலோத்துங்கன் எல்லா இடங்களிலும் யானை
களின் வரிசைகளை வெற்றி கொண்டான். அவன் செல்லும்
வழிகளில் உள்ள மலைகளின் காட்சி வெற்றிவேலைப் பிடித்த
முதற் குலோத்துங்கனுடைய கருணையைப் பெற்று நல்
வாழ்வு வாழ, தஞ்சம் புகுந்த சேர மன்னரோடு சேர்ந்து
மலைநாடு முழுவதும் வந்ததுபோலக் காணப்பட்டன.

அந்த மலைபோன்ற யானைக் கூட்டங்கள் துருக்கைகளின்
நுனியிலுள்ள உறுப்பிலிருந்து சொரியும் நீர்த்துளிகள், முதற்
குலோத்துங்கனுக்கு அஞ்சித் தோற்று ஒடும் டாண்டியரால்
விடப்பட்டுவிட்ட தென்திசைக்கண் இருந்த முத்துக்களை
அள்ளிக்கொண்டு ஒப்பற்ற தென்றல்காற்று வீசி வருவது
போன்று இருந்தது.

வேழம் நிறை என்ற மலை எங்கும் மிடைகின்ற அயில்
வென்றி அபயன் தன் அருளால்

வாழ அபயம் புகுது சேரனோடு கூடி மலை

நாடு அடைய வந்தது எனவே;

298

அக் கிரி குலங்கள் விடும் அங்குலியின் நுண் திவலை,
அச் செழியர் அஞ்சி விடும் அத்
திக்கில் உள நித்திலம் முகந்து கொடு வீசி ஒரு
தென்றல் வருகின்றது எனவே; 299

வேழம்-யானை. நிரை-வரிசை. மிடைகின்ற-நெருங்கிச்
செல்கின்ற. அயில்-வேல். அபயன்-சொழன்; குலோத்
துங்கன். அபயம்-அடைக்கலம். புகுது-புகுந்த. கூட-சேர.
அடைய-முழுவதும். கிரி குலங்கள்-மலைபோன்ற யானைக்
கூட்டங்கள். அங்குலி-துகிக்கை. நுண்-சிறிய. திவலை-நீர்த்
துளி. செழியர்-பாண்டியர். நித்திலம்-முத்து. முகந்து-
அள்ளி. ஒரு-ஒப்பற்ற. என்-என்று சொல்லும்படியாக.

தில்லைக் கூத்தனை வணங்கினான்

இத்தகைய ஆடம்பரங்களோடு புறப்பட்ட முதற்
குலோத்துங்கன் தெற்கிலுள்ள காவிரியாற்றை விட்டு,
வடக்கிலுள்ள பாலாற்றை நோக்கிச் சென்றான்; வழியில்
மூன்று கண்களையும் கயிலை மலையையும் உடையவரான
பொன்னம்பலத்தில் நடம்புரியும் தில்லைக்கூத்தனை வழிபட்டு,
அவனது திருவருளைப் பெற்று, விடையும் பெற்றான். பின்னர்,
அங்கிருந்து புறப்பட்டுத் திருவதிகை என்னும் சிறந்த
நகரில் சிலநாள் தன் படைகளோடும் தங்கினான்.

'தென் திசையில் நின்று வட திக்கின் முகம் வைத்தருளி,
முக்கண் உடை வெள்ளி மலையேன்,
மன்றில் நடமாடி, அருள் கொண்டு விடை கொண்டு,
அதிகை மாநகருள் விட்டருளியே. 300

முகம் வைத்து அருளி-புறப்பட்டுச் சென்று. மன்றில்-
பொன்னம்பலத்தில். ஆடி-ஆடுபவன்; சிவன். அதிகை-
திருவதிகை. மா-சிறந்த. விட்டு அருளி-படையினை விட்டுத்
தங்கியருளி.

காஞ்சியை அடைந்தான்

முதற் குலோத்துங்க சோழன் நெடுவந்தை என்னும் சிறந்த நகரத்திலிருந்து புறப்பட்டான். நடுவே சில இடங்களில் தங்கினான்; அங்கங்கே சில வேடிக்கைகளைக் கண்டும் வேட்டையாடியும் பொழுது போக்கினான்; வட்டமான முழுநிலவைப் போன்ற குடையை உடைய சிற்றரசர் பலர் தன்னை எதிர்கொண்டு வணங்கும்படி, பலவகை வளப்பங்கள் பொருந்திய காஞ்சிபுரத்தை அடைந்தான்.

விட்ட அதிகைப் பதியில் நின்று பயணம்,

பயணம் விட்டு, வினையாடி அபயன்

விட்ட மீதியொத்த குடை மன்னர் தொழ,

நண்ணினன் வளங் கெழுவு கச்சி நகரே. 301

பயணம்-புறப்பட்டு. பயணம் விட்டு-தங்கி. வினையாடி-வேட்டையாடி. தொழ-வணங்க. மன்னர்-சிற்றரசர். நண்ணினன்-சேர்ந்தான். வளம்-செழுமை. கெழுவு-பொருந்திய. கச்சிநகர்-காஞ்சிபுரம்.

கலிங்கப் பேய் ஓடி வந்தது

இவ்வாறு குலோத்துங்கன் வரலாற்றைக் காளி சொல்லிக் கொண்டிருந்தான். அவள் சொல்லி முடிப்பதற்கு முன்னதாகவே, கலிங்கப் போரைக் கண்ட ஒரு பேயானது அதன் கால்கள் பிடரியில் படும்படியாக விரைந்து ஓடிவந்தது. அந்தப் பேய்க்கு உண்டான மகிழ்ச்சியானது அதை முன்னே தள்ளிக்கொண்டு வரப், பேய் தேவியிடம் ஓடி வந்தது.

என்னும் இதன் மென் மொழி எடுத்து இறைவி

சொல்லுவதன் முன்னம், இகல் கண்டது ஒருபேய்,
தன்னுடைய கால் தனது பின் பட,

மனத்து உவகை தள்ளி வர, ஓடி வரவே. 302

இதன் நன்மொழி-மிகவும் இனிய வரலாறு. இகல்-கலிங்கப் போர். உவகை-மகிழ்ச்சி.

கலிங்கப் பேயின் மொழிகள்

இவ்வாறு ஓடிவந்த கலிங்கப் பேய், காளியிடம், 'பசியால் மெலிந்து வருந்தும் பேய்களே, கலிங்கப் போர்க்களத்தை அடைவீராக! எங்கும் கலிங்க வீரர்களின் இரத்தம்; இரத்தம்! இளைத்த உங்கள் உடம்புகளைப் பெருக்கச் செய்யுங்கள்; பெருக்கச் செய்யுங்கள்!'

'பசியினால் காய்ந்த உங்கள் வயிறுகள் குளிரும்படியாக மகிழ்ச்சி அடைந்து கலிங்கரின் இரத்தத்தைக் குடியுங்கள்! குடியுங்கள்! பேய்க் கூட்டங்களே, உடனே புறப்படுவீராக! புறப்படுவீராக!'

'உணவு நிகடத்தும் உண்ணுகற்கு விரையாமல் பசியோடு வாடும் பாவிகளே! நீங்கள் இந்தப் பாலைவனத்தில் என்ன காரியத்தைச் சாதிப்பதன் பொருட்டு இருக்கின்றீர்கள்? நான் இங்கே வருவதற்கு முன்னரே வலிய சிறகுகளை உடைய கழுஞ்சுளும் பருந்துகளும் அங்கே இருந்து, இறந்து போன கலிங்க வீரர்களின் நிணங்களைத் தின்று வயிறு வெடித்துப்போய் விட்டன. இவியும் காலம் தாழ்ப்பதால் பயனில்லை!'

'கலிங்க நாட்டில் மடிந்து கிடக்கும் யானைகள், குதிரைகள், ஆகிய பிணங்களைப் புசிக்க நம்முடைய வயிறுகளோ பற்று! நம் வாய்களும் போதா! பழமையான பற்களோ என்றால், அவற்றைக் கடித்து மென்று விழுங்கப் போத மாட்டா! என்றாலும், நாம் அவ்விடத்திற்கு விரைந்து போவோம்!'

'அங்கே—கலிங்க நாட்டுப் போர்க்களத்திலே—தலைகள் மலைகள் போலக் கிடக்கின்றன. இரத்த வெள்ளம் அலைகளால் அலையும் கடலைப் போன்று உள்ளது. ஆதலால், தலைகளைப் புசிக்கவும், இரத்தத்தைக் குடிக்கவும் இப்போது உங்களுக்கு பசி போதாது. நான்முகளை வரம் வேண்டி இப்போது இருக்கும் பசியைவிட மிகுதியான பசியை நீங்கள் பெற வேண்டும்' என்று கூறிற்று.

கலிங்கர் குருதி, குருதி!

கலிங்கம் அடைய, அடைய!

மெலிந்த உடல்கள் தடிமின்!

மெலிந்த உடல்கள் தடிமின்!

303

உணங்கல் வயிறு குளிர,

உவந்து பருக, பருக!

கணங்கள், எழுக, எழுக!

கணங்கள், எழுக, எழுக!

304

என் செயப், பாவிகாள், 'இங்கு

இருப்பது? அங்கு இதற்கு முன்னை

வன் சிறைக் கழுகும் பாறும்

வயிறுகள் பீறிப் போன.

305

வயிறுகள் என்னில், போதா,

வாய்களோ போதா, பண்டை

வயிறுகள் என்னில், போதா;

என்னினும், ஈண்டப் போதாம்!

306

சிரமலை விழுங்கச், செந்நீர்த்

திரைக்கடல் பருகல் ஆகப்,

பிரமனை வேண்டிப், பின்னும்

பெரும் பசி பெறவும் வேண்டும்!

307

குருதி-இரத்தம். அடைய-அடைவீராக! மெலிந்த-
இளைத்த. தடிமின்-பருக்கச் செய்யுங்கள்.

உணங்கல்-காய்தல். உவந்து-மகிழ்ந்து. கணங்கள்-பேய்க்
கூட்டங்கள். எழுக-புறப்படுங்கள்.

என்செய-என்ன காரியங்கள் செய்ய. பாவிகாள்-பாவி
களே. இங்கு-இந்த வறண்ட பாலை நிலத்தில், அங்கு-கலிங்கப்

போர்க் களத்தில். பீறி-பருந்து. பாழி-கிழித்து. போன-போயின.

எயிறுகள்-பற்கள். ஈண்ட-விரைய. போதும்-போவோம்.

சிரம் மலை-தலையாகிய மலைகள். செந்நீர்-இரத்தம். பருகல் ஆக-குடிக்கவும். பிரமன்-நான்முகன். பின்னும்-மேலும்.

பேய்களின் பேரீன்பம்

கலிங்கப்பேய் கூறியவற்றை எல்லாம் கேட்டுக்கொண்டிருந்த பேய்கள், இரைச்சியை உடைய பிணங்களைத் தின்றவைபோல, மகிழ்ச்சியால் உடல் பூரித்தன! களிப்பினால் நகைத்தன! ஒன்றன்மேல் ஒன்று விழுந்தன!

உணவு கிடைக்கும்படியான மகிழ்வுச் செய்தியைத் தெரிவித்த கலிங்கப்பேயிடம் மற்றப் பேய்கள் ஓடி அதன் வாயை முத்தமிட்டன! “இதற்குமுன் உணவு இல்லாமல், ‘நாம் எல்லாரும் இனி இறந்துபோக வேண்டியதுதான்’ என்று கூறிய பேய்களின் பற்களை உடையுங்கள்” என்று கூறின!

உணவு கிட்டிவிட்டது என்ற மகிழ்ச்சியால், சிலபேய்கள் தம் கையில் இருக்கும் பிள்ளைகள் கீழே விழுந்து விடும்படியாகப் பெரிய துணங்கை என்னும் கூத்தை ஆடிக் கைகளைக் கொட்டின! பிறகு, வள்ளைப் பாட்டைப் பாடியும் ஓடியும் மற்றப் பேய்களைத் தம்மோடு விளையாட வருமாறு கூப்பிட்டன!

எல்லாப் பேய்களும் சேர்ந்து, ‘முதற் குலோத்துங்கனின் வரலாறு இது’ என்று முன்பு கூறிய, அரையிலே பட்டியை அணிந்துள்ள காளிதேவியை, ‘வாழ்க! வாழ்க!’ என்று வாழ்த்தின! அதன் பிறகு, பின் விளையை முன்னமே தாம் கண்ட நல்ல கனவினால் கூறிய கணிதப் பேய்களைக் கழுத்தில் கட்டிக்கொண்டு மகிழ்ச்சிப் பெருக்கினால் துள்ளி விளையாடின!

என்ற ஓசை தம்செவிக்கு
 இசைத்தலும், தசைப் பிணம்
 தின்றபோல் பருத்து, மெய்
 சிரித்து மேல் விழுந்துமே. 308

ஓகை சொன்ன பேயின் வாயை
 ஓடி முத்தம் இட்டுமே;
 சாகை சொன்ன பேய்களைத்
 தகர்க்க பற்கள்! என்னுமே. 309

பிள்ளை வீழ வீழவும்
 பெருந் துணங்கை கொட்டுமே;
 வள்ளை பாடி, ஆடி ஓடி
 'வா!' என அழைக்குமே! 310

'எனா உரைத்த தேவி வாழி!
 வாழி!' என்று வாழ்த்தியே,
 கனா உரைத்த பேயினைக்
 கழுத்தினிற் கொடு ஆடுமே. 311

செவி-காது. இசைத்தல்-சொல்லுதல்; படுதல். தசை-
 இறைச்சி. மெய்-உடல். மெய் பருத்து எனக் கூட்டுக.

ஓகை-உவகை; மகிழ்ச்சி. சாகை-பசி மிகுதியால் சாதல்.
 தகர்க்க-உடைப்பீராக.

பிள்ளை-ஒக்கலில் கைசேர்த்து இடுக்கியுள்ள பேயின்
 பிள்ளைகள். வீழ வீழவும்-விழுந்து விடும்படி. துணங்கை-
 இரண்டு கைகளை மடக்கியடிக்கும் ஒருவகைக் கூத்து; பேய்க்
 கூத்து. வள்ளை-உலக்கைப் பாட்டு. வா எனா-வருக என்று.
 அழைக்கும்-பிற பேய்களை விளையாட அழைக்கும்.

எனா-என்று. மனா எனவும் பாடம். தேவி-காளி. கனா-
 கனவு. கொடு-கட்டிக் கொண்டு.

காளி போர்நிலை கேட்டல்

காளி தேவியானவள் அப்படிச் கூத்தாடிய பேய்களின் களிப்பினால் உண்டான மயக்கத்தைப் போக்கினாள். பகைவரைக் கொல்லும் போர்க்களத்தின் செய்தியை நேரில் கண்டு அங்கிருந்து ஓடி வந்த பேயை அழைத்தாள்; 'போர்க்களத்தில் நடந்ததை, நடந்தபடி-கூடுதல் குறைதல் இன்றித் தெரிவிப்பாயாக!' எனக் கேட்டாள். அதன் பிறகு அப்பேய் அங்கு நடந்ததைக் காளி தேவிக்குக் கூறத் தொடங்கிற்று.

ஆடி வரு பேய்களின் அலைந்தலை தவிர்த்து,
அடு பறந்தலை அறிந்து, அதனின் நின்று
ஓடிவரு பேயை, 'இகல் உள்ளபடி சொல்க!'
என உரைத்தனள், உரைத்தருளவே— 312

அலந்தலை-மயக்கத்தை. தவிர்த்து-போக்கி. அடு-கொல்லும். பறந்தலை-போர்க்களம். இகல்-போர். உரைத்தருள-கேட்ட அளவில்.

11. காளிக்குக் கூளி கூறியது

[கலிங்க நாட்டிலிருந்து வந்த பேய் காளி தேவிக்குக் கூறிய போரின் வெம்மையான தன்மைகள் பலவும் இப்பகுதியில் கூறப்படுகிறது.]

நாவாயிரம்! நாளாயிரம்!

‘தேவி! கலிங்கப் போரில் வீரர்கள் பலர் இறந்து ஒழிந்தனர். ஆயிரம் யானைகளும் அழிந்தன. அந்தக் களத்தில் நிகழ்ந்த போரைச் சொல்ல விரும்புவருக்கு ஒரு நாக்குப் போதாது; ஆயிரம் நாக்குகளாவது வேண்டும்! கேட்க விரும்புகின்றவர்களுக்கு ஒரு நாள் போதாது; ஆயிரம் நாட்களாவது வேண்டும்’ என்று கலிங்கப் பேய் கூறிற்று.

மா ஆயிரமும் படக், கலிங்கர்

மடிந்த களப்போர் உரைப்போர்க்கு

நா ஆயிரமும், கேட்போர்க்கு

நாள் ஆயிரமும், வேண்டுமால்!

313

மா-யானை. பட-அழிய. மடிந்த-இறந்த.

சிறியேன் விண்ணப்பம்!

‘கலிங்கப் போரைப் பற்றி ஒரு வாயால் சொல்ல ஒருவராலும் முடியாது. எனினும், அப் போரின் நிகழ்ச்சியை அறிவில் சிறியவனாகிய யான் சொல்கிறேன். தேவியே, சிறிது கருணை செய்து கேட்டருள்க!’ என்று கலிங்கப் பேய் தேவியிடம் வேண்டிக்கொண்டது.

ஒருவர்க்கு ஒருவாய் கொண்டு உரைக்க

ஒண்ணு தேனும், உண்டாகும்

செருவைச் சிறியேன் விண்ணப்பம்

செய்யச், சிறிது கேட்டருளே!

314

ஒண்ணுது-முடியாது. ஏனும்-என்றாலும். செரு-போர்.

காஞ்சனம் பொழி காஞ்சி

முதற் குலோத்துங்க சோழன் எல்லா உலகங்களையும் தனக்கே உரிமையாகக் கொண்டிருந்தவன். மேலும் அவன் இரப்பவர்க்கு ஈயும் குணமுடையவனாகவும் விளங்கினான். அவனுடைய கை தாமரை மலர் போன்றது. அவனது கை வண்மைக்கு ஒப்பு என்று சொல்லும்படியாக, ஒரே காலத்தில், காஞ்சிமா நகரில் மேகங்கள் எல்லாம் வானில் திரண்டு எழுந்து, ஏழரை நாழிகை நேரம் பொன் மழையாகப் பொழிந்தன.

பார் எலாம் உடையான் அபயன் கொடைப்
பங்கயக் கரம் ஒப்பு எனப், பண்டொர் நாள்,
கார் எலாம் எழுந்து ஏழரை நாழிகைக்
காஞ்சனம் பொழி காஞ்சி அதன்கணே, 315

பார் - உலகம். அபயன் - குலோத்துங்கன். பங்கயம் - தாமரை. கரம்-கை. கார்-மேகம். ஏழரை நாழிகை - மூன்று மணி நேரம். காஞ்சனம்-பொன்.

சித்திர மண்டபத்தில்!

மேருமலை பொன்னுல் அமைந்து வான் அளாவ உயர்ந்தது. அதுபோல், குலோத்துங்கனுக்கென்று காஞ்சி நகரில் பொன்னுல் கட்டிய அரண்மனையும் மிகவும் உயர்ந்திருந்தது. மேருமலையும், பொன் மாளிகையும் ஒன்றுபோலத் தோன்றியதால், மேருமலையை வழக்கமாக வலம்வரும் கதிர்கோயுடைய ஞாயிறு, மலைக்கும் மாளிகைக்கும் இடையே வேறு பாடு தெரியாமல், ஐயமுறுவான்! அந்த அரண்மனையின் தென்மேற்குத் திசையில் அழகு மிக்க சித்திர மண்டபம் ஒன்று இருந்தது. அதன்பால்—

‘அம்பொன் மேரு அதுகொல்! இதுகொல்!’ என்று
ஆயிரம் கதிர் வெய்யவன் ஐயுறும்

செம்பொன் மாளிகைத், தென் குட திக்கினில்,
செய்த சித்திர மண்டபம் தன்னிலே, 316

வெய்யவன்-ஞாயிறு. மாளிகை-அரண்மனை. குடக்கு-
மேற்கு.

நித்திலப் பந்தரின் கீழ்

வானம் போன்று உயர்ந்த பந்தரிலே, நட்சத்திரங்கள்
நெருங்கி விளங்குவது போல் முத்துக்கள் பதிக்கப்பட்டிருந்
தன. அவற்றிடையே விளங்கும் முழு நிலவுக்கு ஒப்பாகும்
என்று சொல்லும்படியாக விளங்கிய வெண்கொற்றக் குடை
நிழல் செய்து கொண்டிருந்தது.

மொய்த்து இலங்கிய தாரகை வானின் நீள்
முகட்டு எழுந்த முழு மதிக்கு ஒப்பு என

நெய்த்து இலங்கிய நித்திலப் பந்தரின்
நின்று வெண்குடை ஒன்று நிழற்றவே, 317

மொய்த்து-நெருங்கி. இலங்கிய-விளங்கிய. தாரகை-
நட்சத்திரம். முகடு-உச்சி. மதி-நிலவு. நெய்த்து-நெய்ப்
பசை உடையதாய். நித்திலம்-முத்து. நிழற்ற-நிழலைத்தர.

குடையும் சாமரையும்

குலோத்துங்கன் சித்திர மண்டபத்தில் திருமலைப்
போன்று இருந்தான். நிலவைப் போன்ற வெண்குடை மேலே
கவிந்துகொண்டு இருந்தது. இரண்டு பக்கங்களிலும் சாமரை
களை விசிறிக் கொண்டிருந்தனர். அந்தச் சாமரைகள், திருப்
பாற்கடலின் இரண்டு பக்கங்களிலும் ஒப்பற்ற அலைகள்
இருந்து பணி செய்வதைப் போன்று இருந்தது.

மேல் கவித்த மதிக்குடையின் புடை

வீசுகின்ற வெண்சாமரை, தன் திருப்

பாற்கடல் திரை ஓர் இரண்டு ஆங்கு இரு-

பாலும் வந்து பணி செய்வ போலவே. 318

மதி-நிலவு. புடை-பக்கம். சாமரை-கவரிமான் மயிரினால் ஆன விசிறி. திரை-அலை.

சிங்க ஏறு !

முதற் குலோத்துங்கன் அழகிய இடமகன்ற இந்த உலகத்தை எல்லாம் தன் தோளிலே சுமந்து அரசு பாரத்தைத் தாங்கினான்; பொன்னால் ஆகிய மேரு மலையிலே புலிக் கொடியை எழுதினான்; சிம்மாதனத்தில், ஓர் ஆண் சிங்கம் போல அழகு சிறக்க விளங்கி வீற்றிருந்தான்.

அங்கண் ஞாலம் அனைத்தும் புயத்தில் வைத்து,
ஆடகக் கிரியில் புலி வைத்தவன்

சிங்க ஆசனத்து ஏறி இருப்பது ஓர்
சிங்க ஏறு எனச் செவ்வி சிறக்கவே, 319

அம்-அழகிய. கண்-இடம் அகன்ற. ஞாலம்-உலகம். புயம்-தோள். ஆடகக் கிரி-பொன்மலை. ஏறு-ஆண். செவ்வி-அழகு.

மூன்று தேவியர் இருந்தனர் !

குலோத்துங்கன் ஆதிசேடன் என்னும் பாம்பின் தலை யிலே தாங்கி நிற்கும் உலகத்திற்கு ஒப்பற்ற தலைவன்; பல நூல்களைக் கற்றுத் தேர்ந்த நாவிலை உடையவன். இரத்தினத்தினால் ஆன அணிகலன்களை அணிந்த அவன் தோள்களில், சிங்கத்தை வாகனமாகக் கொண்ட வீரமகளும், செம்மை பொருந்திய திருமகளும் ஒருசேர அமர்ந்திருந்தனர்.

பணிப் பணத்து உறை பார்க்கு ஒரு நாயகன்,
பல் கலைத் துறை நாவில் உறைந்தவன்

மணிப் பணிப் புயத்தே சிங்க வாகனி
வந்து செந் திரு மாதொடு இருக்கவே. 320

பணி-பாம்பு; ஆதிசேடன். பணம்-பாடம். பார்க்கு-உலகத்துக்கு. நாயகன்-தலைவன். மணி-இரத்தினம். பணி-

அணிகலன்கள். புயம் - தோள். சிங்க வாகனி - சிங்கத்தை ஊர்தியாக உடையவள்; வீரமகள். திருமாத்ரு - திருமகள். நாவிலே கலைமகளும், தோள்களிலே மலைமகளும், திருமகளும் இருந்தனர் என்றார்.

தேவியர் சேவித்திருந்தனர்

கற்பக மரமும் வெட்கப்பட்டுத் தலை கவிழும்படி இரப் பவர்களுக்குப் பொன்னை அள்ளிக் கொடுக்கும் கையையுடைய வன் முதற் குலோத்துங்கன். அத்தகைய கையையுடைய தோளில் வெற்றிமகளும் திருமகளும் நிலைத்து வீற்றிருப்பது போல, அவனுடைய பட்டத்து மனைவியான தியாகவல்லியும், காதற் கிழத்தியான ஏழிசைவல்லியும் முறையே வலமும் இடமுமாக அவனை வணங்கி இருந்தனர்.

தரு மடங்க முகந்து தனம் பொழி

தன் புயம் பிரியாச் சயப் பாவையும்

திருமடந்தையும்போல், பெரும் புண்ணியம்

செய்த தேவியர் சேவித்திருக்கவே, 321

தரு-கற்பக மரம். மடங்க-நாணமுற்றுத் தலை கவிழ. முகந்து-அள்ளி. தனம் - செல்வம். சயப்பாவை - வெற்றிச் செல்வி. திருமடந்தை - திருமகள். தேவியர் - மனைவியர். சேவித்து-வணங்கி.

அணுக்கிமார்கள் !

நாடகத்தின் ஆதியாக விளங்கும் நாட்டிய வகைகள் எல்லாவற்றினும், நான்கு வகையாகக் கூறப்படுகின்ற பெரும் பண் வகைகளினும் சிறப்புடையவர் என எண்ணத் தகுந்த, ஆடல் பாடல்களிலே அரம்பையர்கள் போன்றவரான, அணுக்கிமார்கள் அநேகரும் அவ்விடத்தே கூடியிருந்தனர்.

நாடகாதி நிருத்தம் அனைத்தினும்,

நால்வகைப் பெரும் பண்ணினும், எண்ணிய

ஆடல் பாடல் அரம்பையர் ஒத்துள்

அணுக்கிமாரும் அநேகர் இருக்கவே, 322

நாடகம்-நாட்டியம். ஆதி-முதல். நிருத்தம்-தாண்டவம். நால்வகைப் பண்-பாலை, குறிஞ்சி, மருதம், செவ்வழி. அரம்பையர்-தெய்வப்பெண்கள். அணுக்கிமாரும்-அருகிருந்து இட்ட வேலையைச் செய்யும் பெண்களும். ஒத்துள, ஒக்கும் அவ் எனவும் பாடம்.

புகழ் பாடுவோர்

நின்றும் இருந்தும் ஏத்தக் கூடியவர்களும், தூய மங்கலப் பாடலைப் பாடும் பாடகரும் குலோத்துங்கனைப் பார்த்து, 'நும் திருவடிகளில் விழுந்து வணங்கிய நட்புடைய சிற்றரசர் களுக்கெல்லாம் உம்முடைய திருவடிகளே பற்றுக்கோடும், பசும் பொன்னால் ஆகிய திருமுடியும் ஆகும்' எனப், புகழ்ந்து பாடினர்.

சூதர் மாகதர் ஆகிய மாந்தரும்,

துய்ய மங்கலப் பாடகர்தாமும், 'நின்

பாதம் ஆதார் ஆயவர்கட்கு எலாம்

பைம்பொன் மௌலி' எனப் புகழ் பாடவே. 323

சூதர்-நின்று ஏத்துவோர். மாகதர் - இருந்து ஏத்துவோர். துய்ய-தூய. பாதம்-திருவடி. ஆதார்-நட்புடைய சிற்றரசர். மௌலி-முடி.

இசைவல்லார் போற்றினர்!

வீணை, யாழ், குழல், மத்தளம் ஆகிய இசைக் கருவிகளை வாசித்துக் காட்டுவதில் வல்லமையுடைய இசைவாணார்கள், குலோத்துங்கனிடம் வந்து, வணங்கி, 'வேறு வேறான பல வகைகளிலும், தாங்கள் கேட்பதற்குத் தகுதியான வகையிலும் இசை கூட்டி அமைத்துள்ளோம். இவற்றை நீங்கள் கேட்டருள வேண்டும்' என வேண்டிக் கொண்டனர்.

வீணை, யாழ், குழல், தண்ணுமை வல்லவர்,

"வேறு வேறு இவை நூறு விதம் படக்,

காணலாம் வகை கண்டனம்; நீ இனிக்

காண்டல் வேண்டும்!" எனக் கழல் போற்றவே,

தண்ணுமை-மத்தளம். கழல்-திருவடி.

கல்வியில் பிழை!

முதற் குலோத்துங்கன் இசைநூல் இயற்றியிருந்தான். இசைவாணர்கள் அதனைக் கற்றனர். 'அவர்கள்' தாளமும், உலவிப் பாடுதலும் கொண்டு சிறிதும் தவறாத வகையில் அபயன் எதிரிலே பாடினர்.' அவ்வாறு பாடுபவர்க்கு மன்னர் பொன், குதிரை, யானை, ஊதுகொம்பு முதலிய பொருள் களைப் பரிசிலாகக் கொடுப்பர். இசைவாணர்கள் பாடிய இசையிலே குலோத்துங்கன் குற்றம் கண்டு விட்டான்! அந்தப் பிழை குலோத்துங்கனைத் தவிர வேறு எவராலும் காண முடியாததாகும். அவ்வளவு இசைப் புலமையுடையவன் குலோத்துங்கன்! அதனை அவர்களிடம் கேட்கவும் செய்தான்.

தாளமும் செலவும் பிழையா வகை

தான் வகுத்தன தன் எதிர் பாடியே,

காளமும் களிறும் பெறும் பாணர்தம்

கல்வியில் பிழை கண்டனன் கேட்கவே. 325

செலவு-ஆளத்தி செய்தல்; ஏற்றி இறக்கி உலவிப் பாடுதல். தான் - குலோத்துங்கன். வகுத்தன - ஏற்படுத்தின. காளம்-ஊது கொம்பு. பாணர்-இசை பாடுவோர்.

மன்னவர் பணிமாறினர்!

குலோத்துங்கன் கொடிய யானையின்மேல் இருந்து அரசர் பலருடன் போர் புரிந்தான். அவனுக்கு எதிர் நிற்கமாட்டாமல் குடை, சாமரம் ஆகியவற்றைக் களத்தில் எறிந்து விட்டு மன்னர் பலர் ஓட்டம் பிடித்தனர். அவ்வாறு ஓடினவர்களைச் சோழ வீரர்கள் பிடித்து வந்தனர். அப்போது, குலோத்துங்கன் யானையை விட்டு இறங்கி சித்திர மண்டபத்தே அமர்ந்திருந்தான். தோற்ற மன்னர்கள் தாங்கள் களத்தில் போட்டுவிட்டுச் சென்ற பொற் குடை, சாமரை,

ஆகியவற்றை எடுத்துத் தங்கள் கையில் பிடித்துக் குலோத் துங்கனுக்குத் தொண்டு புரிந்து நின்றனர்.

வெங் களிற்றில் இழிந்த பின், வந்து அடி
வீழ்ந்த மன்னவர், வெந்நிடும் முன் இடு
தங்கள் பொற்குடை சாமரம் என்று இவை
தாங்கள் தம் கரத்தால், பணி மாறவே, 326

இழிந்த-இறங்கிய. வெந்நிடுதல்-முதுகுகாட்டி ஓடுதல்.
இடு-களத்திலே போட்டுவிட்டுப் போன. கரம்-கை. பணி
மாற-குற்றேவல் புரிய.

மன்னர் மனைவியர் சேடியர் !

அரசர்களுக் கெல்லாம் தலைவனாகிய முதற் குலோத்துங்க
சோழன் வானவர் தலைவனைப் போல, சிங்காதனத்தில் அமர்ந்
திருந்தான். தென்னவர் முதலாகிய மன்னவரின் மனைவியர்
பணிப் பெண்களாகக் குலோத்துங்கனுடைய மனைவியர்க்
குக் குற்றேவல் புரிந்து நின்றனர்.

தென்னர் ஆதி நராதிபர் ஆனவர்
தேவிமார்கள் தன் சேடியர் ஆகவே,
மன்னர் ஆதிபன், வானவர் ஆதிபன்
வந்து இருந்தனன் என்ன, இருக்கவே— 327

தென்னர்-பாண்டியர். நராதிபர்-அரசர். தேவிமார்-
மனைவியர். சேடியர்-பணிப் பெண்கள். மன்னர் ஆதிபன்-
அரசர்க்கெல்லாம் அரசன்; குலோத்துங்கன். வானவர்
ஆதிபன்-வானவர்க்கெல்லாம் தலைவன்; இந்திரன்.

அமைச்சர் முதலியோர் !

. முதற் குலோத்துங்க சோழனை நேரில் காண்பதற்காகச்
சிறைரசர்களும் பேரரசர்களும் அரண்மனை வாயிலில் வந்து
வருந்திக் காத்திருந்தனர். வண்டை என்னும் நகரத்திற்குத்

தலைவன் கருணாகரத் தொண்டைமான். அவன் குலோத்துங்கனுடைய அமைச்சர்களுள் ஒருவன். கருணாகரத் தொண்டைமானும், ஏனைய அமைச்சர்களும் குலோத்துங்கனின் திருவடிகளில் முடி வைத்து வணங்கிய பின், அவனைச் சுற்றிலும் வீற்றிருந்தனர்.

மண்டலீகரும் மா நில வேந்தரும்
வந்து உணங்கு கடைத்தலை, வண்டை மன்
தொண்டைமான் முதல் மந்திரப் பாரகர்
சூழ்ந்து, தன் கழல் சூடி இருக்கவே, 328

மண்டலீகர்-நாட்டின் உட்பிரிவுகள் ஆகிய மண்டலங்களின் தலைவர்கள்; சிற்றரசர்கள். உணங்கு-வருந்தி. கடைத் தலை-தலைவாயில். வண்டை-ஒரு நகரம்; கருணாகரனுடையது. மன்-தலைவன். மந்திரம்-சூழ்ச்சி; ஆலோசனை. பாரகர்-எல்லை கண்டவர்; அமைச்சர். கழல்-திருவடி. சூழ்ந்து-சுற்றி. சூடி-அணிந்து.

கப்பம் செலுத்தச் சென்றனர்

அரசர் ஆணைப்படி அவர்தம் கட்டளைகளை எழுதி நிறைவேற்றக் கூடியவர் திருமந்திர ஓலை என்பவராவர். குலோத்துங்கனுடைய அரண்மனை வாயிலில் திறை டெலுத்துவதன் பொருட்டு மன்னர்கள் கர்த்திருந்தனர். குலோத்துங்கனுடைய ஆணையின்றி உள்ளே செல்ல முடியாமையால், அவர்கள் திருமந்திர ஓலையிடம் முறையிட்டுக் கொண்டனர். திருமந்திர ஓலை குலோத்துங்கன் முன்போந்து வணங்கி, 'அரசர் பெரும! மன்னர்கள் கப்பம் செலுத்தக் காத்துக் கொண்டிருக்கின்றனர்' என்று அறிவித்தான். குலோத்துங்கனுடைய உடன்பாட்டைத் திருமந்திர ஓலை மன்னர்களுக்குக் கூறியதும், அவர்கள் எல்லாரும் உள்ளே சென்று நெருக்கிக் கொண்டு நின்றனர்.

முறையிடத், திருமந்திர ஓலையாள்
முன்வணங்கி. 'முழுவதும் வேந்தர் தம்
திறையிடப், புறம் நின்றனர்' என்றலும்,
செய்கை நோக்கில் வந்து, எய்தி நெருக்கவே.

முறையிட-அரசர்கள் முறையிட. முன்-குலோத்துங்க
னின் முன்னே. திறை-சுப்பம். புறம்-வெளியே. செய்கை-
உடன்பாட்டுச் செய்கை. எய்தி-குலோத்துங்கனை அடைந்து.

கூடியிருந்த அரசர்கள்

தென்னாட்டுப் பாண்டிய மன்னர்கள், சேரர்கள், கொல்
லத்தை ஆண்ட கூபகர், சாவகர், சேதிபர், யாதவர்,
கன்னடர், பல்லவர், கைதவர், காடவர், காரிபர், கோசலர்,—

மைசூர்ப் பகுதியை ஆண்ட கங்கர், கராளர். கவிந்தர்,
துமிந்தர், கடம்பர், துளும்பர், வங்கர், இலாடர், மராடர்,
விராடர், மயிந்தர், சயிந்தர்,—

சிங்களர், வங்களர், சேகுணர், சேவணர், சீயணர்,
ஐயணர், கொங்கணர், கொங்கர், குலிங்கர், அவுந்தியர்,
குச்சரர், கச்சியர்,—

வத்தவர், மத்திரர், மாளுவர், மாகதர், மச்சர், மிலேச்சர்,
குத்திரர், குத்தர், குடக்கர், பிடக்கர், குருக்கர், துருக்கர்,—

ஆகிய நாற்பத்தெட்டு நாட்டு அரசர்களும் குலோத்துங்க
னுடைய அரச அவையில் ஒன்றாகக் கூடியிருந்தனர்.

தென்னவர், வில்லவர், கூபகர்.
சாவகர், சேதிபர், யாதவரே,
கன்னடர், பல்லவர், கைதவர்,
காடவர், காரிபர், கோசலரே-

கங்கர், கராளர், கவிந்தர்,
 துமிந்தர். கடம்பர், துளும்பர்களே,
 வங்கர், இலாடர், மராடர்,
 விராடர், மயிந்தர், சயிந்தர்களே. 331

சிங்களர், வங்களர், சேகுணர்,
 சேவணர், சீயணர், ஐயணரே,
 கொங்கணர், கொங்கர், குலிங்கர்,
 அவுந்தியர், குச்சரர், கச்சியரே- 332

வத்தவர், மத்திரர், மாளுவர்,
 மாகதர், மச்சர், மிலேச்சர்களே,
 குத்திரர், குத்தர், குடக்கர்,
 பிடக்கர், குருக்கர், துருக்கர்களே,— 333

திறை துந்தனர் வணங்கினர்

‘எல்லா நகரங்களையும், எல்லா நாடுகளையும் கருணை யினால் எங்களுக்குக் கொடுத்தீர்கள். தாங்கள் எங்களைச் செலுத்துமாறு கட்டளையிட்ட பகுதிப் பொருள்களை நாங்கள் கொண்டு வந்திருக்கிறோம்’ என்று, மேலே கூறிய நாற்பத் தெட்டு மன்னர்களும் கூறிக் குலோத்துங்கனின் அடிகளைக் கரங்குவித்து வணங்கினர்.

‘எந் நகரங்களும் நாடும்
 எமக்கு அருள் செய்தனை; எம்மை இடச்
 சொன்ன தனங்கள் கொணர்ந்தனம்’
 என்று அடி குடு கரங்களொடே,- 334

அருள் செய்தனை-கருணையோடு கொடுத்தாய். இட-
 செலுத்த. தனம்-பகுதிப் பொருள். கரம்-கை.

திறைப் பொருள்கள்

பல நாட்டு மன்னர்கள் இரத்தின மாலைகள், பொன் ஆணிகலன்கள், யானைகள், ஒட்டகங்கள், வலிய குதிரைகள்,

பொன் முடிகள், பொன் பெட்டிகள், குளிர்ச்சியுடைய முத்து மாலைகள், உயர்ந்த ஒன்பது வகை மணிகள், ஏகவடம் என்னும் ஒற்றைச் சர மாலைகள், விலை மதிக்க முடியாத பதக்கங்கள் ஆகியவற்றைக் குலோத்துங்கனுக்குத் திறைப் பொருளாகச் செலுத்தினர்.

இரத்தினக் குவியல்களும், பொன் குவியல்களும் ஒரே சமயத்தில் இருளையும் ஒளியையும் போல ஒளி வீசி விளங்கின. இரத்தினங்கள் பதித்த காதணிகளும், சிறந்த பெண் யானைகளும், உயர்ந்த ஆண் யானைகளும், உயர்த்திப் பிடித்த கொடிகளும், அரசர் மனைவியராகிய பெண்களினுடைய நெற்றிப் பட்டங்களும் என்று சொல்லும்படியான பொருள்களை எல்லாம் பல நாட்டு அரசர்கள் குலோத்துங்கனிடம் திறைப் பொருளாகச் செலுத்தினர்.

முதற் குலோத்துங்கனின் அருளைப் பெற விரும்பிய பெருமை மிகு அரசர்கள் பலர், திறைப் பொருளின் பெருமையை எடுத்துரைத்தனர். யானைகளை மிகுதியாகவுடைய அரசர்கள் நூறு யானைகளை ஏறத் தகுதியுடையனவாகச் செலுத்தினர். மேலும், 'இவற்றிற்கு ஒப்பாக வேறு எவரேனும் ஒருவர் கொடுப்பாரானால், எங்கள் அரசாட்சியை விற்புயினும் அவர்களுக்குச் சரிநிகராகக் கொடுக்க நாங்களும் இணங்குவோம்' என்று கூறினர்.

ஆரம் இவை; இவை பொற்கலம்;

ஆனை இவை; இவை ஓட்டகம்;

ஆடல் அயம் இவை; மற்று இவை

ஆதி முடியொடு பெட்டகம்;

ஈரம் உடையன நித்திலம்,

ஏறு நவமணி கட்டிய

ஏகவடம் இவை; மற்று இவை

யாதும் விலைஇல் பதக்கமே,

இவையும் இவையும் மணித் திரள்;
 இனைய இவை கனகக் குவை;
 இருளும் வெயிலும் எறித்திட
 இலகும் இவை மகரக் குழை;
 உவையும் உவையும் இலக்கணம்
 உடைய பிடி; இவை உள் பகடு!
 உயர்செய் கொடி இவை; மற்று இவை
 உரிமை அரிவையர் பட்டமே.

336

'ஏறி அருள அடுக்கும் இந்
 நூறு களிறும்; இவற்று எதிர்
 ஏனை அரசர் ஒருத்தர் ஓர்
 ஆனை இடுவர் எனில், புனி
 மாறி அருள அவர்க்கு இடை
 யாமும் இசைவம்' எனப் பல
 மான அரசர் தனித்தனி
 வாழ்வு கருதி உரைப்பரே.

337

ஆரம்-மாலை. பொன் கலம்-பொன் அணிகள். ஆடல்
 அயம்-வலிய குதிரை. முடி-கிரீடம். பெட்டகம்-பெட்டி.
 ஈரம்-குளிர்ச்சி. நித்திலம்-முத்து. ஏறு-உயர்வு. நவமணி-
 ஒன்பது வகை மணிகள். ஏக வடம்-ஒற்றைச் சர மாலை.

மணி - இரத்தினம். இனைய - இத்தன்மையன ஆகிய.
 கனகம்-பொன். குவை-குவியல். இருள்-கருமை. வெயில்-
 ஒளி. எறி-வீசி. இலகு-விளங்குகின்ற. மகரம்-கரமீன்.
 குழை-காதணி. பிடி-பெண் யானை. பகடு-ஆண் யானை.
 அரிவையர்-பெண்கள். பட்டம்-நெற்றிப் பட்டம்.

இ நூறு-இந்த நூறு. அடுக்கும்-தகுதியாகும். களிறு-
 ஆண் யானை. எதிர்-ஒப்பு. இடுவர் எனில்-கொடுப்பார்கள்
 என்றால். புனி-பூமி; அரசாட்சி. மாறி-விற்று. இடை

அருள - சமமாய்க் கொடுக்க. இசைவம் - இணங்குவோம். மானம்-பெருமை. கருதி-விரும்பி.

உளர் கொல் ?

முதற் குலோத்துங்கன், 'அரசர்களே, நீங்கள் சிறிதும் அஞ்சாதீர்கள்!' என்று கூறினான். தன்னை வந்தடைந்த மன்னர் எல்லார்க்கும் ஆதரவளித்தான். 'இங்கே திறை செலுத்தி நின்றவர்களைத் தவிர, செலுத்தாதவர்களும் இருக்கின்றனரோ?' என்று திருமந்திர ஓலையைக் கேட்டான்.

'அரசர், அஞ்சல்!' என அடி இரண்டும் அவர் முடியின் வைத்தருளி, அரசர் மற்று உரைசெயும் திறைகள் ஒழிய, நின்றவரும் உளர்கொல்?' என்று அருளு பொழுதினில்.

அஞ்சல்-பயப்படாதீர்கள். அடி-பாதம். திறை-பகுதிப் பொருள். திறைகள் ஒழிய நின்றவர்-திறைகளைச் செலுத்தாதவர். உளர்கொல்-இருக்கின்றனரோ. அருளு பொழுதினில்-கேட்ட சமயத்தில்.

திருமந்திர ஓலையின் மறுமொழி

அப்போது, திருமந்திர ஓலை, 'அரசர் பெரும! செலுத்தக் கடமைப்பட்ட அரசர் அனைவரும் தங்கள் பகுதிப் பொருள் களைக் கொண்டு வந்து செலுத்தி, உங்கள் திருவடிகளை வணங்கினார்கள். ஆனால், வடக்கேயுள்ள கலிங்க நாட்டு மன்னனாகிய அனந்தவன்மன் என்பவன் மட்டும் இவர்களோடு இரண்டு முறையாகப் பகுதிப் பொருளை எடுத்துக் கொண்டு வரவில்லை' என்று கூறினான்.

'கடவ தம் திறை கொடு அடைய வந்து அரசர் கழல் வணங்கினார்கள்; இவருடன் வட கலிங்கர் பதிஅவன் இரண்டு விசை வருகிலன், திறைகொடு' எனலுமே.

கடவ - செலுத்தக் கடவதான. அடைய - அனைவரும்.
பதி அவன் - அரசனான அனந்தவன்வன். விசை - முறை:
தடவை. கொடு-கொண்டு.

முறுவல் கொண்டான் !

இதனைக் கேட்டதும், அரச அவையிலிருந்த பல நாட்டு அரசர் அனைவரும், 'இனி விளைவது என்ன ஆகுமோ?' என்று நிலையழிந்து உயிர் நடுங்கினர். 'முதற் குலோத்துங்கனின் முகத்திலோ சிறிதளவும் கோபக் குறியே காணப்படவில்லை. ஆனால், பவளம்போலச் சிவந்து விளங்கும் அவன் வாயானது புன்சிரிப்புக் கொண்டதன் தன்மையை நாம் கொஞ்சமும் அறியோமே' என்று மன்னர்கள் கலங்கினர்.

‘உறுவது என்கொல்!’ என, நிலை குலைந்து அரசர்

உயிர் நடுங்க, ஒளிர் பவள வாய்

முறுவல் கொண்ட பொருள் அறிகிலம்; சிறிதும்

முனிவு கொண்டது இலை வதனமே. 340

உறுவது - விளையும் கேடு. நிலை குலைந்து - நிலையழிந்து. ஒளிர்-விளங்குகின்ற. முறுவல்-புன்சிரிப்பு; எள்ளல் வகையைச் சேர்ந்தது. அறிகிலோம்-அறியோம். முனிவு-கோபம். இலை-இல்லை. வதனம்-முகம்.

குலோத்துங்கனின் கட்டளை

‘வட கலிங்க வேந்தன் மிகவும் எளிமையானவன். என்றாலும் அவனுடைய நாடு இயற்கையான வலிய மலை அரணை உடையதாக அமைந்துள்ளது. அம்மலைகள் இடியும்படியாக நம் படை வீரர்கள் விரைந்து செல்க! வண்டுகள் மதநீரை உண்டு ஆரவாரம் செய்யும்படியாக மதத்தைச் சொரியும் மலை போன்ற யானைகளைக் கைப்பற்றிக் கொண்டு வந்து சேருங்கள்! அந்தக் கலிங்கனையும் இங்கே கொண்டு வருக!’ என்று முதற் குலோத்துங்கன் கட்டளை இட்டான்.

‘எளியன் என்றிடினும், வலிய குன்று அரணம்
இடிய, நம் படைஞர் கடிது சென்று,
அளி அலம்பு மத மலைகள் கொண்டு அணைமின்;
அவணையும் கொணர்மின்!’ எனலுமே. 341

எளியன்-வலிமை இல்லாதவன். வலிய-வல்லமையுடைய.
குன்று அரணம்-மலை அரண். இடிய-அவை அழிய. கடிது-
விரைந்து. அளி - வண்டு. அலம்பு - ஆரவாரம் செய்யும்.
மதம் மலைகள்-மதத்தைப் பொழியும் மலைபோன்ற யானைகள்.
அணைமின் - வந்து சேருங்கள். கொணர்மின் - கொண்டு
வாருங்கள்.

தொண்டைமான் எழுந்தான் !

முதற் குலோத்துங்க சோழன் வீரர்களை நோக்கிக் கலிங்
கத்தின்மீது படை எடுக்கக் கூறியதும், வேதத்தில் கூறியபடி
பழங்காலத்திலிருந்து வந்த தன் குலத்திற்குத் திலகம் போன்
றவனும், வண்டை என்னும் நகரத்திற்குத் தலைவனுமாகிய
கருணாகரத் தொண்டைமான் மன்னனின் திருவடிகளை
வணங்கி, ‘வேந்தர் வேந்தே, ஏழு பிரிவுகளைக் கொண்ட
கலிங்கநாட்டை நானே அழித்து வருகிறேன்’ என்று கூறிப்
போருக்கு எழுந்தான்.

இறை மொழிந்த அளவில், ‘எழு கலிங்கம் அவை
எறிவன்!’ என்று, கழல் தொழுதனன்—

மறை மொறிந்தபடி மரபின் வந்த குல
திலகன், வண்டை நகர் அரசனே. 342

இறை-வேந்தன்; குலோத்துங்கன். அளவில்-உடனே.
எறிவன் - அழிப்பேன். கழல் - திருவடி. மரபு - குலம். குல
திலகன் - குலத்திற்குப் பொட்டுப் போன்று விளங்கக் கூடிய
வன். வண்டை நகர் அரசன் - வண்டை என்னும் நகர்க்கு
அரசன்; கருணாகரத் தொண்டைமான்.

விடை அளித்தான்

வலிமை மிகுந்த கருணாகரத் தொண்டைமான் போர் புரிய விரும்பி, 'வடக்கிலுள்ள பகைவரை முழுவதும் அழிப்பேன்! எனக்கு விடை தாருங்கள்' என்று கேட்டான். புலிக் கொடி உயர்த்திய முதற் குலோத்துங்க சோழன், கருணாகரன் விரும்பியபடியே விடை அளித்தான். அந்த நேரத்திலே,

'அடைய அத் திசைப் பகை துகைப்பன்' என்று,

ஆசை கொண்டு, அடல் தொண்டைமான்,

'விடை எனக்கு' எனப், புலி உயர்த்தவன்

விடை கொடுக்க, அப்பொழுதிலே,— 343

அடைய - முற்றிலும். பகை - பகைவர். துகைப்பன் - அழிப்பேன். அடல் - வலிமை. விடை என - விடை தருக என்று.

படைகள் திரண்டன

குலோத்துங்கனின் நால்வகைப் படையுடைய பிரளய காலத்து வெள்ளம்போல் போருக்குத் திரண்டெழுந்தன! படை எழுச்சியைக் கண்டவர்கள் 'இந்தப் படையின் கருத்துக் கடல்களைக் கலக்குவதோ, மலைகளை இடித்து எறிவதோ, புள்ளிகளைப் படத்திலே உடைய ஆதிசேடன் என்னும் பாம்பின் கழுத்தை முறிப்பதோ, வேறு என்னவாக இருக்குமோ' என்று பேசிக் கொண்டனர்.

கடல் கலக்கல்கொல்! மலை இடித்தல்கொல்!

கடு விடப் பொறிப் பண பணிப்

பிடர் ஒடித்தல்கொல்! படை நினைப்பு! எனப்,

பிரளயத்தினில் திரளவே, 344

கலக்கல்-கலங்கச் செய்தல். கடுவிடம்-கொடிய நஞ்சு. பொறி-புள்ளி. பணம்-படம். பணி-பாம்பு; ஆதிசேடன்.

பிடர் - கழுத்து. நினைப்பு - கருத்து. பிரளயம் - வெள்ளம். திரள-ஒன்று சேர.

திசையானைகள் செவிடுபட்டன

படை புறப்பட்டபொழுது சங்குகள் ஒலித்தன; முரசுகள் முழங்கின; போர்ப்பறைகள் இரட்டித்தன; அழகிய துவாரங்களை உடைய ஊது கொம்புகள் ஒலித்தன. இந்த ஓசைகளால் திசை யானைகளின் காதுகளில் உள்ள தொளைகள் செவிடுபட்டன!

வளை கலிப்பவும், முரசு ஒலிப்பவும்,

மரம் இரட்டவும், வயிர மாத்

தொளை இசைப்பவும், திசை இபச் செவித்

தொளை அடைத்தலைத் தொடரவே;

345

வளை - சங்கு. கலிப்பவும் - முழங்கவும். மரம் - போர்ப்பறை. இரட்டவும் - முழங்கவும். வயிர் - ஊது கொம்பு. மா-அழகிய. இபம்-யானை.

இருள் பரந்தது

மயிற் பீலியால் விசிறி வடிவமாகச் செய்யப்பட்ட குடைகள் வரிசையாய் அமைந்து நெருங்கியிருந்தன. துணிக்கொடிகள் எங்கும் பரவியிருந்தன. இவை யாவும், பரந்த பெரிய நிலத்தில் ஒருங்கு சென்று குளிர்ந்த நாற்சந்தியைப் போல, எல்லா இடங்களிலும் வரிசை வரிசையாய் அமைந்து ஞாயிற்றின் ஒளியை மறையச் செய்து இருளைப் பரப்பின!

குடை நிரைத்தலின், தழை நெருக்கலின்,

கொடி விரித்தலின், குளிர் சதுக்கம் ஒத்து

இடை நிரைத்தலின், பகல் கர்ப்ப உய்த்து,

இரு நிலப் பரப்பு இருள் பரக்கவே;

346

நிரைத்தல்-வரிசையாய் அமைத்தல். தழை-மயிற் பீலியால் விசிறி வடிவமாகச் செய்யப்பட்ட குடை. சதுக்கம்-

நாற் சந்தி. கரப்ப-மறைத்து. உய்த்து-செலுத்தி. பரக்க-பரவ.

ஒளி பரந்தது

வீரர்களுடைய அளவில்லாத கண்கள் நெருப்பின் அனலைப் பரப்பின. வீரர்கள் அணிந்திருந்த பொன்னாலாகிய வேலைப்பாடு உடைய அணிகலங்கள் ஒளி வீசின. அவர்கள் கையில் இருந்து விளங்கிக் கொண்டிருக்கும் போர்க் கருவிகள் ஒன்றுடன் ஒன்று உராய்ந்து தீப்பொறிகளைச் சொரிந்தன. இவற்றால் முன்னர்த் தோன்றிய இருள் மறைந்தது; எங்கும் ஒளி பரந்தது.

அலகு இல் கண் தழல் கனல் விரித்தலால்,
அரிய பொற் பணிக் கலன் எறித்தலால்,

இலகு கைப் படை கனல் விரித்தலால்,

இருள் கரக்கவே, ஒளி பரக்கவே;

347

அலகு இல்-அளவு இல்லாத. கண் - வட்டிகை எனவும் பாடம். தழல்-நெருப்பு. கனல்-நெருப்பு. கனல்-அனல்; நெருப்புப் பொறி. பணி-வேலைப்பாடு. எறித்தலால் - ஒளி வீசுதலால். இலகு - விளங்குகின்ற. படை - போர்க் கருவி. கரக்க-மறைய. பரக்க-பரவ.

கண்டவர் வியப்பு

‘பெரிய உருவமும், வலிமையும் உடைய மலைகள் யானைகளாகவும், மிக்க விரைவுடைய காற்று குதிரைகளாகவும், மேகங்களே தேர்களாகவும், பரந்த வலிய கடலே போர் வீரர்களாகவும் அமைந்தனவோ!’ என்று கண்டோர் வியப்படையுப்படி நால்வகைப் படைகளும் விளங்கின.

அகில வெற்பும் இன்று ஆனை ஆனவோ !

அடைய மாருதம் புரவி ஆனவோ !

முகில் அனைத்தும் அத் தேர்கள் ஆனவோ !

மூரி வேலை போர் வீரர் ஆனவோ !

348

அகில வெற்பு-எல்லா மலைகளும். இன்று-இப்பொழுது.
மாருதம் - காற்று. அடைய - முழுதும். புரவி - குதிரை.
முகில்-மேகம். மூரி-வலிமை.

படையின் பரப்பு

‘இந்த உலகம் சிறிதாயிருத்தலால் குலோத்துங்கன் படை பெரியதாயிற்றே? அல்லது, அவன் படை பெரிதாயிருத்தலால் இந்த உலகம் சிறியதாயிற்றே?’ என்று சொல்ல முடியாதபடி இருந்தது. எதிரில் வெகுண்டு போர் புரியும் வீரர்களுக்கு நிலத்தில் நிற்பதற்குரிய இடம் இல்லையாம்! பெரிய வானுலகத்தைத் தவிர அவர்கள் நிற்பதற்கு இடமே எங்கும் இல்லையாம்!

பார் சிறுத்தலின், படை பெருத்ததோ!

படை பெருத்தலின், பார் சிறுத்ததோ!

நேர் செறுத்தவர்க்கு அரிது, நிற்பிடம்;

நெடு விசம்பு அலால், இடமும் இல்லையே!

பார் - உலகம். சிறுத்தலின் - சிறியதாய் இருத்தலால்.
நேர் - எதிரில். செறுத்தவர்-வெகுண்டு போர் புரிவோர்.
நெடு விசம்பு-பெரிய வானம். எதிர்த்தவர் வான் புகுவர் என்பது குறிப்பு.

படை பொறுமை இழந்தன!

எல்லாத் திக்குகளிலும் பரந்துள்ள நால்வகைப் படைகளும் போர் புரிதலை விரும்பிப் பொறுமையை இழந்தன. இந்த மண்ணுலகில் உள்ளவர்களும், அந்த விண்ணுலகில் உள்ளவர்களும் வியப்படைந்து நின்று அதனால் மன நடுக்கம் அடைந்தனர்.

என எடுத்து உரைத்து, அதிசயித்து நின்று,

இனைய மண்ணுளோர், அனைய விண்ணுளோர்,

மன நடுக்கு உறப், பொறை மறத்தலால்

மாதிரங்களைச் சாதுரங்கமே!

அதிசயித்து-வியப்படைந்து. இனைய-இந்த. அனைய-
அந்த. பொறை-பொறுமை. மறத்தல் - இழத்தல். மாதி
ரங்கள் - திசைகள். சாதுரங்கம் - நால்வகைப் படைகள்.
பொறை மறத்தல், புறம் மறைத்தல் எனவும் பாடம்.

யானைகள் சென்றன

முதற் குலோத்துங்கனின் படையிலுள்ள யானைகள்
கடல் நீரைப் பொழிகின்ற மலைகளைப் போன்று உள்ளன.
அவை விரிந்த இரண்டு கன்னங்களை உடையன; பொழியும்
மதநீரை உடையன; 'நெருப்பை உண்டாக்கும் மேகங்கள்
இருக்கின்றன' என்று சொல்லும்படி அவற்றின் கண்களி
லிருந்து நெருப்புப் பொறிகள் சொரிந்தன; மிகுந்த
கோபத்தை உடையன; 'போரில் எதிர்க்கும் யானை, சூதிரை
ஆகியவற்றின் உடல்களைப் பிளந்து எறிய இரண்டு பிறைச்
சந்திரர்கள் உள்' என்று சொல்லும்படியாகச் சிறந்த தந்தங்
களை உடையன. 'உலக உயிர்கள் எல்லாம் நடுங்கும்படியாக
இடியும், வடவைக் கனலும் உண்டு' என்று சொல்லும்படி.
யாகப் பேரொலி செய்தவண்ணமாக மதம் பொழியும் யானை
களும் நெருங்கிச் சென்றன!

'கடல்களைச் சொரி மலை உள்' என, இரு

கட தடத்திடை பொழி மதம் உடையன;

'கனல் விளைப்பன முகில் உள்' என, விழி

கனல் சினத்தன; 'கரியொடு பரிகளின்

உடல் பிளப்பன பிறை சில உள்' என,

உயர் மருப்பின; உலகுகள் குலைதர

உரும் இடிப்பன வட அனல் உள்' என,

ஒலி முழக்கின கட கரிகளும் மிடையவே. 351

கடம் - கன்னம். தடம் - பெரிய. கனல் - தீப்பொறி.
முகில்-மேகம். மருப்பு-தந்தம். குலைதர-நடுங்க. உரும் -
இடி. வட அனல் - ஒருவகை நெருப்பு; வடவைக் கனல்;

பெண் குதிரையின் முகம் போன்று வடிவம் அமைந்து கடல் நடுவே உள்ளது என்பர்.

குதிரைகள் சென்றன

முதற் குலோத்துங்கனின் படையிலுள்ள குதிரைகள், போர்க் களத்தில் வெல்வதாக வஞ்சினம் கூறும் மன்னர் களின் தலைகளைத் தம்முடைய கால்களால் அழிக்கக் கூடியன; அரசரின் முடியில் உள்ள முத்துக்களை, வளரும் தம் புகழைப் போல், நிலத்தில் பரப்பக் கூடியன; நிலத்திலிருந்து எழும் புழுதிகள் அடங்கும்படியாக மேகத்தை மிதிக்கக் கூடியன; மேக நீர்த் துளிகளுடன் ஒலிக்கும் கடல் அலைகளின் வரிசை களைப்போல, கடலால் சூழப்பட்ட இந்த உலகத்தை மிக்க விரைவாக வலமும் இடமுமாகச் சுற்றி வரக் கூடியன; கடலில் 'சேரும் இடியைப் போலத் தம் கால்களை நிலத்தில் வைக்கக் கூடியன; நடையிற் சிறந்தன; விரைந்து செல்லக் கூடியன! இவ்வாறான குதிரைப் படைகள் விரைந்து சென்றன.

முனைகள் ஒட்டினர் முடியினை இடறுவ;

முடியின் முத்தினை வினை புகழ் என நில

முதுகில் வித்துவ; நிலம் உறு துகள் அற

முகில் மிதிப்பன; முகில் விடு துளியொடு

களை கடல் திரை நிரை என விரைவொடு

கடல் இடத்தினை வலம் இடம் வருவன;

கடலிடத்து இறும் இடி என, அடி இடு

கவனம் மிக்கன; கதழ் பரி கடுகவே!

352

முனை - போர்க்களம். ஒட்டினர் - வஞ்சினம் கூறியவர். முடி-தலை. இடறுவ-அழிப்பன. வினை-வளரும். வித்துவ-பரப்புவன. துகள் - புழுதி. அற - நீங்க. முகில் - மேகம். களை-ஒலிக்கும். திரை-அலை. நிரை-வரிசை. கடல் இடம்-கடலால் சூழப்பட்ட உலகம். இறும் - சேரும். கவனம் -

நடை. கதழ் பரி - விரைவினையுடைய குதிரை. கடுக - விரைந்து செல்ல.

தேர்கள் சென்றன

போருக்கு எழுந்த தேர்களின் சக்கரங்கள் பெரிய நிலத்தில் உள்ள மேடுகளை எல்லாம் தகர்க்கக் கூடியனவாய் இருந்தன; இரண்டு பக்கங்களிலும் சிறகுகள் இருந்தன; போர்வாய்க்கப்பெற்றால் எதிராய்ப் பறக்கக் கூடியன; நுகத்தடியில் பூட்டப் பெற்ற குதிரைகள் விரைந்து போருக்கு முற்பட்டால், அது தமக்கு மானக்கேடு என்று எண்ணும் தன்மையுடையன; சிறந்த தாமரையின் மொட்டுப் போலவும், பூப் போலவும் ஏற்படுத்தப்பட்ட உறுப்புக்களை உடையன; பலவகை வேலைப்பாடுகள் நிறைந்தன; போர்த் தொழில் நீங்கும் படி மிகுதியாக நீரைச் சொரிவன! உலகங்களை எல்லாம் அளக்கக் கூடியனவாய் இத்தகைய தேர்கள் நெருங்கிச் சென்றன.

இரு நிலத்திடர் உடைபடும் உருளன;

இருபுடைச் சிறகு உடையன; முனைபெறின்,
எதிர் பறப்பன; விடு நுகமொடு கடிது

இவுளி முற்படின், 'இது பரிபவம்' எனும்

ஒரு நினைப்பினை உடையன; வினையன;

உயர்செய் மொட்டொடு மலர் என நிறுவிய;

ஒழிதரச் செரு உறுபுனல் உமிழ்வன;

உலகு அளப்பன: இரதமும் மருவவே. 353

இரு-பெரிய. திடர்-மேடு. உருளன-சக்கரங்களை உடையன. புடை-புக்கம். முனை-போர் முனை. நுகம்-நுகத்தடி. இவுளி-குதிரை. பரிபவம்-மானக் கேடு. வினையன - வேலைப்பாடு அமைந்தன. உயர் செய் - சிறப்புப் பொருந்திய. நிறுவிய - ஏற்படுத்தப்பட்டன. செரு - போர். புனல்-நீர். உமிழ்வன - சொரிவன. மருவ - நெருங்க. விரவவே எனவும் பாடம்.

வீரர்கள் சென்றனர்

முதற் குலோத்துங்கன் படையில் வெற்றிச் சின்னங்களும், அவரவர்களுக்குரிய கடமைகளும் இவை இவை என்று பதித்த அடையாளங்களை வீரர்கள் வரிசையாகக் கொண்டிருந்தனர். போரில் புறங்கொடாத வீரர்கள் முகத்திலும் மார்பிலும் பட்ட விழுப்புண்களைத் தாங்கியிருந்தனர். வானுலகும் மண்ணுலகும் எளிதில் கிடைப்பதாயினும் முன் வைத்த காலைப் பின் வைக்காத வீரர்கள் இருந்தனர். நிலையில்லாத உடலைத் தாங்கி நிற்பது தமக்கு ஒரு சுமை என்றே கருதினர். உயிரைக் கொடுத்தாவது நிலையான புகழைத் தேடிக்கொள்ள முயன்றனர். ஒருவருக்கொருவர் பின் வாங்குபவர் அல்லர் என்று சொல்லும்படியாக ஒத்த சிறப்புடைய வீரர்கள் பலர் நெருங்கிச் சென்றனர்.

அலகில் வெற்றியும் உரிமையும் இவை என,
அவயவத்தினில் எழுதிய அறிகுறி
அவை எனப், பல வடு நிரை உடையவர்;
அடி புறக்கிடில் அமரர்தம் உலகொடு இவ்
உலகு கைப்படும் எனினும், அது ஒழிபவர்;
உடல் எமக்கு ஒரு சுமை என முனிபவர்;
உயிரை விற்று உறு புகழ் கொள உழல்பவர்;
ஒருவர் ஒப்பவர் படைஞர்கள் மிடையவே. 354

அலகு இல் - அளவு இல்லாத. என - என்று கண்டோர் சொல்லவும். வடு-தழும்பு. நிரை-வரிசை. அடி புறக்கிடில்-முன் வைத்த காலைப் பின் வைப்பதால். அமரர்-தேவர். கைப்படும் - எளிதில் கிடைப்பதானாலும். அது ஒழிபவர் - புறக்கிடுதலை நீக்குபவர். முனிபவர் - வெறுப்பவர். உறு புகழ்-மிக்க புகழ். உழல்பவர்-முயல்பவர். ஒருவர் ஒப்பவர்-ஒருவரை ஒருவர் நிகர்ப்பவர். படைஞர்கள்-படை வீரர்கள். மிடைய-நெருங்கிச் செல்ல.

வீரர் சிரிப்பொலி

வீரர்கள் இயல்பாகப் பார்க்கக்கூடிய தங்களுடைய ஒப் பற்ற கண்களால் கோபித்துப் பார்த்தனர்; 'வெடு வெடு' என்று சிரித்த வாயால் பேரொலி செய்தனர்! சிரிப்பொலி கேட்ட தேவர்கள் உடல் நடுங்கினர். எட்டுத் திக்குகளிலும் உள்ள மதம் பொழியும் யானைகள் திகைப்படைந்தன.

விழித்த விழி கனல் விழித்த விருதர்கள்
விடைத்து, வெடுவெடு சிரித்த வாய்
தெழித்த பொழுது, உடல் திமிர்க்க இமையவர்,
திகைக்கண் மத கரி திகைக்கவே; 355

விழித்த-இயற்கையாக விழித்த. விழித்த-கோபத்தால் விழித்த. விருதர்கள் - வீரர்கள். விடைத்து - பெருமிதம் கொண்டு. தெழித்த-ஒலி செய்த. திமிர்க்க-நடுங்க, திசை-எட்டுத் திக்குகள். திகைக்க-மலைப்படைய.

குதிரைகளின் வாய்நுரை

உலகம் முடிவடையும்போது ஒலிக்கும் கடல் அலைகள் வான மண்டலம் அளவு பெருகி எழுந்ததுபோல, மேக மண்டலம் வரையில் பாய்ந்து விளங்கிய குதிரைகளின் வாயில் நுரைகள் தோன்றின. அவ்வாறு வெளிப்பட்ட நுரைகள் ஆகாய கங்கையினின்றும் தோன்றிய நுரைபோல விளங்கின.

உகத்தின் முடிவினில் உகைத்த கனைகடல்
உவட்டி என முகில் முகட்டின்மேல்,
நகைத்து வீடு பரி முகக்கண் நுரை, சுர
நதிக்கண் நுரை என, மிதக்கவே; 356

உகத்தின்-ஊழிக் காலத்தின். உகைத்த-பொங்கி எழுந்த. கனை-கனைக்கின்ற. உவட்டி-பெருகி. முகில்-மேகம். நகைத்து-

விளங்கிய. பரி-குதிரை. முகக்கண்-முகத்தில். விடு-வெளிப் படும். சுர நதி-கங்கையாறு.

யானைகளின் பிளிறல் ஒளி

முதற் குலோத்துங்கனின் யானைகள் இரண்டு கன்னங்களிலும் உண்டான மத நீரோடு கோபத்தால் கட்டுத் தறியை முறித்தன; இடியோசை போலப் பொருந்திய போரில் பகைவரைக் கலக்கின. பகைவரைக் கலக்கிய கள்ளம் இல்லாத யானைகள் பிளிறின. மேகம் போன்ற அந்த யானைகளின் ஒலியைக் கேட்டு நீர் அருந்தச் சென்ற மேகங்கள் அஞ்சிப் பின்வாங்கின!

கழப்பு இல், வெளில் சுளி கதத்தில், இரு கவுள்
கலித்த கடம் இடி பொறுத்த போர்க்கு

உழப்பி வருமுகின் முழக்கி, அலை கடல்

குடிக்கும் முகில்களும் இடக்கவே;

357

கழப்பு - கள்ளத்தனம். வெளில்-யானை கட்டும் தூண். கவுள்-கன்னம். கலித்த-தோன்றிய. கடம்-மதநீர். உழப்பி-கலக்கி. குடிக்கும்-படியும். இடக்க - பின்வாங்க. 'பார் குழப்பி வருமுகின்' எனவும் பாடம்.

தேர்ப்படைகளின் ஒலி

முதற் குலோத்துங்கன் படையில் இருக்கும் தேர்களின் உருளைகள் உலகங்களை எல்லாம் ஒரு நொடிப் பொழுதில் சுற்றிவரக் கூடிய அவ்வளவு விரைவையுடையன. தேர்களில் கொடிச் சீலைகள் கட்டப்பட்டுள்ளன. திக்கு யானைகள் பொழியும் மத நீரில் இருக்கும் வண்டுகள் தேர்களில் கட்டியுள்ள கொடிச் சீலைகள் அசைவதினாலும், தேர்களின் பேரொலியினாலும் அஞ்சி எழுந்தன.

கடுத்த வீசை உருள் தொடுத்த, உலகு ஒரு

கணத்தில் வலம் வரு, கணிப்புஇல் தேர்

எடுத்த கொடி, திசை இபத்தின் மத மிசை

இருக்கும் அளிகளை எழுப்பவே;

358

சுடுத்த விசை-மிக்க வேகம். சுணிப்பு இல்-அளவில்லாத,
எடுத்த-கட்டிய. இபம்-யானை. அளி-வண்டு.

எழுந்தது சேனை !

இவ்வாறு நால்வகைப் படைகளும் போருக்குப் புறப்பட்டன. அந்தப் படைகளின் சுமையைப் பொறுக்க முடியாமல் நிலத்தின் முதுகு முறிந்தது. படைகள் செல்லும் வேகத்தினால் காடுகளும் மலைகளும் நிலைகுலைந்து விழுந்தன; நதிகள் எல்லாம் சுட்டாந் தரையாகத் தோன்றின.

எழுந்தது சேனை; எழலும்,
இரிந்தது, பாரின் முதுகு;
விழுந்தன, கானும் மலையும்;
வெறுந் தரை ஆன, நதிகள்!

359

இரிந்தது - முறிந்தது. பார் - உலகம். கான் - காடு.
வெறுந் தரை - சுட்டாந்தரை. நதிகள் - ஆறுகள்; திசைகள்
எனவும் பாடம்.

அதிர்ந்தன திசைகள் !

முதற் குலோத்துங்கனின் படைகள் விரைந்து செல்வதைப் பார்த்து நான்கு திக்குகளிலும் உள்ளவர்கள் நடுக்கம் அடைந்தனர். கடல்கள் ஏழும் ஒலி அடங்கின. வலிமை வாய்ந்த மலைகள் பிளவுபட்டன. புழுதியின் கூட்டம் மிகுதியாக உண்டாயிற்று.

அதிர்ந்தன, நாலு திசைகள்;
அடங்கின, ஏழு கடல்கள்;
பிதிர்ந்தன, மூரி மலைகள்;
பிறந்தது, தூளி படலம்!

360

அதிர்ந்தன - நடுக்கம் அடைந்தன. அடங்கின - ஒலி அடங்கின. பிதிர்ந்தன - சிதறின; பிளவுபட்டன. மூரி - வலிய. தூளி - தூசி; புழுதி. படலம் - கூட்டம்.

புழுதியால் வறண்டன !

படை புறப்பட்டுச் செல்லும்போது நிலத்திலிருந்து உண்டாகிய புழுதியை வானம் விழுங்கியதால், அதன் வயிறு நிறைந்தது. புழுதி படிந்ததால் மேகங்களில் இருந்த நீரெல்லாம் வற்றி வறண்டு போயின.

நிலம் தரு தூளி பருகி,
நிறைந்தது, வானின் வயிறு;
வலம் தரு மேக நிரைகள்
வறந்தன, நீர்கள் சுவறி!

361

தூளி - புழுதி. வலம்-வலிமை. நிரைகள்-கூட்டங்கள். வறந்தன-வறண்டு போயின. சுவறி-வற்றி.

புழுதி தணிந்தது

முதற் குலோத்துங்கனின் யானைகள் மலைகள் போன்று இருந்தன. அவை, விளங்கும் ஒளியையுடைய நெற்றிப் பட்டங்களை அணிந்திருந்தன; மழை போன்று மதநீரைச் சொரிந்தன. குதிரைகளின் வாயிலிருந்து நுரைகள் சிந்தின. யானைகளின் மதநீரும், குதிரைகளின் நுரையும் சேர்ந்து எழுந்த புழுதிகள் எல்லாவற்றையும் தணித்துவிட்டன!

தயங்கு ஒளி ஓடை வரைகள்
தரும் கட தாரை மழையின்,
அயங்களின் வாயின் நுரையின்,
அடங்கின, தூளி அடைய!

362

தயங்கு - விளங்குகின்ற. ஓடை - நெற்றிப் பட்டம். வரை - மலைபோன்ற யானை. கடம் - மதம். தாரை - நீர். அயம்-குதிரை. தூளி-புழுதி. அடைய-முழுவதும்.

இரவு தங்கிப் பகலில் சென்றன

கடல் போன்ற பெரிய படைகள் காலையில் தாம் செல்ல வேண்டிய திசையை அறிந்து சென்றன, படைகளாள் எழுந்த

புழுதி அப்படைகளாலேயே தணியும்படி நடந்து சென்றன. ஞாயிறு மறையும் மாலைக் காலத்தில், பகலில் வழிநடந்த களைப்பு நீங்க இளைப்பாறி, இரவில் தங்கி உறங்கி, ஒருநாளும் பகல் வேளையில் தவறாமல் இடைவழி நடந்து சென்றன.

எழு தூளி அடங்க நடந்து, உதயத்து
ஏதும் திசை கண்டு, அது மீள விழும்
பொழுது ஏகல் ஒழிந்து, கடற்படை எந்
பொழுதும் தவிராது, வழிக்கொளவே.

363

எழு-மேலே எழுந்த. தூளி - புழுதி. உதயத்து - காலை வேளையில். அது - ஞாயிறு. ஏகல் - செல்லல். தவிராது - தவறாமல். வழிக்கொள-பயணம் செய்யா.

கருணாகரன் சென்றான்

முதற் குலோத்துங்க சோழன் குளிர்ச்சி பொருந்திய ஆத்தி மாலையை அணிந்தவன்; திரண்ட தோள்களை உடையவன். அவன் கலிங்க நாட்டின்மீது படை எடுத்துச் செல்லுமாறு கட்டளை யிட்டான். அப் படைக்குக் கருணாகரத் தொண்டைமான் படைத் தலைவனாக இருந்தான். அவன் சோழர் படைக்குக் கண்போன்றவன்; திருமாவின் அவதாரமாக விளங்கிய குலோத்துங்கனுக்குச் சக்கராயுதம் போன்று விளங்கினான். இத்தகைய கருணாகரத் தொண்டைமான் யானைமீது ஏறிப் போர்க்குச் சென்றான்.

தன் ஆரின் மலர்த் திரள்தோள் அபயன்
தான் ஏவிய சேனை தனக்கு அடையக்
கண் ஆகிய சோழன் சக்கரம் ஆம்
கருணாகரன் வாரணம் மேற்கொளவே.

364

ஆர்-ஆத்தி. வாரணம்-யானை.

பல்லவ அரசன் சென்றான்

கருணாகரத் தொண்டைமான் தொண்டை நாட்டவர்க்கும், வண்டை நகரத்தினர்க்கும் மன்னன் ஆவான். இவ

னுக்கு முன் பிறந்தவன் பல்லவ வேந்தன்; காமதேனுவின் வழியில் வந்தவன்; தூய வெள்ளிய எருதுக் கொடியை உடையவன். இவன், தன் தம்பி கருணாகரத் தொண்டைமானுக்குத் துணையாக--உதவிப் படைத் தலைவனாகப்--பெரிய யானையின்மேல் ஏறிச் சென்றான்.

தொண்டையர்க்கு அரசு முன்வரும் சுரவி,
துங்க வெள் விடை உயர்த்த கோன்,
வண்டையர்க்கு அரசு, பல்லவர்க்கு அரசு,
மால் களிற்றின்யிசை கொள்ளவே, 365

தொண்டையர்க்கு - தொண்டை நாட்டில் உள்ளவர்களுக்கு. முன் வரும் - முன் பிறந்த. சுரவி - காமதேனு. துங்க-தூய. வெள் விடை - வெள்ளிய எருது. கோன் - அரசன். மால்-பெரிய.

அரையனும் சோழனும் சென்றனர்

வேறுபாடு கொண்ட பகையரசர்களின் யானைகளைக் கைப்பற்ற, ஒளி பொருந்திய முகத்தினையுடைய குதிரையின் மேல் ஏறி வாணகோவரையன் சென்றான். ஒப்பற்ற நெற்றிப் பட்டத்தையுடைய யானையின்மேல் ஏறி முடிக்கொண்ட சோழன் சென்றான்.

வாசி கொண்டு அரசர் வாரணம் கவர,
வாண கோவரையன் வாள்முகத் .
தூசி கொண்டு, முடி கொண்ட சோழன் ஒரு
சூழி வேழமிசை கொள்ளவே. 366

வாசி-வேறுபாடு. வாரணம்-யானை. கவர-கைப்பற்ற. வாள்-ஒளி. தூசி-குதிரை. சூழி-முகபடாம். வேழம்-யானை. கொள்ள-ஏறிச் செல்ல.

போர்மேற் செல்லல்

பல்லவ வேந்தன் பல்லவ நாட்டில் உள்ளவர்களுக்குத் தலைவன். அவன் முதற் குலோத்துங்கனின் கட்டளையை

ஏற்றுப் பகைமேற் சென்றவன்; தன்னோடு போர் புரிய வந்த அரசர்கள் எல்லாரையும் புறமுதுகிட்டு ஓடும்படி செய்து வெற்றி பெற்றுத் திரும்பக் கூடியவன். இத்தகைய பல்லவ வேந்தனும், வண்டை நகர்த் தலைவனுமான கருணாகரத் தொண்டைமான் விளங்கும் நெற்றிப் பட்டத்தையும், சிறந்த நடையையும் உடைய ஆண் யானையின்மேல் ஏறிக்கொண்டு, வீரமும் வலிமையும் விளங்க, பசியொடு கூடிய புலி இரையை விரும்பிச் செல்வதைப்போல், கலிங்க நாட்டின்மேல் போருக்குச் சென்றான்.

மறித்து ஓடி எவ் அரசும் சாய வென்று

வரும் அனுக்கைப் பல்லவர் கோன், வண்டை

வேந்தன்,

எறித்து ஓடை இலங்கு நடைக் களிற்றின் மேற்கொண்டு,
இரை வேட்ட பெரும்புலிபோல், இகல்மேற் செல்ல.-

மறித்து - புறமுதுகு காட்டி. சரிய - பின்வாங்கும்படி. அனுக்கை-ஆணை. எறித்து-ஒளி வீசி. ஓடை-நெற்றிப் பட்டம். இலங்கு-விளங்குகின்ற. இரை-உணவு. வேட்ட-விரும்பிய. இகல்-பகை.

ஆறு பல கடந்தனர் !

முதற் குலோத்துங்கனுடைய படைகள், பாலாற்றையும், குசைத்தலை ஆற்றையும், பொன் முகாரியையும், கொல்லி ஆற்றையும் கடந்து, ஒப்பற்ற வடபெண்ணை ஆற்றையும் தாண்டிச் சென்றன.

மேலும், அப்படைகள் வயல்களின் வழியாகப் புகுந்து, மண்ணாறு, மழை நீரால் பெருகி வளப்பம் நிறைந்த குன்றி என்னும் ஆறு, நீர் நிறைந்து பெருகி வருகின்ற கிருஷ்ணையாறு ஆகியவற்றையும் கடந்து சென்றன.

உயர்ந்த கோதாவரி ஆறு, குளிர்ச்சி பொருந்திய பம்பாநதி, காயத்திரி என்று சொல்லப்பட்டு வரும் ஆறு, ஒப்பற்ற

கௌதமி ஆறு, ஒலிக்கும் நீர் நிறைந்த கோடிபலி என்னும்
ஆறு ஆகியவற்றையும் கடந்து அப்படைகள் சென்றன.

பாலாறு, குசைத்தலைப், பொன்முகரிப்
பழஆறு, படர்ந்து எழு கொல்லி எனும்
நாலாறும் அகன்று, ஒரு பெண்ணை எனும்
நதிஆறு கடந்து, நடந்து உடனே, 368

வயலாறு புகுந்து, மணிப் புனல் வாய்
மண்ணாறு, வளம் கெழு குன்றி எனும்
பெயலாறு, பரந்து நிறைந்து வரும்
பேர்ஆறும் இழிந்ததது, பிற்படவே. 369

கோதாவரி நதி மேலாறெடு, குளிர்
பம்பா நதியொடு, சந்தப் பேர்
ஓதாவரு நதி, ஒரு கோதமையுடன்,
ஒலி நீர் மலி துறை பிறகு ஆக. 370

பாலாறு-மைசூர்ப் பீடபூமிக்கு அருகில் தோன்றி, வட
ஆர்க்காடு, செங்கற்பட்டு வழியாக ஓடுகிறது. குசைத்தலை -
வட ஆர்க்காட்டிலுள்ள காவேரிப்பாக்கத்தில் தோன்றி,
திருவள்ளூர், பொன்னேரிப் பகுதிகளில் செல்கிறது. பொன்
முகரி-திருக்காளத்தியில் பாய்வது. வடபெண்ணை-மைசூர்ப்
பீடபூமியில் தோன்றி அனந்தபுரம், கடப்பை, நெல்லூர்
வழியாகச் செல்கிறது. நதி ஆறு-ஆற்று வழி.

வயல் ஆறு-வயல் வழி. மணி-முத்து. வாய்-பொருந்திய.
பெயல்-மழை. பேராறு-கிருஷ்ண நதி. இழிந்தது - கடந்து
சென்றது. பிற்பட-பின்னாகும்படி.

சந்தப் பேர் ஓதா வரு நதி - காயத்திரி ஆறு. கோதமை -
கௌதமி ஆறு. மலி-நிறைந்த. துறை-இடம். பிறகு ஆக-
பின்னாகும்படி.

சூறையிடல்

முதற் குலோத்துங்கனின் படை, கலிங்கத்தின் நாலா பக்கங்களிலும் உலக முடிவில் நிலைமாறி வரும் கடல்போல, எதிர்த்துத் தேவர்களும் கலங்கும்படி உள்ளே புகுந்தது; அங்குள்ள ஊர்களைப் பரவிவரும் நெருப்பால் கொளுத்தி, அவை முற்றிலும் அழியும்படியாகக் கொள்ளையிட்டது!

கடையில் புடைபெயர் கடல் ஒத்து, அமரர்

கலங்கும் பரிசு கலிங்கம் புக்கு,

அடையப் படர் எரி கொளுவிப் பதிகளை

அழியச் சூறைகொள் பொழுதத்தே.

371

கடை-முடிவு காலம். புடை பெயர்-நிலைகெட்டு. அமரர்-தேவர். பரிசு-தன்மை. படர் எரி-பரவும் நெருப்பு. கொளுவி-கொளுத்தி. பதி-ஊர். சூறை-கொள்ளை.

கலிங்கர் நடுக்கம்

‘முதற் குலோத்துங்கனின் படை கடல்போல் வந்துவிட்டது! வடக்கேயோ, கங்கையாறு இருக்கிறது! உயிர் தப்பி ஓடுவதற்குரிய இடம் எங்கே இருக்கிறது? இனி நமக்குப் பாதுகாப்பு எங்கே? இங்கே அரசன் யார்?’ என்று கலிங்க நாட்டுக் குடிமக்கள் அலறினர்.

‘கலிங்க நாட்டின் மதில்கள் இடிக்கப்படுகின்றன; ஊர்கள் தீ மூட்டப்படுகின்றன; புகை கிளம்புகின்றன; சோலைகள் எல்லாம் அழிக்கப்படுகின்றன! குடிமக்களாகிய நாங்கள் துன்புறுத்தப்படுகிறோம்! இப்போது பகைவர் படைகள் சூழ்கின்றன’ என்று குடிமக்கள் வருந்தினர்.

“கங்கா நதி ஒருபுறம் ஆகப், படை

கடல்போல் வந்தது! கடல் வந்தால்,

எங்கே புகலிடம்? எங்கே இனி அரண்?

யாரோ, அதிபதி, இங்கு?” என்றே,

372

“இடிகின்றன, மதில்! எரிகின்றன, பதி!

எழுகின்றன, புகை! பொழில் எல்லாம்

மடிகின்றன! குடி கெடுகின்றனம்! இனி

விளைகின்றன, படை பகை!” என்றே.

373

ஒருபுறம்-ஒரு பக்கம். புகலிடம் - சென்று அடைவதற்
குரிய இடம். அரண் - காவல். அதிபதி - அரசன். என்று -
என்று குடிமக்கள் சொல்லி.

பதி-ஊர். பொழில்-சோலை. மடிகின்றன-அழிக்கப்படு
கின்றன. குடி - குடிமக்கள். கெடுகின்றனம் - துன்பப்படு
கின்றன. விளைகின்றன-சூழ்ந்து கொள்கின்றன.

முறையீடு

முதற் குலோத்துங்கனின் படைகள் கலிங்க நாட்டில்
புகுந்து தீ மூட்டிக் கொள்ளையிட்டதும், கலிங்க மக்கள் அவர்
களுடைய அரசனிடம் ஓடிச் சென்றனர். ‘அரசே! உங்களுக்கு
கெல்லாம் ஒப்பற்ற தலைவனாகிய முதற் குலோத்துங்க சோழ
னுக்குப் பகுதிப் பொருளைச் செலுத்துவதாகச் சொன்ன
சொல் தவறிவிட்டது. நாங்கள் சொல்லும் பலவாகிய சொற்
களை நீர் சிறிதும் எண்ணிப் பார்க்கவில்லை. இப்பொழுது
நம்மை எதிர்த்து வந்துள்ள படை அவன் அனுப்பியுள்ள
படையே ஆகும்’ என்று கூறினர்.

‘உலகுக்கு ஒரு முதல் அபயற்கு இடு திறை

உரை-தப்பியது; எமது அரசே! எம்

பல கற்பனைகளை நினைவுற்றிலை; வரு

படை, மற்று அவன் விடு படை!” என்றே, 374

ஒரு முதல்-ஒப்பற்ற தலைவன். அபயன்-குலோத்துங்கன்.
திறை - பகுதிப் பொருள்; கப்பம். உரை தப்பியது - சொல்
தவறிவிட்டது. கற்பனைகளை - பின் விளைவை முன் அறிந்து
கூறிய சொற்களை. நினைவுற்றிலை-சிந்தித்தாய் இல்லை. வரு

படை-வந்த படை. அவன் - குலோத்துங்கன். விடு படை-
ஏவிய படை.

கலிங்கர் நிலை

இவ்வாறு கலிங்க நாட்டு மக்கள் முறையிட்டபோது,
ஒருவரைக் காட்டிலும் மற்றொருவர் சொல் தடுமாறினர்;
உடல் நடுங்கினர்; இடுப்பில் கட்டியிருந்த ஆடைகள்
அவிழ்ந்து விழப் பெற்றனர்; எல்லாரும் அரசன் எதிரில்
சென்று தங்கள் குறைகளை எடுத்துரைத்தனர்; அவன் கால்
களில் அடைக்கலமாக விழுந்து முறையிட்டனர்.

உரையிற் குழறியும், உடலிற் பதறியும்
ஒருவர்க்கு ஒருவர் முன் முறையிட்டே,
அரையில் துகில் விழ, அடையச் சனபதி
அடியிற் புகவிழு பொழுதத்தே— 375

குழறி-தடுமாறி. பதறி-நடுக்கமுற்று. அரை - இடுப்பு.
துகில்-ஆடை. அடைய-எல்லாம். சனபதி - அரசன்.

அனந்தவன்மனின் செயல்

மாறுபட்ட நிலைமையைச் சிறிதும் ஆராய்ந்து அறியாத
வட கலிங்க நாட்டு மக்களுக்குச் சிறந்த மன்னான அனந்த
வன்மன் என்பவன், மிகவும் அஞ்சாமை உடையவனாய்க்
கொடிய கோபத்தை மேற்கொண்டான்; அதன் அடையாள
மாக வெப்பம் உண்டாகப் பெருமூச்சு விட்டான்; கையோடு
கையைச் சேர்த்துக் காட்டினான்; உடல் வியர்க்கப் பெற்
றான்; அக் கோபக் குறியோடு குடிமக்களை நோக்கினான்.

அந்தாம் ஒன்று அறியாத வட கலிங்கர்
குல வேந்தன், அனந்த பன்மன்,
வெந்தறுகண் வெகுளியினால் வெய்து உயிர்த்து,
கை புடைத்து, வியர்த்து நோக்கி. 376

அந்தரம் - மாறுபட்ட நிலை. வெம் தறுகண் - கொடிய அஞ்சாமை. வெகுளி - கோபம். வெய்து உயிர்த்து - பெரு மூச்சு விட்டு. புடைத்து-கொட்டி.

அனந்தவன்மன் கூற்று

‘திக்கு யானைகளினுடைய மதநீரை வண்டுகள் உண்ணக் கொடுக்கும் பரந்த குடையை உடையவன் முதற் குலோத்துங்க சோழன். எல்லாத் திக்குகளிலும் தன் ஆட்சியைச் செலுத்தும் அவனுக்கே அல்லாமல், அவன் விடுத்த படைகளுக்கும் நான் வலிமையற்றவனோ?’ என்று கோபித்து, அனந்தவன்மன் தன் பெரிய தோள்கள் குலுங்கும்படி நகைத்தான்.

‘வண்டினுக்கும் திசை யானை மதம் கொடுக்கும்

மலர்க் கவிகை அபயற்கு அன்றித்,

தண்டினுக்கும் எளியனோ?’ என வெகுண்டு,

தடம் புயங்கள் குலுங்க நக்கே,

377

மலர்க் கவிகை-பரவுதலையுடைய வெண்கொற்றக் குடை. அபயன் - முதற் குலோத்துங்க சோழன். தண்டு - அவனது படை. எளியவன்-வலிமையற்றவன். தடம்-பெரிய.

இகழ்ந்து பேசினான்

‘கலிங்க நாடு காடு, மலை, கடல் ஆகிய அரண்களை இயற்கையிலேயே பெற்றுத் தக்க பாதுகாப்புடன் இருப்பதைச் சிறிதும் சிந்தியாமல், முதற் குலோத்துங்கனுடைய அந்தப் படையும் நம்மை எதிர்க்க வருகின்றது போலும்!’ என்று அனந்தவன்மன் இகழ்ந்து கூறினான்.

‘கான் அரணும், மலை அரணும், கடல் அரணும்,

சூழ் கிடந்த கலிங்கர் பூமி—

தான் அரணம் உடைத்து என்று கருதாது,

வருவதும் அத் தண்டு போலும்!’

378

கான் - காடு. அரண் - காவல். சூள் கிடந்த - சூழ்ந்து இருக்கின்ற. அரணம் - காப்பு. கருதாது - நினையாமல். தண்டு - படை.

எங்கராயன் அறிவுரை

இவ்வாறு கூறிய அனந்தவன்மனை நோக்கி, 'அரசே! நான் ஒன்று சொல்லுகிறேன்' என்று கூறி, எங்கராயன் என்னும் அமைச்சன் அறிவிக்கத் தொடங்கினான் :

'வேந்தே! மன்னர்கள் கோபிப்பார்களானாலும், அவர் கட்டு அடியவர்களாகிய அமைச்சர் முதலியோர் நன்மை விளைக்கும் சொற்களைச் சொல்லாமல் நீங்கமாட்டார்கள்.

'முதற் குலோத்துங்கனை அடைந்தவர்களை அல்லாமல், ஏனைய எல்லா அரசர்களையும் அழிப்பதற்கு அவன் படையே போதுமானதாகும். முதற் குலோத்துங்க சோழனே நேரில் வரல் வேண்டும் என்பது இல்லை!

'முதற் குலோத்துங்க சோழன் ஏவிய படையினால் பாண்டிய மன்னர்கள் ஐந்து பேரும் அழிந்த அழிவை, நீ கேட்ட தில்லையோ?

'முதற் குலோத்துங்க சோழன் போர் புரியும் பொருட் டுத் தன் படைகளைத் திரட்டிக்கொண்டு போகும் பொழுதே, புறமுதுகு காட்டிச் சேரர்கள் ஓடியதை, நீ கேள்விப்பட வில்லையோ?

'கடற் படையைக் கைப்பற்றிக்கொண்டு, திருவனந்த புரத்திற்குத் தெற்கேயுள்ள விழிஞம் என்னும் ஊரை அழித் ததும், அதனைச் சார்ந்த காந்தளூர்ச்சாலையைக் கைப்பற்றி யதும் அவன் படையைக் கொண்டேயாகும்.

'மத்திய பிரதேசத்தைச் சேர்ந்த சக்கரக்கோட்டத்தில் உள்ள வத்தவநாட்டை ஆண்ட தாராவர்ஷன் என்னும் வேந்தன் முதற் குலோத்துங்கனோடு மாயுபட்டுப் போருக்கு எழுந்த

தான். அப்பொழுது முதற் குலோத்துங்கன் போருக்குப் புறப்பட்டான். அந்த அளவில், அவன் துன்பம் அடைந்ததும் இம் முறையே ஆகும்.

‘முன்பு ஒருநாள் முதற் குலோத்துங்கனின் படை அணி வகுப்புக்களுடன் போருக்குப் புறப்பட்டதும், மைசூர் நாட்டைச் சேர்ந்த அளத்தி என்னும் ஊரில் உள்ளவர் அடைந்த துன்பத்தையும் நீ அறியவில்லையோ?

‘படைத் தலைவர்களால் தாக்கி அழிக்கப்பட்ட நவிலை என்னும் ஊரில், குலோத்துங்கன் படைகள் வென்று ஒராயிரம் யானைகளைக் கைப்பற்றினவே!

‘தாம் வருந்திப் பெற்ற இந்த நில உலகத்தை முதற் குலோத்துங்கனுடைய படையினால் இழந்துபோன அரசர்கள் இவ்வளவு பேர் என்று சணக்கிட்டுச் சொல்ல முடியாதே!

‘முதற் குலோத்துங்க சோழனுடைய சக்கரம் போன்றவன் படைத் தலைவன் கருணாகரத் தொண்டைமான். அவன் பல போர்களில் வெற்றி பெற்ற குலோத்துங்கனுடைய படைகளை எல்லாம் சேர்த்துக்கொண்டு வந்து விட்டான். இப்பொழுது, நான் கூறும் சொல்லில் உனக்கு ஐயம் இருந்தால், நீ கருணாகரனோடு போர் செய்து, உன் ஆற்றலை உணர்ந்து கொள்!’

இவ்வாறு அமைச்சன் எங்கராயன், அரசன் அனந்த வன்மனுக்கு அறிவுரை கூறினான்.

என்று கூறலும், எங்க ராயன், “நான் ‘ஒன்று கூறுவன்; கேள்!’ என்று உணர்த்துவான்: 379

அரசர் சீறுவ ரேனும், அடியவர் உரை செயாது ஒழியார்கள்; உறுதியே: 380

ஏனை வேந்தை எறியச் சயதரன் தானே அல்லது, தான் வர வேண்டுமோ? 381

- விட்ட தண்டினின், மீனவர் ஐவரும்
கெட்ட கேட்டினைக் கேட்டிலை போலும் நீ! 382
- போரின்மேல் தண்டு எடுக்கப், புறக்கிடும்
சேரர் வார்த்தை செவிப்பட்டது இல்லையோ? 383
- வேலை கொண்டு விழிஞும் அழித்ததும்,
சாலை கொண்டதும், தண்டு கொண்டே அன்றோ? 384
- மாறுபட்டு எழு தண்டு எழு, வத்தவர்
ஏறு பட்டதும் இம் முறையே அன்றோ? 385
- தளத்தொடும் பொரு தண்டு எழப், பண்டொர்நாள்
அளத்தி பட்டது அறிந்திலை. - ஐய! - நீ? 386
- தண்ட நாயகர் தாக்கும் நவிலையில்
கொண்டது ஆயிரம் குஞ்சரம் அல்லவோ? 387
- உழந்து தாம் உடை மண்டலம் தண்டினால்
இழந்த வேந்தர் எனையர் என்று எண்ணுகைன்! 388
- கண்டு காண் உன் புயவலி நீயும்! அத்
தண்டு கொண்டு, அவன் சக்கரம் வந்ததே! 389

என்று கூறலும்-இவ்வாறு அனந்தவன்மன் சொல்லவும்.
கூறுவன்-சொல்கிறேன். உணர்த்துவான்-அறிவிக்கத் தொடங்
கினான். எங்கராயன்-கலிங்க நாட்டு அமைச்சனும், படைத்
தலைவனும் ஆவான்.

*சீறுவர் - கோபிப்பர். ஏனும் - என்றாலும். அடியவர் -
அமைச்சர் முதலானோர். ஒழியார்கள் - நீங்கமாட்டார்கள்.
உறுதி-நன்மை தருவன.

எறிய - அழிக்க. சயதரன் - குலோத்துங்கன். தானை -
படை. வேண்டுமோ - வேண்டாம்.

தண்டு - படை. மீனவர் - பாண்டியர். கெட்ட கேடு - அழிந்த அழிவு. கேட்டிலை - கேட்கவில்லையோ.

புறக்கிடும் - முதுகு காட்டி ஓடிய. வார்த்தை - செய்தி. செவி - காது.

வேலை - கடல். விழிஞம் - ஓர் ஊர். சாலை - காந்தளூர்ச் சாலை. கொண்டதும் - கைப்பற்றியதும்.

மாறுபட்டு - பகைமை கொண்டு. எழு - புறப்பட்ட. தண்டு - குலோத்துங்கன் படை. வத்தவர் - ஏறு - வத்தவ நாட்டு அரசர். பட்டதும் - துன்பம் அடைந்ததும்.

தளத்தொடும் - அணி வகுப்புகளோடும். அளத்தி - ஓர் ஊர். ஐய - அரசே!

தண்ட நாயகர் - படைத் தலைவர். நவிலை - ஓர் ஊர். குஞ்சரம் - யானை.

உழந்து - வருந்தி. மண்டலம் - நில உலகம். எணையர் - எத்தனை பேர். எண்ணுகேன் - கணக்கிட்டுச் சொல்வேன்.

கண்டு - போர் புரிந்து. புய வலி - தோள் வலிமை. சக்கரம் - திருமாலின் சக்கரம் போன்ற கருணாகரத் தொண்டைமான்.

இன்று சீறினும் நாளை நினைப்பாய்!

இவ்வாறு எங்கராயன் முதற் குலோத்துங்கனுடைய படையின் வீரத்தையும், வெற்றியையும் எடுத்துக் கூறி நீதியைக் கவனக் கவனம் அனந்தவன்மனுக்கு உணர்த்தினான். ஆனால், அனந்தவன்மனோ, மிக்க கோபம் கொண்டான். அப்பொழுது எங்கராயன், 'அரசர் பெரும! இன்று நீ என்னை அஞ்சாமல் கோமித்தாலும் நாளை குலோத்துங்கன் படையின் முன்னே நின்று போர் புரியும் காலத்தில் நான் கூறியாவற்றை எண்ணிப் பார்ப்பாய்' என்று கூறினான்.

இன்று சீறினும். நாளை அச் சேனை முன்
நின்ற போழ்தினில், என்னை நினைத்தியால்!” 390

சீறினும்-கோபித்தாலும். அச் சேனை - அந்தக் குலோத்
துங்களின் படை. நினைத்தி - நினைப்பாய்.

அனந்தவன்மனின் ஆத்திரப் பேச்சு

எங்கராயன் கூறிய அறிவுரையைக் கேட்கப் பொருத
அனந்தவன்மன், அவனை நோக்கிக் கீழ்க்கண்டவாறு கூறினான்:

‘என் கருத்துக்கு எதிராகச் சொல்லத் தேவர்களும்
அஞ்சுவார்கள்! ஆனால் நீ நடுங்காமல் எடுத்துரைத்தாய்!
நெடு நாட்களாகப் போரில்லாமையால் என் தோள்மலைகள்
மெலிந்திருப்பதை நீ காணவில்லையோ?

‘நீ தவறு உண்டாகும்படி என்னிடம் பேசினாய்! அவ்
வாறு பேசியும் நீ உயிர் தப்பினாய்! அரசனுக்கு நன்மை
உண்டாகும்படியாகச் சொல்வது, பெருமை கெடும்படி
யாகவா இருப்பது? குகையில் வாழும் இளஞ் சிங்கக் குட்டி
யின் முகத்திற்கு எதிரில் நெருங்கி அதனைத் தாக்குவதற்கு
யானை வருமோ?

‘நீ அமைச்சனாக இருந்தும் உண்மையை உணராமல்
சொல்லத் தகாத மொழிகளைச் சொன்னாய்! என்னுடைய
தோளின் வலிமையையும், வாளின் ஆற்றலையும் கொஞ்சமும்
அறியாமல் பேதைமையினால் வேறு சில எளியவர்களைப்
போல எண்ணிப் பேசிவிட்டாய்! நினைக்கும் நொடிப் பொழு
தில் இந்தப் படையை வெல்லுதல் எனக்கு அருமையான
காரியமோ?

என்று இவை உரைத்தலும், “எனக்கு எதிர்
உரைக்க, இமையோர்களும் நடுங்குவர்; புயக்
குன்று இவை செருத்தொழில் பெருது, நெடு
நாள் மெலிவு கொண்டபடி, கண்டும் இலையோ?

‘பிழைக்க உரை செய்தனை! பிழைத்தனை!

எனக்கு உறுதி பேசுவது வாசி கெடவோ?
முழைக்கண், இள வாள் அரி முகத்து, “எளிது
எனக், களிற்று முட்டி எதிர், கிட்டி வருமோ?

‘என்னுடைய தோள் வலியும், என்னுடைய
வாள்வலியும், யாதும், அறியாது, பிறர்போல்,
நின்னுடைய பேதைமையினால், உரைசெய்தாய்,
இது; நினைப்பளவில் வெல்ல அரிதோ!

எதிர் உரைத்தல் - மாறுபட்டுக் கூறல். இமையோர்
களும்-தேவர்களும். புயக்குன்று-தோளாகிய மலை. செருத்
தொழில்-போர்த் தொழில்.

பிழைக்க - தவறு உண்டாக. பிழைத்தனை-உயிர் பிழைத்
தாய். உறுதி-நன்மை. வாசி-இயல்பு; பெருமை. முழைக்
கண்-குகையில். வாள்-ஒளி. அரி-சிங்கம். முட்டி - தாக்கி.
கிட்டி-நெருங்கி. குகை: கலிங்க நாடு. இளஞ் சிங்கம் :
கலிங்க வேந்தன் அனந்தவன்மன். யானை: குலோத்துங்கன்
படை. ‘யானையைச் சிங்கக் குட்டி அழிப்பது போலக்
குலோத்துங்கன் படையை நான் அழிப்பேன்’ என்று அனந்த
வன்மன் கூறினான்.

பேதைமை - அறியாமை. நினைப்பளவில் - நினைக்கும்
போது. அரிதோ - அருமையோ.

கலிங்கர்கோன் கட்டளை

இவ்வாறு ஆத்திரத்தோடு பேசிய அனந்தவன்மன்,
‘யானை, தேர், குதிரை, கொடிய படை வீரர் என்று சொல்
வப்பட்ட நம்முடைய நால்வகைப் படைகளும், சோழர்
குலத்தில் சிறந்தவனான முதற் குலோத்துங்கன் அனுப்பி
யுள்ள படைகளுக்கு எதிராகச் சென்று போர் தொடங்கு
வதாகுக!’ என்று கட்டளையிட்டான்.

மேலும், 'நமக்குப் போர்த்தொழில் கிடைத்துள்ளது! வெற்றி பொருந்திய யானைகளை அலங்காரம் செய்யுங்கள்! தேர்களை அழகு படுத்துங்கள்! குதிரைகளை விளக்கமடையச் செய்யுங்கள்! படைவீரர்களே! போர்க்களத்துக்கு விரைவாகச் சென்று சேருங்கள், சேருங்கள்!' என்று கட்டளையிட்டான்.

'வேழம், இரதம், புரவி, வெம் படைஞர்,
என்று இனைய நம் படை விரைந்து கடுகச்,
சோழ குல துங்கன் விட வந்து விடு
தண்டின் எதிர் சென்று, அமர் தொடங்குக!' எனவே-

'பண்ணுக, வயக்களிறு! பண்ணுக
வயப் புரவி! பண்ணுக, கணிப்பில் பலதேர்!
நண்ணுக, படைச் செருநர்! நண்ணுக,
செருக்களம் - நமக்கு இகல் கிடைத்தது!' எனவே—

வேழம்-யானை. இரதம்-தேர். புரவி-குதிரை. வெம் படைஞர்-கொடிய காலாள் படை வீரர்கள். கடுக-மிகவும். துங்கன்-குலோத்துங்கன். விட-ஏவ. வந்து விடு-வந்து இறுத்த.

பண்ணுக-அலங்காரம் செய்க. வயம்-வெற்றி. கணிப்பு இல்-அளவில்லாத. நண்ணுக-நெருங்குக. படைச் செருநர்-படை வீரர். செருக்களம்-போர்க்களம். இகல்-போர்.

கலிங்கர் படையொலி

கலிங்க வேந்தன் அனந்தவன்மன் கட்டளையிட்டவுடன், ஏழு பிரிவுகளைக் கொண்ட கலிங்க நாடு முழுவதும் ஒப்பற்ற பேரிரைச்சல் உண்டாயிற்று. ஒலிக்கின்ற ஏழு கடல்களும் கலங்கி எழுவதனால் ஏற்படும் பெரிய ஒலி போல, எட்டுத் திக்கில் உள்ளவர்களும் வியக்கும்படி கலிங்கர் படை திரண்டு எழுந்தபோது பேரொலி உண்டாயிற்று!

கலிங்கம் அவை ஏழினும் எழுந்தது ஒரு
பேரொலி, கறங்கு கடல் ஏழும், உடனே,
மலங்கி எழு பேரொலி எனத் திசை
திகைப்புற, வரும் தொனி எழுந்த பொழுதே.

கறங்கு-ஒலிக்கின்ற. மலங்கி-கலங்கி. திகைப்புற-திக்கு முக்காடிப் போக. தொனி-ஒசை.

கரி பரிப் படைகள்

- துவாரம் பொருந்திய துதிக்கையுடைய மதம் பொழியும் மலை போன்ற யானைகள், கடல் நீரைப் பருகிய மேகங்களின் இடிமுழுக்கம் போல் பிளிறிக்கொண்டு சென்றன! வளைந்த வாயினையுடைய குதிரைகள், நுரைகள் சிந்தும்படியாகக் கடலில் மடங்கி விழும் அலைகளைப்போலப் புறப் பட்டுச் சென்றன!

தொனை முக மதமலை யதிர்வன,

தொடு கடல் பருகிய முகில் எனவே;

வளை முக நுரை உக வரு பரி,

கடலிடை மறிதிரை என எழுவே!

397

தொனை-துவாரம். மத மலை-மதம் பொருந்திய மலை போன்ற யானை. அதிர்வன-முழங்குவன. தொடு-தோண்டப் பட்ட. வளை முகம்-வளைந்த வாய். உக-சிந்த. மறி-சுருண்டு. திரை-அலை. எழ-போர் புரிய எழ.

குடை - சாமரை - கொடி

கலிங்கர் படைகள் கடல்போல் போல் திரண்டு சென்றன. படைகளின் நடுவில் அணிபெற இட்ட குடைகளும், மன்னர்களுக்கு வீசப்படும் சாமரைகளும், படைக்கடலின் நுரைபோல் தோன்றின! காற்றினால் அசையும் நெருங்கிய கொடிகள், அலைகள் மடங்கிவிழும் அந்தப் படைக் கடல் முழுவதும் கெண்டை மீன்கள் புரள்வனபோலக் காணப்பட்டன.

இடை இடை அரசர்கள் இடு குடை

கவரிகள் இவை கடல் நுரை எனவே;

மிடை கொடி பிறழ்வன மறி கடல்

அடையவும் மிளிர்வன கயல் எனவே;

398

இடு குடை-அழகு பெற அணிந்த குடை.. மிடை-
நெருங்கிய. பிறழ்வன-அசைவன. மறி கடல்-அலைகள்
சுருண்டு விழும் கடல். மிளிர்வன-புரள்வன.

படையின் புறப்பாடு

கலிங்கர் படை நெருங்கிச் சென்றமையால் வேல், வாள்
முதலிய போர்க் கருவிகள் ஒன்றோடு ஒன்று மோதிக் கடலின்
அலைபோலக் 'கல கல' என்னும் ஒசையை உண்டாக்கின!
சினந்து எழுந்த படைகள், உலகத்தை எல்லாம் அழிப்பதா
கிய ஊழிக்காலத்திலே, பொங்கிவரும் ஒர்ப்பற்ற கடல்போல்
புறப்பட்டன.

அலகினொடு அலகுகள் கலகல

எனும் ஒலி அலை திரை ஒலி எனவே;

உலகுகள் பருகுவது ஒருகடல்

இது!" என, உடலிய படை எழுவே;

399

அலகு-கருவி. அலை-அசையும். திரை-அலை. பருகுவது-
அழிப்பது. உடலிய-கோபித்து எழுந்த. எழ-புறப்பட.

தேர்களும் வீரர்களும்

விரைவாகச் செலுத்தப்படுகின்ற குதிரைகள் பூட்டிய
தேர்கள், அலைகள் சுருண்டு எழும் கடலில் செலுத்தப்படும்
கப்பல்கள் போலக் காணப்பட்டன! புகழைப் பெறுவதற்கா
கப் போரில் உயிரையும் பொருட்படுத்தாத வீரர்கள், கொல்
லும் சுறா மீன்களின் கூட்டம்போலச் சென்றனர்.

விசை பெற விடு பரி இரதமும்

மறி கடல் மிசைவிடு கலம் எனவே;

இசை பெற, உயிரையும் இகழ் தரும்

இனையவர் எறி சுறவு இனம் எனவே;

400

விசை-விரைவு. கலம்-மரக்கலம்; கப்பல். இசை-புகழ். இகழ்தரும்-பொருட்படுத்தாத. இளையவர்-வீரர். எறி-கொல்லும். சுறவு-சுறு மீன்கள். இனம்-கூட்டம்.

படை சென்றதன் விளைவு

கலிங்கர் படை விரைந்து சென்றமையால் மரங்களெல்லாம் 'மொடு மொடு' என்னும் ஓசையோடு விரைந்து முறிந்து விழுந்து அழிந்தன! காடுகள் தூள் ஆயின! அருவிகள் நெருப்பின் தன்மையை அடைந்தன! சிறந்த மலைகள் புழுதியாயின! இவற்றால் படை செல்லச் சிறந்த வழி உண்டாயிற்று!

விடவிகள் மொடு மொடு விசைபட

முறிபட, எறிபட, நெறிபடவே;

அடவிகள் பொடிபட அருவிகள்

அனல்பட, அருவரை துகள் படவே; 401

விடவிகள்-மரங்கள். விசைபட-விரைந்து. எறிபட-அழிய. நெறி பட-வழி உண்டாக. அடவிகள்-காடுகள். பொடிபட-தூளாக. அனல்-நெருப்பு. வரை-மலை. துகள்-புழுதி.

சினத்தீயும் முரசொலியும்

கலிங்க வீரர்கள் தங்கள் கால்களில் ஒலிக்கின்ற வீரக் கழலை அணிந்திருந்தனர்; வடவைத் தீயைப் போல, மிக்க கோபம் உடையவராய் இருந்தனர்! பெரிய கடலினது ஒலி போல, முரசவாத்தியங்கள் முறையாய் 'மொகு மொகு' என்று ஒலித்தன!

அறை கழல் இளையவர் முறுகிய

சின அழல் அது வட அனல் எனவே;

முறை முறை முரசுகள் மொகுமொகு

அதிர்வன, முதிர் கடல் அதிர்வு எனவே! 402

அறை-ஒலிக்கின்ற. கழல்-வீரக் கழல். இனையவர்-வீரர். முறுகிய-மிக்க. வட அனல்-வடவைத் தீ. அதிர்வன-ஒலிப்பன. அதிர்வு-முழக்கம்.

படைகளின் நெருக்கம்

படைகளின் நடுவில் சிறிதும் வெற்றிடம் காண முடியாதபடி போர் வீரர்கள், ஒருவர் உடம்பில் வேறொருவர் உடம்பு நெருங்கும்படியாகச் சென்றனர். பொருந்திய ஒப்பற்ற இந்த உலகம் அழியவும், கண்டோர் நடுங்கவும், கண்களால் காணமுடியாதது என்று சொல்லும்படியாகப் படைகள் திரண்டு சென்றன.

ஒருவர்தம் உடலினில் ஒருவர்தம்

உடல்புக, உறுவது ஓர் படிஉறவே;

வெருவர மிடை படை, நடு ஒரு

வெளி அற, விழி இட அரிது எனவே; 403

உறுவது-பொருந்தியுள்ள. ஓர் படி-ஒப்பற்ற உலகம். உக-அழிய. வெருவர-நடுங்க. மிடை-நெருங்கிய. வெளி-வெற்றிடம். அற-இல்லாமல். விழி இட-கண்களால் காண.

வீரர்கள் போர்க்கெழுந்தனர்

கலிங்க நாட்டுப் படைகள், 'வெறுமையாகிய இடம் இல்லை' என்று சொல்லும்வண்ணம் நெருங்கின. அவை, முதற் குலோத்துங்கன் ஏவிய படைகளுக்கு எதிரில், 'அவன் படையை வென்று விடலாம்' என்று எண்ணின! கலிங்கப் படை வீரர்கள், உணவைப் பெற்ற புலியைப் போல, மிகுந்த ஆற்றலோடு, 'போரைத் தொடங்குங்கள்! தொடங்குங்கள்! தொடங்குங்கள்!' என்று ஆரவாரித்தனர்!

'வெளி அரிது என, எதிர் மிடை படை
மனு பரன் விடு படை அதன் எதிரே,
எளிதென இரை பெறு புலி என
வலியினொடு 'எடும், எடும், எடும்!' எனவே—

வெளி-இடைவெளி; வெற்றிடம். அரிது-இல்லை. மிடை-
நெருங்கிய. மனுபரன்-வேந்தன்; குலோத்துங்கன். விடு-
ஏவிய. இரை-உணவு. எடும்-தொடங்குங்கள்!

12. போர் பாடியது

[கலிங்கத்தில் சோழப் படைக்கும் கலிங்கப் படைக்கும் நடந்த போர் நிகழ்ச்சியைக் காளிதேவிக்குக் கலிங்கப் பேய் கூறியது. அதனைப் பற்றிப் பாடப்பட்ட பகுதியாகும் இது.]

போரின் பேரொலி

சோழர் படையினரும், கலிங்கர் படையினரும் குதிரைப் படை யானைப்படைகளை ஏவிப் போர் புரியத் தொடங்கினர். 'இருதிறப் படையினரும் போர் தொடங்குங்கள்! போர் தொடங்குங்கள்!' என்று உரத்துக் கூவுதலாகிய ஒப்பற்ற போரின் ஓசையானது கடல் ஒலியையும் வென்றது! 'பகைவர் மேல் குதிரைப் படையை ஏவுங்கள்! ஏவுங்கள்! ஏவுங்கள்! யானைப் படைகளை விடுங்கள்! விடுங்கள்! விடுங்கள்!' என்று வீரர்கள் உரைக்கும் ஓசையும் மிகுதியாய் உண்டாயிற்று!

வீரர்கள், ஆரவாரித்தலாகிய போரில், அவர்களுக்குள்ள ஆவலாலும், ஆண்மையாலும் யாவரும் அஞ்சும்படி, சுட்டமைந்த வில்லிலிருந்து வேகத்தோடு துள்ளி எழுந்த நாண் ஓசையால், பொருந்திய திக்குகளாகிய இடங்கள் பிளந்தன! போர்க்களத்தில் அவரவர்கள் ஆரவாரித்தலாகிய ஒப்பற்ற முழக்கத்தால் உலகங்கள் செவிடுபட்டன!

'எடும், எடும், எடும் என எடுத்தது ஓர்

இகல் ஒலி கடல் ஒலி இகக்கவே;

'விடு, விடு, விடு பரி கரிக் குழாம்

விடும், விடும்' எனும் ஒலி மிகைக்கவே; 405

வெருவர வரிசிலை தெறித்த நாண்

விசைபடு திசைமுகம் வெடிக்கவே;—

செருவிடை அவரவர் தெழித்தது ஓர்

தெழி உலகுகள் செவிடு எடுக்கவே; 406

எடும்-தொடங்குங்கள். எடுத்தது-உரத்துக் கூவுவது. ஓர்-ஒப்பற்ற. இகல் ஒலி-போர் ஓசை. இகக்க-வெல்ல. விடு-ஏவு. பரி-குதிரை. கரி-யானை. மிகைக்க-மிகுதியாக உண்டாக.

வெருவர-அஞ்சும்படி. வரி சிலை-கட்டமைந்த வில். தெறித்த-துள்ளி எழுந்த. விசை-வேகம். படு-பொருந்திய. திசை முகம்-திக்குகளாகிய இடங்கள். வெடிக்க-பிளக்க. செரு இடை-போர்க்களத்தில். இனையவர்-வீரர். தெழித்தது-ஆரவாரித்தது. ஓர்-ஒப்பற்ற. தெழி-முழக்கத்தால். உலகுகள்-உலகங்களில் உள்ளவர்கள். எடுக்க-பட.

இருபடைகளும் குதிரைகளும்

சோழர் படைகளும் கலிங்கர் படைகளும் ஒன்றை ஒன்று நேரில் எதிர்த்தது, அலை மோதும் கடலுடன் மற்றொரு கடல் எதிர்த்தாற்போல் இருந்தது! போரில் சீறிவரும் குதிரைகளுடன் குதிரைகள் போர் புரிவது, கடலில் சுருண்டு விழும் அலைகளுடன் அலைகள் போர் புரிதலைப் போன்று இருந்தது!

எறி கடலொடு கடல் கிடைத்தபோல்
இரு படைகளும் எதிர் கிடைக்கவே;
மறி திரையொடு திரை மலைத்தபோல்,
வரு பரியொடு பரி மலைக்கவே;

407

எறி-அலைவீகம். கிடைத்த போல்-எதிர்த்தாற் போல். எதிர் கிடைக்க-நேரில் எதிர்க்கவும். மறி திரை-சுருண்டு விழுந்த அலை. மலைத்த போல்-போர் புரிதலைப் போல். பரி மலைக்க-குதிரைகள் போர் புரியவும்.

யானைப்படையும் தேர்ப்படையும்

மதம் பொழியும் யானைகளோடு யானைகள் போர் புரிவது, பெரிய மலைகளோடு மலைகள் போர் புரிவதுபோல் இருந்தது! கேர்களோடு தேர்கள் எதிர்த்துப் போர் புரிவது, மேகக்

கூட்டங்களோடு மேகங்கள் எதிர்த்துப் போர் புரிவதுபோல் இருந்தது!

கன வரையொடு வரை முனைத்தபோல்,
கட கரியொடு கரி முனைக்கவே;
இன முகில் முகிலொடும் எதிர்த்தபோல்,
இரதமொடு இரதமும் எதிர்க்கவே; 408

கனம்-பெரிய. வரை-மலைகள். முனைத்த போல்-போர் புரிதல் போல். கடம்-மதம். கரி-யானை. முகில்-மேகம் இரதம்-தேர்.

வீரர்களும் அரசர்களும்

தாக்கும் புலிகளோடு புலிகள் ஆரவாரித்துப் போர் புரிவது போல், போர் புரியும் அரசர்களோடு அரசர்கள் ஆரவாரித்துப் போர் புரிந்தனர்! சிங்கங்களோடு சிங்கங்களின் கூட்டம் போர் புரிவதுபோல், அரசர்களோடு அரசர்கள் போர் புரிந்தனர்!

பொருபுலி புலியொடு சிலைத்தபோல்,
பொரு படரொடு படர் சிலைக்கவே;
அரியினொடு அரிஇனம் அடர்ப்ப போல்
அரசரும் அரசரும் அடர்க்கவே; 409

பொரு புலி-தாக்கும் புலிகள். சிலைத்தல்-ஆரவாரித்துப் போர் புரிதல். பொருபடர்-போர் புரியும் வீரர்கள். படர்-வீரர்கள். சிலைக்க-ஆரவாரிக்க. அரி-சிங்கம். அடர்ப்ப போல்-நெருங்கிப் போர் புரிவது போல்.

விற்போர்

இரண்டு பக்கங்களிலும் உள்ள வீரர்களின் கண்களில் கோபத்தி் எழுந்தது! அந்தக் கோபக் கனலில் மின்னல்

போன்ற ஒளி வீசிற்று! வீரர்கள் கையிலுள்ள வளைந்த வில்
களின் ஒளி, இடியோசை போல் ஒலித்தது! அந்த வில்லிலி
ருந்து கூர்மையாகிய அம்புகள் என்னும் மிக்க மழையும் உண்
டாயிற்று!

விளை கனல் விழிகளின் முளைக்கவே,
மினல் ஒளி கனலிடை எறிக்கவே;
வளை சிலை உரும் என இடிக்கவே,
வடி கணை நெடு மழை படைக்கவே ! 410

விளைகனல்-முதிர்ந்த கோபமாகிய நெருப்பு. முளைக்க -
தோன்ற. மினல்-மின்னல். கனல்-நெருப்பு. எறிக்க-வீச;
பிறக்க எனவும் பாடம். சிலை-வில். உரும்-இடி. இடிக்க-
ஒலிக்க. வடி-கூர்மை. கணை-அம்பு. நெடுமழை-மிக்க மழை.
படைக்க-உண்டாக்க; சிறக்கவே எனவும் பாடம்.

இரத்த ஆறு

கலிங்கப் போர்க்களத்தில் இரத்தம் வெளியிடங்களில்
எல்லாம் ஆறுபோலப் பரவிச் சென்றது! வெண்மையாகிய
குடைகளின் கூட்டங்கள், வெண்மையாகிய நுரைபோல
மிதந்து தோன்றின! வீரர்கள் யானைகளை இரண்டு துண்டங்க
ளாக வெட்டிப் போட்டனர். அவ்வாறு வெட்டப்பட்ட
யானைகளின் உடல்கள், அந்த இரத்த ஆற்றின் கரைபோன்று,
ஒன்றன்மேல் ஒன்றாக அடுக்கிக் கிடந்தன!

குருதியின் நதி வெளி பரக்கவே,
குடை இனம் நுரை என மிதக்கவே;
கரி துணிபடும் உடல் அடுக்கியே,
கரை என இரு புடை கிடக்கவே; 411

குருதி - இரத்தம். நதி - ஆறு. வெளி-வெளி இடங்கள்.
பரக்க-பரவிப் பாய. இனம்-கூட்டம். கரி-யானை. துணிபடும்-
துண்டுகளாக வெட்டப்படும். இருபுடை-இரண்டு பக்கங்கள்.
கிடக்க-கிடந்தன.

யானைப் போர்

இருதிறப் படைகளிலும் உள்ள மதம்பொருந்திய யானைகள், ஒன்றோடு ஒன்று எதிர்த்துப் போர் புரிந்தன! அவை மலைகளோ என்று சொல்லும்படியாகப் பருத்து இருந்தன! அவ் யானைகள் கொம்புகளோடு கொம்புகளால் தாக்கிப் போர் புரியும்பொழுது, அவற்றின் தந்தங்களிலிருந்து தீப் பொறிகள் பறந்தன! அந் நெருப்புப் பொறிகள் மேலே எழுதலால் நிழலைத் தரும் கொடிச் சீலைகள் தீப்பிடித்துக் கொண்டன!

யானைகள், தந்தங்களால் ஒன்றோடு ஒன்று தாக்கிக் கொள்வதால், தீப்பொறி பறந்தது! அதனால் நொடிப்பொழுதில் கொடிகள் தீப்பிடித்துக்கொண்டு எரிந்து போயின! 'நிழலைத் தரும் கொடிகள் தீப்பிடித்து மறைந்து போயினவே' என்று நினைப்பதற்குள்ளாகவே, புதிய கொடிகளை உயர்ந்தி யதுபோல், புகையாகிய கொடிகள் உயர்ந்து நின்றன!

யானைகள் போர் புரிவதற்காக ஒன்றோடு ஒன்று நெருங்கின! அவற்றின் கன்னங்களிலே மதநீர் பெருகிற்று! யானையின் மதநீர் சுரிய நிறமுடையது. வெண்மையான கொம்புகளில் சுரிய மதநீர் படிந்து அந்த யானைகளின் இடம் வலமாகிய இரண்டு பக்கங்களிலும் இரண்டு துதிக்கை உடையன போலக் காணப்பட்டன! கண்டோர், 'இவை என்ன, மூன்று துதிக்கைகளை உடைய யானைகளா?' என்று அஞ்சினர்!

போர்க்களத்தில் கொம்புகளையுடைய மலைபோன்ற யானைகள் எதிர் எதிராக நிறுத்தி வைக்கப்பட்டவை போன்று வரிசையாக நின்றன! மதச் சுவடுகளையுடைய அந்த யானைகள், ஒன்றின் துதிக்கையில் மற்றொன்றின் துதிக்கையைப் பின்னி இழுத்தன! அவ்வாறு அவை இழுப்பது, அவற்றின் இரண்டு கொம்புகளுக்கு நடுவில் வலிய சுயிறுகளைத் திரித்தல் போல இருந்தது!

மருப்பொடு மருப்பு எதிர், பொருப்பு இவை
எனப், பொரு மதக் கரி மருப்பி னிடையே,
நெருப்பொடு நெருப்பு எதிர் சுடர்ப் பொறி
தெறித்து எழு, நிழல்கொடி தழல் கதுவவே;

நிழல் கொடி தழல் கதுவலின், கடிது
ஒளித்த அவை நினைப்பவர் நினைப்பதன் முனே,
அழல் படு புகைக் கொடி எடுத்தன,
புதுக் கொடி அனைத்தினும் நிரைத்தது எனவே;

இடத்திடை வலத்திடை இருத்திய
துணைக்கரம் நிகர்த்தன—அடுத்த கரியின்
கடத்து எழு மதத்திடை மடுத்தன,
சிறப்பொடு கறுத்தன, அவற்றின் எயிறே. 414

எயிறுகள் உடைய பொருப்பை வலித்திடை
எதிர் எதிர் இரு பணை இட்டு முறுக்கிய
கயிறுகள் இவை என, அக் கர டக்கரி
கரமொடு கரம் எதிர் தெற்றி வலிக்கவே; 415

மருப்பு - யானைக் கொம்பு. பொருப்பு - மலை. பொரு-
போர். மதக்கரி-மதம் பொருந்திய யானை. எதிர்-உண்டாகும்.
சுடர்-ஒளி. தெறித்து-சிதறி. தழல்-நெருப்பு. கதுவ-பற்றிக்
கொள்ள.

கதுவல் - பிடித்தல். கடிது - விரைவாக. ஒளித்தவை -
மறைந்தவை. முனே-முன்பே. அழல்-நெருப்பு. படு புகை-
உண்டாகிய புகை. எடுத்தன-உயர்த்து நின்றன. நிரைத்தது
என-வரிசையாக அமைத்ததுபோல.

இடத்து இடை - இடது பக்கத்திலும். வலத்து இடை -
வலது பக்கத்திலும். இருத்திய - அமைத்த. நிகர்த்தன -
போன்றன. அடுத்த கரி-நெருங்கிய யானை. கடத்து - மதக்

சுவடுகளின். எழு-பெருகும். மடுத்தன-பதிந்தன. எயிறுகள்-கொம்புகள்.

பொருப்பு - மலை போன்ற யானை. இரு பணை - இரண்டு கொம்புகள். இட்டு-நிறுத்தி. முறுக்கிய-திரித்த. கரடம்-மதச் சவடு. கரி - யானை. கரமொடு கரம் - துதிக்கையோடு துதிக்கை. தெற்றி-பின்னி. வலிக்க-இழுக்க.

குதிரைகளின் தோற்றம்

விரைந்து வீசுகின்ற ஊழிக்காற்றின் முயற்சியினால் உலக இறுதிக் காலத்தில் உலகை அழிக்க ஒளிவீசி எழுகின்ற வட முகாக்கினியைப், போர்க்களத்தில் பொருந்திய குதிரைக் கூட்டங்களில் அமைத்து வைத்தது போன்று இருந்தது! வடவைக் கனல் உலகத்தை அழிப்பதுபோலக், குதிரைகளும் பகைவர் கூட்டங்களை அழிக்க வல்லனவாம்!

முடுகிய பவன பதத்தில், உகக்கடை

முடிவினில், உலகம் உணர்ச் சுடர்விட்டு எழு

கடுகிய வட அனலத்தினை வைத்தது,

களம் உறு துரக கணத்தின் முகத்திலே; 416

முடுகிய-விரைந்து வீசுகின்ற. பவனம் - ஊழிக் காற்று. பதம் - முயற்சி. உகம் கடை - யுக முடிவு. உண - உண்ண; அழிக்க. சுடர் - ஒளி. கடுகிய - கொடிய. வட அனலம் - வடவைத் தீ. களம் - போர்க்களம். உறு - பொருந்திய. துரகம்-குதிரை. கணம்-கூட்டம்.

வீரர்களின் பெரும்தம்

போர்க்களத்தில் வீரர்கள் சிலர் களத்தில் பொருந்திய ஊழித் தீப்போன்ற குதிரைக் கூட்டங்களின் எதிரில் எதிர்த்துப் போரிடக் கோபங் கொள்ளாமல் நின்றனர். ஆனால்,

தம்மை எதிர்த்து வரும் கொம்புகளையுடைய யானைகளுக்கு
எதிரில் போர் புரிய மிகுந்த மகிழ்ச்சியோடு இருந்தனர்!
யானைகளின் கொம்புகள் தங்கள் மார்புகளுக்கு எதிர்வதை,
வீரர்கள் தம் மனைவியரோடு கூடும் காலத்தில் முத்துமாலே
களைத் தரித்த இளைய மகளிரின் முலைகள் தம் மார்புக்கு
எதிரிட்டுத் தாக்கும் அந்தப் புணர்ச்சிக் கால இன்பமாக
எண்ணி நின்றனர்!

களம் உறு துரக கணத்தின் முகத்து எதிர்,
கறுவிலர் சிலர் கலவித்தலை, நித்தில
இளமுலை எதிர் பொரும் அப்பொழுது இப்பொழுது
என, எதிர் கரியின் மருப்பு எதிர் நிற்பரே! 417

துரகம் - குதிரை. கணம் - கூட்டம். கறு - கோபம்.
கலவித்தலை-கூடும் காலத்தில். நித்திலம்-முத்து. பொரும்-
தாக்கும். கரி-யானை. நிற்பர்-நிற்பார்கள்.

வாள் வீரர்களின் சிறப்பு

கொம்புகளையுடைய யானைகள் வீரர்களைத் தாக்கின.
வெட்டும் வாட் படையை உடைய வீரர்கள், அவற்றின்
கொம்புகள் உடையும்படியாக மார்பிலே தாங்கி, கைவாளால்
வெட்டினர். யானைகளின் கொம்புகளை முறித்து, அவற்றைக்
கொன்று இறுமாந்திருந்தனர். வலிய வீரர்களின் அழகிய
மார்பில் பதிந்த கொம்புகளாகிய அவை, முலைகளில் சந்தனக்
குழம்பைப் பூசிய வீரமகளின் முலைக்குறி போன்று அவ்
வீரரின் மார்பிலே விளங்கின.

எதிர் பொரு கரியின் மருப்பை உரத்தினில்
இற எறி படையின் இறுத்து, மிறைத்து எழு
சதுரர்தம் மணி அகலத்து மருப்பு அவை
சயமகள் களப முலைக் குறி ஓக்கும்! 418

பொரு-மோதிய. கரி-யானை. மருப்பு-தந்தம். உரம்-மார்பு. இற-ஓடிய. எறி படை - வீசும் வாள். இறுத்து, முறித்து. மிறைத்து-இறுமாந்து. சதுரர்கள்-வலிய வீரர்கள். மணி - அழகிய. அகலத்து-மார்பில். சயமகள் - வீர மகள். களபம்-சந்தனம். குறி - அடையாளம்.

குதிரை வீரர்களின் சிறப்பு

குதிரை வீரர்கள் தங்கள் குதிரைகளைப் பகைவர் படைக்கு எதிரில் செலுத்தினர்; போர்க்களத்தில் காணப்பட்ட கடல்போன்ற படையை வரிசையாகக் கொண்டு சாய்த்தனர்; யானைகளை வெட்டினர். அவற்றின் மத்தகத்திலிருந்து வரிசையாக முத்துக்கள் உதிர்ந்தன. அம் முத்துக்கள், சந்தனக் குழம்பைப் பூசிய வெற்றி மகளின் முலைகளின்மேல் அணியத் தகுந்த முத்து மாலைகளைப் போன்று இருந்தன!

சயமகள் களப முலைக்கு அணியத் தகு

தனி வடம் இவை என, மத்தகமுத்தினை

அயம் எதிர் கடவி மதக் கரி வெட்டினர்,

அலை படை நிரைகள் களத்து நிரைக்கவே! 419

சயமகள்-வீர மகள். களபம்-சந்தனம். வடம் - மாலை. மத்தகம்-யானைத் தலைகள். அயம்-குதிரை. கடவி-செலுத்தி. கரி - யானை. நிரைகள் - வரிசைகள். நிரைக்க - வரிசையாய் இறந்து கிடக்க.

வில் வீரரின் சிறப்பு

கடல் போன்ற பெரிய படைகள் அணிவகுத்து நின்றன. வில் வீரர்கள் ஒப்பற்ற தங்கள் வில்லிலிருந்து சிறந்த அம்புகளைப் படைகளின் தலைகளில் தாக்கினர். அம்பு தாக்கப்பட்ட தலைகள் நெருப்புப் பிடித்து எரியத் தொடங்கின. தலைகளில் நெருப்புப் பிடித்து எரியும் போர்க்களம், விருப்பத் தால் செய்யப்படும் வேள்விச் சாலையையும், எரியும் மூங்கில் காட்டையும் ஒருவாறு ஒத்திருந்தது!

நெருப்புப் பற்றிக்கொண்ட மூங்கில் காட்டில் 'சடசட' என்னும் ஒசை எப்படி உண்டாகுமோ, அதைப் போல, கீழே இறக்கிப் பிடித்த கையிலுள்ள வில்லில், புகையும் நெருப்பும் பொருந்திய கொல்லும் ஆரவாரத்தையுடைய அம்புகளிலுள்ள குதையை வில் வீரர்கள் இழுப்பார்கள். தீப் பிடித்த மூங்கில் காட்டில் 'சடசட' என்று ஒலி உண்டாவதுபோல, வீரர்கள் வில்லை வளைத்து அம்பைத் தொடுத்து இழுத்து விடும் பொழுதும் பேரொலி உண்டாயிற்று! .

வில் வீரர்கள் தங்கள் பகைவர்களை அழிப்பதற்காக வில்லில் கொல்லும் அம்புகளைத் தொடுத்து விடப்போகும் சமயத்தில், குதிரை வீரர்கள் தங்கள் குதிரைகளை அவர்களுக்கு எதிரில் செலுத்தித் தங்கள் கைவாளால் அவர்களை இரண்டு துண்டுகளாக வெட்டிச் சாய்த்தனர். வில் வீரர்கள் அவ்வாறு ஆன பின்பும், வெட்டுண்ட இரண்டு துண்டுகளில் ஒன்று தாம் கொல்லக் குறிவைத்த தங்கள் பகைவரைக் கொல்லும்!

வெட்டுண்ட வீரர்களின் இரண்டு துண்டுகளில் ஒன்று தாம் எண்ணிய பகைவரைக் கொன்று தீர்த்தது. அவர்கள் வில்லிலிருந்து உருவிச் சென்ற பிறைமதி போன்று ஒரு பக்கத்தில் வடிவம் அமைந்த அம்பானது, குதிரைகளைத் தம் மேல் செலுத்தும் வீரர்களின் கால்களையும் தலைகளையும் துண்டுகளாக்கி நிலத்தில் தள்ளும்! இதைக் கண்ட யாவரும், 'இது மிகவும் அருமையான செயலாகும்' என்று வியப்புற்றனர்.

அலை படை நிரைகள் நிரைத்த செருக் களம்,

அமர்புரி களம் என, ஒப்பில விற்படை

தலைபொர எரிய நெருப்பினின் மற்றது

தழல்படு கழைவனம் ஒக்கினும் ஒக்குமே! 420

தழல் படு கழை வனம் எப்படி, அப்படி

சடசட தமரம் எழப் பகழிப் படை,

அழல் படு புரையொடு இழிச்சிய கைச்சிலை

அடுசிலை பகழி தொடுத்து வலிப்பரே!

421

அடு சிலை பகழி தொடுத்து விடப் புகும்
 அளவினில், அயம் எதிர் விட்டவர் வெட்டின
 உடல்சில; இரு துணி பட்டன; பட்டபின்,
 ஒரு துணி கருதும் இலக்கை அழிக்குமே 422

ஒரு துணி கருதும் இலக்கை அழித்து எழ,
 உருவிய பிறைமுக அப் பகழித் தலை
 'அரிது அரிது இதுவும்!' எனப், பரி உய்ப்பவர்
 அடியொடு முடிகள் துணித்து விழுத்துமே. 423

அலைபடை-கடல் போன்ற சேனை. நிரை-அணி; வரிசை.
 செருக்களம்-போர்க்களம். அமர் புரி - விருப்பத்தால் செய்யும் களம்; யாகசாலை; அழல்புரி களம் எனவும் பாடம்.
 தலை பொர-தலைகள் தாக்க. தழல் படு - தீப்பிடித்த. கழை வனம்-மூங்கில் காடு. ஒக்கினும் ஒக்கும்-ஒரளவு ஒத்திருக்கும்!

தழல்படு-நெருப்புப் பற்றிய. கழை வனம்-மூங்கில் காடு.
 தமரம்-ஓசை. பகழி - அம்பு. அழல்-நெருப்பு. இழிச்சிய - இறக்கிப் பிடித்த. புகை பொழியப் பொழியச் சில எனவும் பாடம். கைச்சிலை-கையிலுள்ள வில். அடுசிலை - கொல்லும் ஆரவாரம்.

சிலை - வில். அடு பகழி - கொல்லும் அம்பு. தொடுத்து - சேர்த்து. விட-ஏவ. அயம்-குதிரை. இரு துணி-இரண்டு துண்டுகள். கருதும் இலக்கை-கொல்ல எண்ணிய தங்கள் பகைவர்களை. அழிக்கும்-கொல்லும்.

ஒரு துணி - ஒரு உடல் துண்டம். உருவிய - வில்லில் இருந்து உருவிச் சென்ற. பகழி - அம்பு. அரிது அரிது இதுவும் என - அருமையாக இருக்கிறது; அருமையாக இருக்கிறது இச் செய்கையும் என்று. பரி - குதிரை. உய்ப்பவர் - செலுத்தும் வீரர்கள். அடி - கால். முடி - தலை. துணித்து - வெட்டி. விழுத்தும்-தள்ளும்.

குதிரை வீரரின் சிறப்பு

வில் வீரர்களின் இரண்டு துண்டுகளான உடல்கள், குதிரை வீரர்களின் கால்களையும் தலைகளையும் வெட்டின. அப்பொழுது — அவை விழப்போகும் சமயத்தில்—தங்கள் தலைகளையும்கால்களையும் அறுக்கும் கணைகளைக் குதிரை வீரர்கள் தங்கள் கைளால் சேர்த்துப் பிடித்தார்கள். அவ்வாறு அவர்கள்பெற்ற கணைகளில் நீண்டனவும், கூர்மையானவையுமான அம்புகளை வேகமாக மேலே வீசினர். அவர்கள் வீசி எறிந்த கணைகள் வாள் வீரர்கள் பலருடைய உடல்களைத் துண்டாக்கின!

குதிரை வீரர்கள் கூர்மை நிறைந்த அம்புகளை உயர வீசினர். அக்கணைகளால் வாள் வீரர்கள் துண்டுபட்டனர். அவ்வாள் வீரர்கள் காட்டுப் புதர்களை அழிப்பவரைப்போல, தமக்கு எதிர்ப்பட்ட ஒலிக்கின்ற வீரக் கழலை அணிந்த வீரர்களின் போர் புரியும் களிப்பு நீங்கும்படி, அவர்களை வாளால் வெட்டினர். எதிர்த்த வீரர்களின் உடல்கள் முழுவதும் இரண்டு பிளவுகள் ஆயின!

அடியொடு முடிகள் துணித்து விழப் புகும்

அளவு அரி தொடை சமரத்தொடு அணைத்தனர்;
நெடியன சில சரம் அப்படி பெற்றவர்

நிறை, சரம் நிமிர விடத் துணி உற்றவே! 424

நிறை சரம் நிமிர விடத்துணி வுற்றவர்

நெறியினை ஓடி எறிகிற்பவர் ஒத்து, எதிர்
அறை கழல் விருதர் செருக்கு அற வெட்டலின்,

அவர் உடல் இருவகிர் பட்டன, முட்டவே! 425

துணித்து - வெட்டுதலால். அரி தொடை - அறுக்கும் கணைகள். சமரத்தொடு போரில்; அகலத்தொடு எனவும் பாடம். அணைத்தனர் - சேர்த்துப் பிடித்தனர். சரம்-கணை. நிறை சரம் - கூர்மை நிறைந்த அம்புகள். துணி உற்ற - துண்டுகள் ஆயின.

நிமிர விட-உயர விடுதலால். துணி உற்றவர்-துண்டு பட்ட வாள் வீரர்கள். நெறி-வழி. ஒடி-புதர்கள். எறிகிற் பவர்-அழிப்பவர். அறை-ஒலிக்கின்ற. கழல்-காலணி. விருதர்-வீரர். செருக்கு-களிப்பு. அற-நீங்கும்படி. முட்ட-முழுவதும். வகிர்பட்டன-பிளவுகளாயின.

கலிங்க வீரர் தடுத்தனர்

முதற் குலோத்துங்கனின் படைவீரர்கள், கலிங்க வீரர்களின் மீது படைகளை வழங்கினர். சோழர்கள் விரும்பு படைக் கருவிகள் தம்மேல் தாக்காதபடி கலிங்க வீரர்கள் தம் கேடகங்களை மதில் போல் வரிசையாக அமைத்து அவற்றைத் தடுத்தனர்.

விடுத்த வீரர் ஆயு தங்கள்

மேல் விழாமலே நிரைத்து

எடுத்த வேலிபோல், கலிங்கர்

வட்டணங்கள் இட்டவே!

426

விடுத்த-சோழப் படை வீரர்கள் விடுத்த. நிரைத்து எடுத்த-ஒழுங்காய் அமைத்த. வேலி-மதில். வட்டணங்கள்-கேடகங்கள். இட்ட-வரிசையாய் அமைந்தன.

கேடகங்கள் துளைக்கப்பட்டன!

சோழ வீரர்கள் படைகளை எறிந்தனர். கலிங்க வீரர்கள் கேடகங்களை மதில்போல் வரிசையாக அமைத்துத் தடுத்தனர். மேலும், சோழ வீரர்கள் வேற்படையை வீசினர். கலிங்கரின் கேடகங்கள் தொளைக்கப்பட்டன. அது வட்டமாக அமைந்த நீண்ட மதிலில் உண்டாக்கிய சிறிய தொளையை ஒத்திருந்தன!

இட்ட வட்டணங்கள் மேல்

எறிந்த வேல் திறந்த வாய்,

வட்டம் இட்ட நீள் மதிற்கு

வைத்த பூழை ஒக்குமே!

427

இட்ட-பிடித்த. வட்டணங்கள் மேல்-கேடகங்களில். வாய்-இடங்கள். இட்ட-அமைந்த. நீள்-நீண்ட. பூழை-சிறிய வாயில்; தொளை; நூழை எனவும் பாடம்.

வாளும் உலக்கையும்

போரில் கொஞ்சமும் கலங்காத வாள் வீரர்கள், தம்மை எதிர்த்த உலக்கை வீரர்களை, வாளால் வீசினர்! அந்த வாள் படை உலக்கைகளின் நுனியில் அழுந்தின! அப்பொழுது அந்த உலக்கைகள், உழவர்கள் நிலத்தை உழும் கலப்பைகளை ஒத்திருந்தன!

கலக்கம் அற்ற வீரர் வாள்,
கலந்த சூரர் கைத்தலத்து
உலக்கை உச்சி தைத்த போது
உழும் கலப்பை ஒக்குமே! 428

கலக்கம் அற்ற-கலங்காத. கலந்த-நெருங்கிய. சூரர்-வீரர். கைத்தலத்து-கையில். உச்சி-நுனி. தைத்தபோது-அழுந்தினபொழுது.

துதிக்கையும் சக்கரமும்

வீரர்கள் சிலர் விடுத்த வலிய அம்புகள் தைத்தபோது, செருக்குடைய யானைகளின் துதிக்கைகள் அறுப்புண்டு சுருண்டு விழுந்தன! அந்தத் துதிக்கைகள் சக்கரங்கள்போலக் கிடந்தன!

மத்த யானையின் கரம்
சுருண்டு வீழ்வன் சரம்
தைத்த போழ்தின், அக் கரங்கள்
சக்கரங்கள் ஒக்குமே! 429

மத்தம்-செருக்கு. கரம்-கை. வன் சரம்-வலிய அம்புகள். தைத்த-அழுத்தின. போழ்தின்-சமயத்தில்,

யானையின் முத்துக்கள்

வீரர்கள் கொடிய யானைகளின் தலைகளை வெட்டினர். அவற்றின் தலைகளிலிருந்து முத்துக்கள் விழுந்தன. அவ்வாறு உதிரும் முத்துக்கள், சிறந்த வீரர்களுக்குத் திருமணச் சடங்கில் பொரிகளைச் சொரிவது போன்று இருந்தது!

வெங் களிற்றின் மத்தகத்தின்

வீழும் முத்து, வீர மா

மங்கையர்க்கு மங்கலப்

பொரிச் சொரிந்தது ஒக்குமே!

430

வெம்-கொடிய. களிறு-ஆண்யானை. மத்தகம்-தலை. வீழும்-உதிரும். மா-சிறந்த. மங்கலம்-திருமணம். பொரி-நெற்பொரி. ஒக்கும்-ஒப்பாகும்.

கேடகங்களுடன் வீரர்கள்

போரில் வீரர்கள் இறந்து நிலத்தில் விழுந்து கிடத்தனர். கீழ்மேலான கேடகங்கள் அவர்களுக்குப் பக்கத்தில் கிடந்தன. அந்தத் தோற்றம், புரண்ட தேர் உருளைகளோடு அத்தேர் களிலிருந்து நீங்கிய வீரரும் விழுந்து கிடப்பதைப் போன்று இருந்தது!

மறிந்த கேடகம் கிடப்ப,

மைந்தர் துஞ்சி வைகிவேர்

பறிந்த தேரின் நேமியோடு

பார் கிடப்பது ஒக்குமே!

431

மறிந்த-விழுந்த. கேடகம்-கேடயம். மைந்தர்-வலிய வீரர். துஞ்சி-இறந்து. பறிந்த-நீங்கிய. நேமி-சக்கரம். பார்-தேரின் ஓர் உறுப்பு. கேடகம்-சக்கரம்.

தண்டும் மழுவும்

போரில் மகிழ்ச்சி கொண்ட வீரர்கள் சக்கரப் படையை விடுத்தனர். எதிர்த்துப் போர் புரியும் மற்ற வீரர்கள். அவற்றின்மேல் தண்டாயுதத்தை மோதி அடித்தனர். தண்டாயுதத்தில் அந்தச் சக்கரப் படை எழுந்தது. அப் பொழுது சக்கரம் பதிந்த தண்டாயுதங்கள், கூர்மையான மழுவாயுதம் போன்று தோன்றின!

களித்த வீரர் விட்ட நேமி
கண்டு, வீச தண்டிடைக்
குளித்த போழ்து, கைப்பிடித்த
கூர்மழுக்கள் ஒக்குமே!

432

களி-மகிழ்ச்சி. நேமி-சக்கரம். வீச தண்டு இடை-மோதி அடித்த தண்டாயுதங்களில். குளித்த போழ்து-பதிந்த காலத்தில். மழு-கோடரி.

குறையுடல்களும் பேய்களும்

தலையற்ற உடற்குறைகள் பேய்களுக்கு முன்பு துள்ளி ஆடின. பசி தணியப் பிணங்களை உண்ட பேய்க் கூட்டங்கள் களிப்படைந்து அவற்றிற்குப் பின்னே இருந்து விளையாடின. குறையுடல்களாகியபதுமைகளைப் பின்னிருந்து ஆட்டுவிக்கும் ஆட்டக்காரர்களைப்போல், பேய்க்கூட்டங்கள் தோன்றின!

கவந்தம் ஆட முன்பு தம்
களிப்பொடு ஆடு பேய் இனம்,
நிவந்த ஆடல் ஆட்டுவிக்கும்
நித்த காரர் ஒக்குமே!

433

கவந்தம்-தலையற்ற உடற் குறைகள். பேய் இனம்-பேய்க்கூட்டம். நிவந்தம் ஆடல்-உயர்ந்த கூத்தாட்டம். நித்தகாரர்-ஆட்டக்காரர்; குத்திரதாரர்.

ஒட்டகம் - யானை - குதிரை

ஒட்டகம் முதலிய ஊர்திகளில் ஏறிப் போர் புரிந்த வீரர்கள் முன்பே கொலையுண்டனர். அதனால் செலுத்துவார் இல்லாத ஒட்டகங்களும், யானைகளும், வாலை மேலே உயர்த்திய குதிரைகளும் முன்பே தோற்றுப்போன போர்த் தொழிலை விட்டு நீங்கிச் செல்லாமல், மீண்டும் போர் புரியத் திரும்பி வருவன போல் திரும்பி வந்தன.

ஒட்ட கங்கள், யானை, வால்
உயர்த்த மா, அழிந்தபோர்
விட்டு அகன்று போகிலாது,
மீள்வ போலும் மீளுமே.

434

வால் உயர்த்த மா-வாலை மேலே உயர்த்திய குதிரை. அழிந்த-தோற்ற. போர்-போர்க்களம். அகன்று-நீங்கி. போகி லாது-போகாமல். மீள்வ-திரும்பி வருவன.

யானைகள் மேகங்களை ஒத்தன !

யானைக்கூட்டங்கள் மிகுந்த இரத்தமாகிய வெள்ளத்தில் கொலையுண்டு வீறிட்டு விழுந்தன. அவை, மேகங்கள், ஒலிக்கின்ற கடலிலுள்ள நீரைக் குடிப்பதன் பொருட்டு அந்தக் கடலில் படிவன போன்று இருந்தது.

பிறங்கு சோரி வாரியில்
பிளிற்றி வீழ் களிற்று இனம்,
கறங்கு வேலை நீர் உணக்
கவிழ்ந்த மேகம் ஒக்குமே!

435

பிறங்கு - வி ள ங் கு கி ன் ற. சோரி-இரத்தம். வாரி-வெள்ளம். பிளிற்றி-வீறிட்டு. வீழ்-விழுந்த. களிற்று இனம்-யானைக் கூட்டம். கறங்கு-ஒலிக்கும். வேலை-கடல். நீர் உண-நீரைப் பருக. கவிழ்ந்த-படிந்த.

வீரர் துருத்தியாளரை ஒத்தனர்

வீரர்கள் யானைகளின் துதிக்கைகளை வாளால் வெட்டினர். வெட்டிய துதிக்கைகளை வீரர்கள் தோள்களில் வைத்துக் கொண்டனர். அப்பொழுது அவ்வீரர்கள், துருத்திகளைத் தோளில் வைத்தே நீரை ஊற்றும் துருத்தியாட்களைப் போலத் தோன்றினர்!

வாளில் வெட்டி வாரணக் கை

தோளில் இட்ட மைந்தர் தாம்,

தோளில் இட்டு நீர் விடும்

துருத்தி யாளர் ஒப்பரே!

436

வாளில்-வாளால். வாரணம்-யானை. இட்ட-வைத்துக் கொண்ட. மைந்தர்-வீரர். இட்டு-வைத்து. நீர்விடும்-நீரைச் சொரியும். துருத்தி-நீரைச் சொரியும் ஒரு வகைக் கருவி.

வில் வீரர் செயல்

போரில் ஒருவரோடு ஒருவர் எதிர்த்தனர். சிலர் பகைவர் மேல் அம்பைச் செலுத்தினர். அவற்றிற்கு எதிராக விடுக்கக் கையில் அம்பு இல்லாத காரணத்தினால் வேறு சில வீரர்கள் தங்கள் வளைந்த வில்லைச் சுழற்றினர். அப்பொழுது எதிரி விடுத்த அம்பு மார்பில் ஊடுருவியது. அவ்வம்புகளை வீரர்கள் எடுத்து நீண்ட வில்லில் வைத்துத் தொடுத்துப் பகைவர்மேல் தொடுத்தனர்.

நேர் முனையில் தொடுத்த பகழிகள்

நேர் வளை வில் சுழற்றும் அளவினில்,

மார்பிடையில் குளித்த பகழியை

வார் சிலையில் தொடுத்து விடுவரே.

437

நேர்முனை-எதிர்த்த போர். தொடுத்த-பூட்டிய. பகழிகள்-அம்புகள். நேர்-எதிராக. வளை வில்-வளைந்த வில். குளித்த-பதிந்த. வார் சிலை-நீண்ட வில்.

குதிரை வீரர் செயல்

வீரர்கள் சிலர் கொல்லும் தன்மையுடைய ஈட்டியைக் குதிரைகளின் மார்பில் வருந்தும்படி அழுத்தினர். அந்த ஈட்டியைக் குதிரையோடு மேலே எடுத்தனர். ' வெற்றிமக ளுக்கு உயர்த்திப் பிடித்த கொடிகள் அவை ' என்று பார்த்தவர் சொல்லும்படியாக, அப்பொழுது அதனை வீரர்கள் எடுத்து வருவார்கள்.

அசைய உரத்து அழுத்தி, இவுளியை

அடு சவளத்து எடுத்த பொழுது, அவை

விசைய மகட்கு எடுத்த கொடி என,

விருதர் களத்து எடுத்து வருவரே.

438

அசைய-வருந்தும்படி. உரத்து-மார்பில். அழுத்தி-பதித்து. இவுளி-குதிரை. அடு சவளத்து-கொல்லும் ஈட்டியில். எடுத்தபொழுது-தூக்கிப் பிடித்தபொழுது. விசையம்-வெற்றி. என-என்று கண்டோர் சொல்ல. விருதர்-வீரர். ஈட்டி கொடிகட்டும் மூங்கில் போலவும், குதிரை கொடித்துணி போலவும் விளங்கியது.

தொடை அறுந்த வீரர் செயல்

இரண்டு தொடைகளும் அறுபட்டு வீரர்கள் நிலத்தில் விழுந்து கிடந்தனர். அப்பொழுது அவர்களை எறித்து அழிக்க, துதிக்கையையுடைய யானைகள் ஓடி வந்தன. வீரர்கள் வலிமை அழியும்படி ஒரு தொடையை அவற்றின் மேல் கழற்றி எறிவார்கள். மீண்டும் எறிந்து தாக்குவதற்காக மற்றொரு தொடையை வைத்து வைப்பார்கள். கால் தொடை அறுபட்டு நீங்கினாலும் முழுமனவலிமையை வீரர்கள் விட்டிலர்.

இரு தொடை அற்று இருக்கும் மறவர்கள்,
எதிர் பொரு கைக் களிற்றின் வலி கெட,
ஒரு தொடையைச் சுழற்றி எறிவர்கள்;
ஒரு தொடை இட்டு வைப்பர், எறியவே. 439

அற்று-நீங்கி. பொரு-போர் புரியும்; தாக்கும். வலிகெட-
வலிமை அழிய. இட்டு வைப்பர்-வைத்து வைப்பர். எறிய-
மீண்டும் எறிவதற்காக.

வாள் வீரர் மடிந்தனர்

இரு திறப் படைகளிலும் இருந்த வாள் வீரர்கள் வஞ்ச
கச்செயல் இல்லாமல் நெருக்கு நேராக நின்று போர்
புரிந்தனர். இரண்டு பக்கத்து வீரர்களும் ஒருசேர வாளால்
வெட்டினர். இரு திறத்தினரும் நிலத்தில் ஒரே சமயத்தில்
விழுந்தனர். அவ்வாறு அவர்கள் விழுந்து கிடக்கும் பொழுது
இரண்டு பக்கத்துப் படையினரும் பேரொலி எழுப்பினர்!

இருவர் உரத்தின் உற்ற சுரிகையின்
எதிர் எதிர் புக்கு, இமைக்கும் அளவினில்
ஒருவர் எனக் கிடைத்த பொழுதினில்,
உபய பலத்து எடுத்தது, அரவமே!

உரம்-மார்பு. சுரிகை-உடையின்கண் உள்ள வாள்.
புக்கு-புகுந்து. இழைக்கும்-போர் புரியும். அளவினில்-
காலத்தில். கிடைத்த-கிடந்த. உபய பலத்து-இரண்டு படை
களிலும். எடுத்தது-தோன்றியது. அரவம்-பேரொலி.

யானை வீரோடு பொருதனர்

போர் வீரர்களில் சிலர் தங்கள் மார்பில் தாங்குவதற்
காகக் குனிந்த யானைகளின்மேல் பாய்ந்து கால்களை வைத்து
ஏறினர்; யானைமீது இருந்த பகை வீரர்களின் தலைகளை
அறுத்தனர். அந்தத் தலைகள் நிலத்தில் விழுந்தன. காங்கள்

ஏறியிருந்த யானைகளிடத்தில், 'பகைவார்களைத் தாக்கிக் கொல்லுங்கள்' என்று அத்தலைகள் சொல்லுவன போன்று இருந்தன!

பொருநர்கள் சிலர்தம் உரத்தினில் கவிழ்
புகர் முகம் மிசை அடிஇட்டு, அதின் பகை
விருதரை அரிவர், சிரத்தை; அச்சிரம்
விழுபொழுது, 'அறை' எனும், அக்களிற்றையே!

பொருநர்கள்-போர் வீரர்கள். உரத்தினில்-மார்பில். புகர் முகம்-யானை. மிசை-மேல். அடியிட்டு-கால்களை வைத்து ஏறி. அதன்-அந்த யானைகளின் மேல் இருந்த. விருதர்-வீரர். அரிவர்-அறுப்பார். சிரம்-தலை. அறை-தாக்கிக்கொல். எனும்-என்று சொல்லும்.

படைக் கருவி இல்லாதவர் செயல்

போர்க்களத்தில், வீரர்கள் ஸாகளில் படைக்கருவிகள் இல்லை. வேகமாக ஓடும் குதிரைகளை நினைத்தோ சாயும்படி கொல்ல நினைத்தனர். ஆனால், எறிவதற்கு என்னிதக் கருவியும் இல்லாமையால், இதற்கு முன்பு சாகும்படியாகக் கொல்லும் யானைகளின் நெற்றியில் பதியும்படி விட்ட பழைய தங்கள் கை ஆயுதங்களை நொடிப்பொழுதில் பிடுங்குவார் பழிவார்!

விடு படை பெறுகிலர், மற்று இனிச் சிலர்
விரை பரி விழ எறிதற்கு; முற்பட
அடு கரி நுதற்பட விட்ட கைப் படை
அதனை யொர் நொடி வரையில் பறிப்பீர. 442

விடு படை-விடும் படைக் கருவிகள். பெறுகிலர்-பெற்றிலர். விரை பரி-வேகமாகச் செல்லும் குதிரை. விழ-விழும்படி. எறி-கொல்வதற்கு. முன் பட-முன்பு சாகும்படி. அடு கரி-கொல்லும் யானை. நுதல்-நெற்றி. பட-அழுந்தும் படி. பறிப்பர்-பிடுங்குவார்கள்.

வீரர்கள் நாணினர்

வீரர்கள் கடுமையாகப் போரிட்டனர். அவ் வீரர்களை மார்பில் குத்தித் தாக்குவதற்காக யானைகள் குனிந்தன. வீரர்கள் அவற்றின் தலையில் தண்டினால் தாக்கினர். அவ் வாறு அடிக்கின்ற பொழுது அந்த யானைகளின்மேல் இருப்பவர், 'இவை எங்களுடைய யானைகள்' என்று கூறினர். ஆனால், தங்கள் இரண்டு விழிகளையும் திறந்து பார்க்கவும் அஞ்சினார்கள்! தம்மைப் போன்ற படை வீரர்களுடைய செய்கையைக் கண்டு வெட்கங்கொண்டு, அவர்கள்மேல் படைக்கலங்களை விட்டார் அல்லர்!

அமர் புரி தமது அகலத்து இடைக் கவிழ்

அடுகரி நுதலில் அடிப்பர்; 'இக் களிறு

எமது என" இரு கண் விழிக்க, "உட்கினர்"

என விடுகிலர், படைஞர்க்கு வெட்கியே. 443

அமர்-போர். அகலத்து இடை-மார்பில். கவிழ்-குனிந்த. அடு கரி-கொல்லும் யானை. நுதலில்-முகத்தில். உட்கினர்-அஞ்சினர். விடுகிலர்-படைகளைச் செலுத்திலர். வெட்கி-வெட்கம் அடைந்து. வீரர்கள் அச்சத்தால் இமையை மூடுவதும் இழுக்காகும்.

கருணாகரன் போரில் ஈடுபட்டான்

உலகத்தினரால் புகழப்படும் கருணாகரத் தொண்டைமான், வண்டை நகரில் உள்ளவர்களுக்குத் தலைவன்; முதற்குலோத்துங்கனுக்கு மந்திரியும் ஆவான். அவன், அளவில்லாத போர் மிகுந்த காலத்தில் தன்னுடைய ஒரு துதிக்கையை யும், இரண்டு கொம்புகளையும் உடைய போர் யானையைப் பகைவர்மேல் செலுத்தினான்.

அலகு இல் செரு முதிர் பொழுது வண்டையர்

அரசன், அரசர்கள் நாதன் மந்திரி,

உலகு புகழ் கருணாகரன், தனது

ஒரு கை இரு பனை வேழம் உந்தவே!

444

அலகு இல்-அளவு இல்லாத. செரு-போர். முதிர் பொழுது-மிகுந்த காலத்தில். தாதன்-தலைவன்; குலோத்துங்கன். இரு பனை-இரண்டு கொம்புகள். வேழம்-யானை. உந்த-செலுத்த.

இரு படைகளும் வெற்றி காண முற்படல்

கருணாகரன் முற்பட்டுத் தன் யானையைப் பகைவர்மேல் செலுத்தியதும், இரண்டு படையினரும் மன எழுச்சி குன்றாமல் கொடிய போரைக் கோபித்துச் செய்தனர். அப்பொழுது முதற் குலோத்துங்கன் அனுப்பிய படைகளும், ஏழு பிரிவுகளைக் கொண்ட கலிங்க நாட்டுப் படைகளும், 'வெற்றி மாலையைத் தாங்களே முதலில் சூட்டிக்கொள்ள வேண்டும்' என்று ஒவ்வொன்றும் எண்ணின. அதனால், யாவரும் ஒன்றாகத் திரண்டு முற்பட்டுப் போர் புரிந்தனர்.

உபய பலமும் விடாது, வெஞ்சமம்

உடலு பொழுதினில், வாகை முன் கொள

அபயன் விடு படை, ஏழ் கலிங்கமும்,

அடைய ஒரு முகம் ஆகி முந்தவே!

445

உபய பலம்-இரண்டு படைகள். விடாது-தளராமல். வெம்-கொடிய. சமம்-போர். உடலு பொழுதினில்-கோபித்துச் செய்யும் காலத்தில். அபயன்-சோழன். வாகை-வெற்றி மாலை. அடைய-எல்லாம்.

இருபுறப் படைகளும் அழிந்தன

இரண்டு பக்கத்துப் படைகளும் அணிவகுத்து ஒரு முகமாகப் போரிடுதற்கு விரைந்தன. இரண்டு படையினரும் போரிடுவதைப் பார்ப்பதற்குத் தேவர்களும் முன்னிடம் தேடிக்கொண்டு வந்தனர். மதம் பொழியும் யானைகள் பல துண்டுகள் ஆகும்படி வெட்டப்பட்டன. குதிரைக் கூட்டங்களும் தேர்க் கூட்டங்களும் முறையே சிதைந்து போயின.

அணிகள் ஒரு முகமாக உந்தின!

அமரர் அமர்அது காண முந்தினர்!

துணிகள் படமத மா முறிந்தன!

துரக நிரையொடு தேர் முறிந்தபை!

446

அணி-படை வகுப்பு. ஒரு முகம் ஆக-ஒன்று படமும் பாடி. உந்தின-செலுத்தப்பட்டன. அமரர்-நெயர். அமர்-அமர். முந்தினர்-முற்பட்டனர். துணிகள் பட-துண்டுகள் ஆகும் பாடி. முறிந்தன-வெட்டுண்டன. துரகம்-குதிரை. நிரை-கூட்டம். முறிந்த-கிடைத்து போயின.

காலாட் படையின் அழிவு

போரில் வீரர்களின் உடல்கள் இரண்டு துண்டுகளாக வெட்டப்பட்டன. அவை நிலம் முழுவதும் நிரம்பின. வேறான வீரர் பலருடைய தலைகள் மலைகளோடு உருண்டன. உடல்களிலிருந்து பெருகிய இரத்த வெள்ளம், ஒலிக்கும் கடல்போல் எங்கும் பரவின. அந்த வீரர்களின் இரத்த வெள்ளத்தில் அவர்கள் குடல்கள் மிதந்து சென்றன.

விருதர் இரு துணி பார் நிறைந்தன;

விடர்கள் தலை, மலையாய் நெளிந்தன;

குருதி குரைகடல் போல் பரந்தன;

குடர்கள் குருதியின்மேல் மிதந்தவே.

447

விருதர்-வீரர்கள். இரு துணி-இரண்டு துண்டுகள். பார்-உலகம். விடர்கள்-வீரர்கள். நெளிந்தன-உருண்டன. குரை கடல்-ஒலிக்கும் கடல். பரந்தன-பரவின. குடர்-குடல்.

களத்தில் பேரொலி

யானைகள் தம் கூட்டங்களுடன் உயிர் துறந்தன. கழுநா, நரி, காகம் ஆகியவை போர்க்களத்தில் கிடந்த மிணங்களைத் தின்றன. இரத்த வெள்ளத்தின் அலைகள் எங்குத் திக்கு மலைகளின் எல்லைவரை சென்று நெருங்கின. வெட்டுண்ட உட

லில் உயிர் நீங்கும் நிலையிலிருந்த வீரர்களின் துன்பம் ஒலியும், கழுகு, நரி, காக்கை ஆகியவற்றின் ஒலியும், போர் வீரர்களின் ஆரவார ஒலியும் சேர்ந்து பலவகையான பேரொலிகள் போர்க்களத்தில் எழுந்தன.

கரிகள் கருவிகளோடு சிந்தின;

கழுகு நரியொடு காக்கை உண்டன;

திரைகள் திசைமலையோடு அடர்ந்தன;

திமிலகுமிலம் எலாம் விளைந்தவே!

448

கரிகள் - யானைகள்; கக்கைகள் எனவும் பாடம். கருவிகளோடு - கூட்டங்களுடன். சிந்தின - நீங்கின. திரைகள் - அலைகள். அடர்ந்தன - நெருங்கின. திமில குமலம் - பேரொலிகள். எலாம் - எல்லாம். விளைந்த - உண்டாயின.

அனந்தவன்மன் தோற்று ஓடினான்

அனந்தவன்மன் ஏழு பிரிவுகளையுடைய கலிங்க நாட்டில் உள்ளவர்களுக்கு மன்னன். அவன், கழுத்திலே கட்டிய கயிறுக்கையுடைய மதம் பொருந்திய ஆயிரம் யானைகளைக் கொண்டு கருணாகரனை எதிர்த்து, 'நாம் போர் செய்வோம்' என்று பெருமிதத்தோடு வந்தான். ஆனால், அவன் முன்பு பேசிய பெருமிதம் அழியும்படி போரில் கருணாகரனுக்கு எதிரில் விழித்து நிற்க முடியாமல் தோற்று ஓடினான்!

கலிங்க வேந்தனான அனந்தவன்மன் முதற் குலோத்துங்கனின் படைத் தலைவனான கருணாகரனுக்கு எதிர் நிற்க முடியாமல் ஓடி ஒளித்துக்கொண்ட இடம், 'முன்னமே அவன் அறிந்து வைத்திருந்த குகையோ, பிறரால் கண்டறிய முடியாத நிலவரைப் பெரும் பள்ளமோ, மரங்கள் செறிந்த காடுகளோ? இவற்றில் எங்கு மறைந்தான்?' என்று கண்டறிந்து சொல்ல முடியாதபடி ஏதோ ஹிமடத்தில் பதுங்கிக் கொண்டான்!

‘புரசை மதமலை ஆரிரம் கொடு
பொருவம் என வரும் ஏழ் கலிங்கர்தம்
அரசன் உரைசெய்த ஆண்மையும் கெட,
அமரில் எதிர்விழி யாது, ஒதுங்கியே, 449

‘அறியும் முழைகளிலோ, பதுங்கியது?
அரிய பிலனிடையோ, மறைந்தது?
செறியும் அடனியிலோ, கரந்தது?
தெரிய அரியது!’ என அடங்கவே— 450

புரசை-யானையின் கழிந்துக் கயிறு. மத மலை-மத யானை.
கொடு - கொண்டு. பொருவம் - போர் புரிவோம். உரை
செய்த - முன்பு கூறிய. ஆண்மை - வலிமை. கெட-அழிய.
அமர்-போர். ஒதுங்கி-மறைந்து.

முழை-குகை. பிலன்-கீழ் அறை. அடவி-காடு. தெரிய -
தெரிந்து சொல்ல. அரியது - முடியாது. அடங்க - பதுங்கி
இருக்க. பதுங்கி, மறைந்து, கரந்து, அடங்க என்ற
சொற்கள் யாவும் ஒரே பொருள் உடையவை.

கலிங்கர் நடுங்கினர்

எழு கலிங்க மன்னனான அனந்தவன்மன் போருக்கு எதிர்
நிற்க முடியாமல் அஞ்சி இடம் தெரியாதபடி மறைந்து
கொண்டான். களத்தில் கணக்கற்ற கலிங்கர் மாண்டனர்.
ஏழு பிரிவுகளைக் கொண்ட கலிங்க நாட்டில் உள்ளவர்கள்
மிகுந்த நடுக்கத்துடன் சுதறி ஓடினார்கள். சோழ வீரர்கள்
போர் புரியும் திறனைக் கண்டு, ‘இது என்ன மாய
வித்தையோ? நான்கு பக்கமும் சூழ்ந்துகொண்டு எரிக்கும்
நெருப்போ? உயிரைக் குடிக்கும் யமனோ? ஊழிக் காலத்தின்
முடிவோ? வேறு எதுவுமோ? இன்னதுதான் என்று துணிந்து
சொல்ல முடியவில்லையே’ என்று கூறி மிகவும் அஞ்சினர்
கலிங்கர்,

‘எதுகொல் இது! இது மாயை ஒன்றுகொல்!

எரிகொல்! மறலி கொல்! ஊழியின் கடை

அதுகொல்! என அலரு இரிந்தனர்

அலதி குலதியொடு ஏழ்கலிங்கரே.

451

இது-இப்போம். மாயை-மாயவித்தை. எரி - நெருப்பு. மறலி - மறன். ஊழியின் கடை - உலக முடிவு காலம். அலரு - அலறி. அலதி குலதி - அலைந்து அழிதல்; மிகுந்த நடுக்கம்.

கலிங்கர் சிதைந்தோடினர்

போரில் நோற்று ஓடும் கலிங்க வீரர்களில் இருவர் ஒன்றுசேர்ந்து ஓடினோவர்! சிலர் கடலில் பாய்வர்! சிலர் கொடிய பாணிகளின் உடலில் மறைவர்! வேறு சிலர் தப்பிப் பிழைப்பதற்கு ஏற்ற வழியைத் தேடி, மேலும், அவ் வழிகளில் தொடர்ந்து செல்ல அஞ்சுவர்! வலிய குகைகளில் இறங்குவர்! இவ்வுடம் சிலர் அடர்ந்த புதர்களில் நெருங்கிப் பதுங்குவார்கள்!

பந்தய ஓட்டத்தில் ஒருவரை ஒருவர் முந்தி ஓட முனைபவர் போல, கலிங்க வீரர் உயிர் பிழைத்து ஓட ஒருவரை மற்றொருவர் முந்தினர்! எங்குச் சென்றாலும் அவரவரைத் தொடர்ந்து வரும் தங்கள் உடம்பின் நிழலையோ, ‘தொடர்ந்து தம்மைத் தூரத்தி வரும் தமிழர்’ என்று நினைத்தனர்! மேலும், ஓடுவதற்கு அஞ்சியவர்களாகத், ‘தஞ்சம்! தஞ்சம்!’ என்று கெஞ்சி, நடுநடுங்கினார்கள்!

வழிவர் சிலர்; கடல் பாய்வர்; வெங்கரி

மறைவர் சிலர்; வழி தேடி வன் பிலம்

இழிவர் சிலர்; சிலர் தூறு மண்டுவர்;

இருவர் ஒருவழி போகல் இன்றியே!

452

ஒருவர் ஒருவரின் ஓட முந்தினர்;
 உடலின் நிழலினை, ஓட, அஞ்சினர் ;
 'அருவர்! அருவர்' எனா இறைஞ்சினர்.
 'அபயம்! அபயம்!' எனா நடுங்கியே.

453

வழிவர்-ஓடுவார்கள். பாய்வர்-குதிப்பார்கள். வெம்
 கரி - கொடிய யானை. வன் பிலம் - வலிய குகை. இழிவர் -
 இறங்குவர். தூறு-புதர். மண்டுவர்-நெருங்குவர். போகல் -
 செல்லுதல். இன்றி-இல்லாமல்.

ஒருவரின் - ஒருவரைக் காட்டிலும்- அருவர் - தமிழர்.
 வருவர் - வருபவர். எனா - என்று நினைத்து. இறைஞ்சினர் -
 வணங்கினார்கள். அபயம் - தஞ்சம். நடுங்கி - பயந்து.

குகைகளில் நுழைந்தனர்

'முதற் குலோத்துங்கனின் படையில் உள்ள யானைகள்,
 மேகங்கள் இடி இடிப்பன போல, வீறிட்டுக் கோபித்து
 எழுந்தன' என்று சொல்லிக்கொண்டே, இருண்ட குகைக்
 குள் கலிங்கப் படையினர் நுழைந்தனர்! அங்கு அவ்வீரர்கள்,
 'இப்பொழுது நம் முதுகுகள் செய்த உதவியினால், நம்முடைய
 உயிர்கள் தப்பின' என்று பேசிக்கொண்டனர்.

'மழைகள் அதிர்வனபோல் உடன்றன
 வளவன் விடுபடை வேழம்' என்று, இருள்
 முழைகள் நுழைவார்கள், 'போரில் இன்று நம்
 முதுகு செய்யும் உபகாரம்' என்பரே.

454

மழைகள்-மேகங்கள். அதிர்வன-முழங்குவன. உடன்
 நன-கோபித்து எழுந்தன. முழை-குகை. நுழைவர்-புகுவர்.
 உபகாரம்-உதவி. என்பர்-என்று சொல்லுவார்கள். கலிங்
 கர், 'முதுகாட்டி ஓடினமையால் உயிர் தப்பினர்' என்ப
 தையே 'முதுகு செய்யும் உபகாரம்' என்றனர்,

கலிங்கம் இழந்த கலிங்கர்

ஏழு பிரிவினதாகிய கலிங்க நாட்டை ஒப்பற்ற வீரனான கருணாகரத் தொண்டைமான் அழித்த நாளில், கலிங்கர்கள் ஒவ்வொருவரும் தம்முடைய மேலாடை விழுந்ததையும் கவனியாமல், உயிர் தப்பிப் பிழைக்க இடுப்பில் உடுத்த ஓராடையுடனே ஓடினர்!

ஒரு கலிங்கம் ஒருவன் அழித்த நாள்,
ஒரு கலிங்கம் ஒருவர் உடுத்ததே. 455

ஒருவன்-ஒப்பற்ற கருணாகரன். அழித்த நாள்-அழித்த காலத்தில். ஒரு கலிங்கம்-ஒர் ஆடை. உடுத்தது-தரித்தது.

சோழர் யானை குதிரைகளைக் கைப்பற்றினர்

ஓராடையோடு உயிர்தப்பி ஓடிய கலிங்க வீரர்களைச் சோழ வீரர்கள் நெருங்கிச் சென்றனர். முதற் நேலோத்துங் கனின் கட்டளைப்படி, கலிங்க வீரர்களின் யானைகளையும் குதிரைகளையும் கைப்பற்றினர். அவ்வாறு அவர்கள் கையில் அகப்பட்ட அந்த யானைகளையும் குதிரைகளையும் அளவிட்டுச் சொல்லுவதற்கு யாராலும் முடியாது.

அப்படிச் கலிங்கர் ஓட,
அடர்த்து எறி சேனை வீரர்
கைப்படும் களிறும் மாவும்
கணித்து உரைப் பவர்கள் யாரே? 456

அடர்த்து-நெருங்கி. எற-எறும். கைப்படு-கையில் அகப்பட்ட. களிறு-ஆண் யானை. மா-குதிரை. கணித்தல்-கணக்கிட்டுச் சொல்லுதல்.

களிறுகளின் தன்மை

சோழ வீரர்கள் மேலும் குழந்த பல யானைகளைக் கைப்பற்றினர். வீரர்கள் விடுத்த படைக் கருவிகளால் அவை

புண்பட்டிருந்தன. அப் புண்களில் இருந்து இரத்தம் பெருகிற்று. அவற்றுடன் அவற்றின் கன்னங்களில் இருந்து மதநீரும் பெருக்கெடுத்தது. அம் மதநீரை வண்டுகள் அருந்தின. புண்களிலிருந்து பெருகிய இரத்தத்தைக் கழுகுகள் அருந்தின !

கலிங்க வீரர்கள் இறந்துபட்ட போர்க்களத்தில் படையின் அணி வகுப்புச் சிதறிற்று. தோற்ற யானைகளைக் கொண்டு பாகர்கள் மேலும் பகைவர்களைத் தாக்க எண்ணினர். அதனால் அவ் யானைகளைப் பகைவர்மீது ஏவினர். 'போர் புரிவதால் இனிப் பயனில்லை' எனக் கண்ட யானைகள், தம்மைச் செலுத்தும் பாகர்களையே தூக்கித் தரையிலே வீசி எறிந்தன. அந்த யானைகளைச் சோழ வீரர்கள் கட்டிவைத்தனர். யோக்கியரிடத்தில் மெய், வாய், கண், மூக்கு, செவி என்னும் ஐம்பொறிகளாகிய யானைகள் அடக்கப் பட்டு ஒடுங்கிக் கிடப்பதைப் போல, கலிங்கரின் யானைகள் சோழ வீரர்களிடம் சிக்கி அடங்கிக் கிடந்தன !

சோழ வீரர்கள் போரில் அரசர்களையும் சிறைப் பிடித்தனர். அகப்படுத்திய யானைகளும் பல. அரசர்களோடு யானைகளும் கட்டுப்பட்டு இருந்த நிலை, சில புலிகளுடன் மலைகளையும் சேர்த்துக் கட்டப்பட்டவை போன்று விளங்கிற்று!

புண்தரு குருதி பாயப்,
பொழிதரு கடமும் பாய,
வண்டொடும் பருந்தினோடும்
வளைப்புண்ட களிறு அநேகம்! 457

ஓட்டு அறப் பட்ட போரில்,
ஊர்பவர் தம்மை வீசிக்,
கட்டு அறுத்தவர்போல் நின்று,
கட்டுஉண்ட களிறு அநேகம். 458

வரை, சில புலிக ளோடு,
வந்து கட்டுண்டவேபோல்,
அரைசரும் தாமும் கட்டுண்டு
அகப்பட்ட களிறு அநேகம்.

459

புண்தரு-புண்களிலிருந்து வருகின்ற. 'புண்தொரு' எனவும் பாடம். குருதி-இரத்தம். பாயா-பெருக. பொழி தரு-கொட்டுகின்ற. கடம்-மதநீர். வளைப்புண்ட-குழந்து பிடிக்கப்பட்ட. களிறு-ஆண் யானைகள்.

ஒட்டு-படையின் அணிவகுப்பு. அற-ஞலைய. மனர்பவர்-பாகர். கட்டு-பற்று. அறுத்தவர்-விடுபட்டவர்; யோகி. கட்டுண்ட-பிணிக்கப்பட்ட.

வரை-மலை. அரைசர்-மன்னர். தாமும்-யானைகளும். கட்டு உண்டு,கட்டப்பட்டு. அகப்பட்ட-கிடைக்கப்பெற்ற. அநேகம்-பல. புலி அரசர்களுக்கும், மலை யானைகளுக்கும் உவமைகள் ஆகும்.

சோழ வீரர்கள் கைப்பற்றியவை

கருணாகரத் தொண்டைமான் சோழர் படைத் தலைவ னாக வந்து கலிங்கரை வென்றான். அச்சமயத்தில் படைவீரர் கள் சிறந்த நடையினையும், வெற்றியையும் உடைய குதிரை களையும் தேர்களையும், ஓட்டகங்களையும், ஒன்பது வகையான இரத்தினக் குவியல்களையும், உயர்குலப் பெண்களையும், பிற எல்லாப் பொருள்களையும் கைப்பற்றினர். அவ்வீரர்கள் கைப்பற்றிய பொருள் முழுவதையும் கணக்கிட்டுச் சொல்லு வதும் அருமையே ஆகும்.

தடை வயப்பரி, இரதம், ஓட்டகம்,
நவநிதிக் குவை, மகளிர், என்று
அடைய அப்பொழுது அவர்கள் கைக்கொளும்
அவை கணிப்பதும் அருமையே!

460

வயம்-வெற்றி. நவநிதி-ஒன்பது வகைச் செல்வங்கள். அடைவ-எல்லாவற்றையும். கணிப்பது-அளவிட்டுச் சொல்வது. அருமை-முடியாததாகும்.

கருணாகரன் கட்டளை இட்டான்

முதற் குலோத்துங்க சோழனுடைய அமைச்சர்களில் முதன்மையானவன் கருணாகரன். அவனுடைய படைவீரர்கள் கலிங்கரின் குதிரை, தேர், ஓட்டகம், குலமகளிர், நவநிதியம் முதலியவற்றைக் கைப்பற்றினர். பிறகு, 'ஏழு பிரிவுகளையுடைய கலிங்கர்களுக்குத் தலைவனான மன்னன் அனந்தவன்மனையும் பிடித்துக்கொண்டு செல்வோம்' என்று கூறி, அவன் ஒளிந்து கொண்டிருக்கும் இடத்தைக் கண்டறியுமாறு கருணாகரன் தன் ஒற்றர்களுக்குக் கட்டளை இட்டான்.

இவை கவர்ந்தபின், 'எழு கலிங்கர்தம்

இறையையும் கொடு பெயர்தும்!' என்று

'அவன் இருந்துழி அறிக' என்றனன்—

அபயன் மந்திரி முதல்வனே!

461

கவர்ந்த பின்-கைப்பற்றிய பிறகு. இறையை-மன்னனை; அனந்தவன்மனை. கொடு-கொண்டு. பெயர்தும்-செல்வோம். இழிந்த உழி-ஒளிந்திருக்கும் இடம்; இருந்துழி எனவும் பாடம்.

ஒற்றர்கள் தேடினர்

கருணாகரன் கலிங்க வேந்தனைக் கண்டுபிடிக்குமாறு கட்டளை இட்டதும், அவன் சொற்கள் பின்னாகும்படி ஒலிக்கும் கடல் போன்ற ஒற்றர்களின் பெருங்கூட்டம் முன்னே சென்றது. ஒற்றர்கள் மலைகளின் பக்கங்களில் எல்லாம் சென்று தேடினர். அதுபோலவே காடுகளிலும் சிறிது இடங்கூட விடாமல் சென்று தேடிப் பார்த்தனர்.

உரைகள் பிற்படும் அளவில், ஒற்றர்கள்

ஒலி கடற்படை கடிதுபோய்,

வரைகளில் புடை தடவி, அப்படி

வனம் இலைப் புரை தடவியே!

462

ஒற்றர்-வேவுகாரர். கடிது-விரைந்து. வரைகள்-மலை புடை-பச்சம். தடவி-தேடி. அப்படி-அவ்வாறே. வனம்-காடு. இலைப்புரை-சிறிது இடமும் விடாமல்; நுழை நிறைந்த இடமும் ஆம்.

ஒற்றர்களின் பேச்சு

‘கலிங்க வேந்தன் அனந்தவன்மன் ஒளிந்திருக்கும் இடத்தின் அடையாளத்தை நாம் காணவில்லை. ஆனால், வேரோர் அடையாளத்தை நாம் காணப்பெற்றோம். அந்தக் கலிங்க வேந்தனுடைய வலிமை மிகுந்த படை ஒரு மலையின் உச்சியைத் தொடர்ந்து நின்றது. அங்கு இருக்கும் படையின் அளவைக் கணக்கிட்டுச் சொல்ல முடியாது’ என்று ஒற்றர்கள் சிலர் பேசிக்கொண்டனர்.

‘சுவடு பெற்றிலம்’ அவனை; மற்றொரு

சுவடு பெற்றனம்; ஒரு மலைக்

சுவடு பற்றியது அவன் அடற்படை;

அது குணிப்பு அரிது’ எனலுமே,

463

சுவடு-அடையாளம். பெற்றிலம்-கண்டு அறியோம். அவனை-கலிங்க வேந்தனை. பெற்றனம்-கண்டோம். சுவடு-உச்சி; சிகரம். பற்றியது-தொடர்ந்து நின்றது. அடல்-வலிமை. குணிப்பு-அளவிட்டுக் கூறுதல். அரிது-முடியாது.

மலையை அடைந்தனர்

‘எந்த மலையும், எந்தத் தீவும், எந்தக் காடும் இனிமேல் கலிங்கர்களுக்குக் காவலாக அமையப் போவது இல்லை’ என்று சோழ வீரர்கள் சொல்லிக் கலிங்கர்கள் ஒளிந்திருக்கும் அந்த

மலைகளையும், நிவுகளையும் பகல் முழுவதும் தேடினர்; கடைசியாக ஞாயிறு மறையும் வேளையில் கலிங்கர் மறைந்திருக்கும் மலையை எய்தினர்.

எக் குவடும், எக் கடலும், எந்தக் காடும்,
இனிக் கலிங்கர்க்கு அரணாவது” இன்றே, நாளும்,
அக் குவடும், அக் கடலும் வளைந்து, வெய்யோன்
அத்த மனக் குவடு அணையும் அளவில் சென்றே,

குவடு-மலை. அரண்-காவல். இன்று-இல்லை. வளைந்து-சுற்றித் தேடி. வெய்யோன்-ஞாயிறு. அத்தமனக் குவடு-அத்தமன கிரி. அணையும்-சேரும்.

விடியளவும் வெற்பைக் காத்தனர்

* முதற் குலோத்துங்க சோழன் போரில் வெற்றியைத் தரும் யானைப் படையை உடையவன். அவன், வேட்டையாடிப் பிடித்த பன்றியைத் தொழுவத்தில் அடைத்து வீரர்களைக் காவல் வைப்பான். அப்பொழுது வீரர்கள் மிகவும் கருத்தாய் இருந்து காவல் புரிவர். அவர்களைப் போலவே, ஒற்றர்கள் வேல், வில் ஆகிய படைக்கலங்களை வேலியாக வளைத்துக் கலிங்கர் மறைந்திருந்த மலையை விடியும் வரையிலும் கண்விழித்துக் காத்திருந்தனர்.

தோலாத களிற்று அபயன், வேட்டைப் பன்றி

தொழுஅடைத்துத், தொழுவத்தைக் காப்பார் போல,
வேலாலும் வில்லாலும் வேலி கோலி

வெற்பு அதனை விடியளவும் காத்து நின்றே. 465

தோலாத-தோல்வி அடையாத. களிற்று-யானை. அபயன்-முதற் குலோத்துங்க சோழன். தொழுவம்-கொட்டில்; விலங்குகளை அடைக்கும் பெரிய கூண்டு. வெற்பு-மலை.

மலை சிவந்தது

‘கலிங்க வீரர்கள் ஒளிநீங்கிநின்ற மலையும் செந்நிறமான மலையாக ஒளிபெற்றுத் தோன்றியது. அதற்குக் காரணம் என்னவோ? செங்கதிரோன் எல்லா நாட்சுளிலும் காலையில் உதிக்கின்ற உதயாமலை இதுதானோ?’ என்று கண்டோர் சொல்லும்படியாக, பணைவரின் மிகுதியான இரத்தம் அந்த மலையின் நாலா பக்கங்களிலும் பாவும்படி கலிங்க வீரரைச் சோழ வீரர்கள் அழிக்கும் காலத்தில் தோன்றின!

‘செம்மலையாய் ஒளி படைத்தது மாதோ?’ என்றும்,

செங்கதிரோன் உதயஞ்செய்து உதயம் என்னும்
அம்மலையோ இம்மலையும்’ என்னத் தெவ்வர்

அழி குருதி நதிபரக்க அறுக்கும் போழ்தில்! 466

செம் மலை-செந்நிறமுள்ள மலை. தெவ்வர்-பணைவர். அழி குருதி-மிக்க இரத்தம். பரக்க-பரவும்படி. அறுக்கும்-அழிக்கும்.

சிலர் திகம்பரரானார்

கலிங்க நாட்டினர் மிகுதியான மலைகளே உடையவார். சேர வீரர்கள் கலிங்கர் நாட்டைவிட்டு மலைகளில் சென்று தங்குமாறு பழிப்பை உண்டாக்கினர். கலிங்க வீரர்கள் உயிர் தப்பினால் போதும் என்று புதர்களில் புதுந்து ஓடினர். அதனால், தலை மயிரும், உடுத்திருந்த ஆடையும் முட்களில் சிக்குண்டு பறிக்கப்பட்டனர். புதர்களில் பறிக்கப்பட்டவை போக மிகுதியான மயிர்களையும் பிடுங்கி எறிந்துவிட்டுத் ‘நாங்கள் திகம்பரசுள்’ என்று சொல்லிச் சோழ வீரர்களிடமிருந்து உயிர் பிழைத்தார்கள். இந்த நிலையினராக அம் மலையருகில் பலர் இருந்தனர்.

வரைக் கலிங்கர் தமைச் சேர மாணக ஏற்று,

வன் தூறு பறித்துமயிர்க் குறையும் வாங்கி,

அரைக்கலிங்கம் உரிப்புண்ட கலிங்கர் எல்லாம்,

‘அமணர்’ எனப் பிழைத்தாரும் அநேகர், ஆங்கே.

வரை-மலை. சேர-முற்றும். மாசை-பழிப்பை. ஏற்றி-உண்டாக்கி. வன் தூறு-வலிய புதர்கள். குறை-மிகுதி. அரை-இடுப்பு. கலிங்கம்-ஆடை. உரிப்புண்ட-களையப்பட்ட. அமணர்-சமணர்; திகம்பரர்.

சிலர் வேதியானார் !

மலையில் மறைந்த கலிங்க வீரர்களைச் சோழ வீரர்கள் பிடித்தார்கள். கலிங்கர் கொடிய வில்லின் கயிற்றைச் சுருட்டிப் பூணூலாகத் தரித்துக்கொண்டனர். தங்கள் வேதியர் வேடத்தில் சிறிதும் குறையாமல் இருந்தனர். 'ஐயா! நாங்கள் வேதியர்களே! கங்கையில் நீராட வந்தோம். சோழ வீரர்களாகிய உங்களைக் கண்டு பயந்தோமே அன்றி, நாங்கள் கலிங்க வீரர்கள் அல்லர்' என்று பகைமையை ஒழித்துப் பொய்யுரைத்துப் பலர் உயிர் பிழைத்தனர் !

வேடத்தால் குறையாது, முந்நூல் ஆக

வெஞ் சிலை நாண் மடித்து இட்டு, "விதியால், கங்கை ஆடப் போந்து அகப்பட்டேம்; கரந்தோம்", என்றே,

அரிதனை விட்டு உயிர் பிழைத்தார் அநேகர், ஆங்கே.

முந்நூல்-மூன்று புரியான பூணூல். வெம்-கொடிய. சிலை-வில். நாண்-கயிறு. இட்டு-தரித்து. கரந்தோம்-மறைந்தோம். அரி-பகைமை. ஆங்கு-அவ்விடத்து.

சிலர் புத்தானார் !

சோழ வீரர்களுக்குத் தோற்ற கலிங்கர், இரத்தத்தில் மூழ்கிய கொடிச் சீலைகளை, புத்த மதத்தினருக்கு அடையாளமாகக் 'காவி ஆடை' என உடுத்துக் கொண்டனர்; உடம்பிலேயும் போர்த்துக் கொண்டனர். குடிமையைக் களைந்து மொட்டையடித்துக் கொண்டனர். 'நாங்கள் பெளத்தர்கள். எங்கள் உடைகளைப் பார்த்தாலே தெரிந்து கொள்வீர்களே! வேறு நாங்கள் என்ன சொல்ல வேண்டும்?' என்று சொல்லிப் பலர் உயிர் பிழைத்தார்கள்!

குறியாகக் குருதி கொடி ஆடைஆகக்
கொண்டு உடுத்துப், போர்த்துத், தம் குஞ்சி
முண்டித்து,
'அறியீரோ, சாக்கியரை உடை கண்டால்?' என்
அப்புறம்?' என்று இயம்பிடுவர் அநேகர், ஆங்கே!

குறி-அடையாளம். குருதி-இரத்தம். குஞ்சி-குடுமி.
முண்டித்து-மொட்டையடித்து. சாக்கியர்-புத்தர் துறவி
யர். இயம்பிடுவர்-சொல்லிப் பிழைப்பர். 'அப்பிரமாணணி
யம் இடுவார்' என்றும் பாடம்.

சிலர் பாணர் ஆணர்

வேறான கலிங்க வீரர்கள் சிலர், 'நாங்கள் தெலுங்கர்கள்.
சோழர் படையினால் படைகள் இறந்து கிடக்கின்ற நிலையைக்
கண்டு திகைப்படைந்து நின்றோம்' என்று சொல்லி, யானை
களின் மணிகளைத் தாளமாகப் பிடித்துக்கொண்டு, சோழ
வீரர்களை வணங்கினர். 'நாங்கள் உங்களுக்கு அடங்கி
வாழும் பாணர்கள்' என்று சொல்லிப் படைப் பிழைத்தனர்!

'சேனை மடிகளம் கண்டேம்; திகைத்து நின்றோம்;
தெலுங்கரேம்!' என்று, சில கலிங்கர்; தங்கள்
ஆனை மணியினைத் தாளம் பிடித்துக் கும்பிட்டு,
'அடிப் பாணர்' எனப் பிழைத்தார் அநேகர், ஆங்கே.

மடி-இறந்த. களம்-போர்க்களம். அடிப்பாணர்-உங்
கள் அடிகளைக் கும்பிட்டு வாழும் பாணர்கள். பிடித்துப்
பாடி எனவும் பாடம்.

கலிங்க வீரர் முற்றும் அழிந்தனர்

சோழ வீரர்கள் தங்கள் பகைவர்களைப் பின்தொடர்ந்து
சென்று பிடித்து முன்பே முற்றும் அழித்து விட்டனர். எழு
கலிங்க நாட்டில் ஓவியர்கள் சுவர்களில் வரைந்து வைத்த
சித்திரங்களைத் தவிர, உயிருடைய வீரர்கள் எவரும் இல்லை!

வேற்று உருக்கொண்டு திகம்பரர், வேதியர், சாக்கியர், பாணர்களாகத் திரிபவர்களைத் தவிர, வீரர்களாகக் கலிங்க நாட்டில் உலவுபவர் எவரும் இலர்!

இவர்கள்மேல் இனி ஒருவர் பிழைத்தாரில்லை;
எழு கலிங்கத்து ஓவியர்கள் எழுதிவைத்த
சுவர்கள்மேல் உடல் அன்றி, உடல்கள் எங்கும்
தொடர்ந்து பிடித்து அறுத்தார், முன் அடைய,
ஆங்கே.

இவர்கள் மேல்-வேற்றுருக்கொண்ட இவர்களைத் தவிர, எழு கலிங்கத்து-ஏழு பிரிவினையுடைய கலிங்க நாட்டில். அன்றி-அல்லாமல். அடைய-முழுமையும். இதில், தமிழ் வீரர்கள் அந்நாட்டிற் கண்ட அழகிதான ஓவியத்தை அழியாது போற்றினர் என அறியக் கிடக்கிறது.

அடி சூடினான் தொண்டைமான் !

வண்டை நகரத்தவரின் தலைவனான கருணாகரத் தொண்டைமான் கடற்கரையை அடுத்த கலிங்க நாட்டை அழித்தான்; அங்கே வெற்றித் தூண்களை நிலைநிறுத்தினான்; மதம் பொழியும் யானைகளையும், வெற்றி பொருந்திய குதிரைகளையும், அங்குக் குவிந்து கிடக்கும் செல்வங்களையும் கொண்டுவந்தான்; ஒளி வீசும் வாள் படையையும், தெய்வத் தன்மையையும் உடைய முதற் குலோத்துங்க சோழனுடைய திருவடிகளை அவன் விருப்பத்திற்கேற்பத் தன் தலையில் அணிந்தான்!

கடற் கலிங்கம் எறிந்து, சயத் தம்பம் நாட்டிக்,
கட கரியும் வயமாவும், தனமும் கொண்டு,
கடர்ப் படைவாள் அபயன் அடி அருளினோடும்
சூடினான்-வண்டையர்கோன் தொண்டை மானே!

எறிந்து-அழித்து. சயத்தம்பம்-வெற்றித் தூண். நாட்டி-நிலை நிறுத்தி. கடகரி-மத யானை. வய மா-வெற்றி பொருந்திய குதிரை. கடகரியும் குவிதனமும் கவர்ந்து தெய்வச் எனவும் பாடம். சுடர்-ஒளி. அபயன்-முதற் குலோத்துங்க சோழன். அருளிநோடும்-அருளாலும். சூடினான்-அணிந்தான். வண்டையர் கோன்-கருணாகரத் தொண்டைமான்.

13. களம் பாடியது *

[முதற் குலோத்துங்க சோழனுடைய படைத் தலைவனான கருணாகரத் தொண்டைமான் கலிங்க நாட்டவரோடு புரிந்த போர்க்களத்தின் செய்திகளை ஆசிரியர் இப்பகுதியில் வருணித்துக் கூறுகிறார்.]

களச் சிறப்பு

‘பதினெட்டு ஆண்டுகள் நடைபெற்ற தேவர்-அசுரர் போர், பதினெட்டுத் திங்கள் நிகழ்ந்த இராமாயணப் போர், பதினெட்டு நாள் நடந்த மாபாரதப் போர்—ஆகியவைதாம் இவ்வுலகில் சிறப்புப் பெற்று இருக்கின்றன’ என்று எல்லாரும் சொல்லி வந்த நீங்காத பேச்சுக்கள் நீங்கும்படி, கருணாகரன் கலிங்கரோடு புரிந்த போர்க்களமானது, மிகச் சிறந்து விளங்குகின்றது.

‘தேவாசுரம், ராமாயணம்,
மாபாரதம், உள்’ என்று
ஓவா உரை ஓயும்படி
உளது, அப் பொரு களமே.

473

தேவாசுரம்-தேவர் அசுரர் போர். ஓவா-ஒழியாத. உரை-சொல்; பேச்சு. பொருகளம்-கருணாகரன் போர் புரிந்த களம்.

பேய் வேண்டக் காளி அணுகல்

நஞ்சு பூண்ட கழுத்தை உடையவர் சிவபெருமான். அவர் கண்டு களிக்கின்ற அமுதை ஒத்தவள் காளிதேவி. அவளிடம் கலிங்கப் பேய், ‘தேவி! எமனது கொலைக்கள

* களம் காட்டியது எனவும் பாடம்.

மாகிய இந்தப் போர்க்களத்தை வந்து பார்த்தருளுவாயாக!' என்று வேண்டிக்கொண்டது. உடனே, காளிதேவி போர்க்களத்தை அடைந்தாள்.

‘காலக் களம் அது கண்டருள்---

இறைவி! கடிது’ எனவே,

ஆலக் களம் உடையான் மகிழ்

அமுது அக் களம் அணுகி,

474

காலன்-எமன். இறைவி!-காளியோ! கடிது-விரைவில். ஆலம் களம் உடையான்-நஞ்சைக் கழுத்தில் உடைய சிவன். மகிழ் அமுது-களிக்கும் அமுது போன்றவளாகிய காளி தேவி.

காளி களம்கண்டு வியத்தல்

களம் அடைந்த காளி, ‘இந்தக் கொடிய போர்க்களம் இருந்தவண்ணம்தான் என்னே!’ என்று வியப்படைந்தாள். தன்னுடன் வந்திருந்த பேய்க் கூட்டத்தைப் பார்த்துப் போர்க்களத்தின் சிறப்பைக் காணுமாறு சொல்லத் தொடங்கினாள் :

‘என்னே ஒரு செரு வெங்களம்!’

எனவே அதிசயம் உற்று,

அந் நேரிழை அலகைக் கணம்

அவை கண்டிட, மொழியும்.

475

செரு-போர். நேர் இழை-செவ்வையாகிய அணிகளை அணிந்த காளி. அலகை-பேய். கணம்-கூட்டம்.

யானையும் கப்பலும்

போர்க்களம் எங்கும் ஒரே இரத்த வெள்ளம். அவ் வெள்ளத்தில், உடம்பில் உண்டான புண்களிலிருந்து இரத்தம் வடிதலையும், பின்னங் கால்களின் அசைவையும் உடைய யானைகள், ஒன்றன் பின் ஒன்றாக நீந்திச் செல்கின்றன.

இந்தக் காட்சி, கடலில், கப்பலின் பின்னே கப்பல்
தொடர்ந்து செல்லுதலை ஒத்திருக்கின்றது. பேய்களே!
பாருங்கள்! பாருங்கள்!!

உடலின்மேல் பல காயம் சொரிந்து, பின் கால்
உடன் பதைப்ப, உதிரத்தே ஒழுகும் யானே,
கடலின்மேல் கலம் தொடரப் பின்னே செல்லும்,
கலம் போன்று தோன்றுவன, காண்மின், காண்மின்!

காயம்-புண். சொரிந்து - இரத்தத்தைப் பொழிந்து.
பதைப்ப-அசைய. உதிரம்-இரத்தம். ஒழுகுதல்-நீந்திச்
செல்லுதல். கலம்-கப்பல்.

குதிரையும் குதிரைத்தறியும்

பெரிய குதிரைகள் தம்மீது இட்ட சேணங்கள் சரியும்படி
யாகப் பாய்ந்து செல்கின்றன. அப்படிச் செல்லும்போது,
அவற்றின் கால்கள் கொழுப்பாகிய சேற்றில் அழுந்துகின்
றன. இந்நிலையில் புதைந்த கால்களை எடுக்க முடியாதபடி
குதிரைகள் வரிசையாக நிற்கின்றன. இந்தக் காட்சி, இரத்த
வெள்ளத்தை அடைக்க வரிசையாக அமைத்த குதிரை மரங்
களை ஒத்திருக்கின்றது பாருங்கள் !

நெடுங் குதிரை மிசைக் கலணை சரியப் பாய்ந்து
நிணச் சேற்றில் கால் குளிப்ப நிரையே நின்று,
படுங் குருதிக் கடும் புனலை அடைக்கப் பாய்ந்த
பல குதிரைத் தறி போன்ற பரிசு காண்மின் ! 477

மிசை-மேலே. கலணை-சேணம்; தவிசு; 'கலணை' எனவும்
பாடம். நிணம்-கொழுப்பு. குளிப்ப-அழுந்த. நிரை-வரிசை.
கடும் புனல்-பெருவெள்ளம்; விரைந்து பாயும் நீர். பல
குதிரைத் தறி-வெள்ளத்தை அடைத்துத் தடுக்க அமைக்கும்
மரப்பலகை. பரிசு-தன்மை.

வீரர் முகமலர்ந்து கிடந்தமை

விருந்தினரும் எழைகளும் தம்மிடமிருந்து உணவைப் பெற்று ஒருசேர இருந்து உண்ணாதலால் பார்க்கும்போது, மேலும் மேலும் களிப்பால் முகமலர்ச்சி அடையும் இல்லறத்து உயர்ந்த பெரியவர்கள் போல, பருந்துகளும் கழுகுகளும் தம் உடலையே உண்ணக் களத்தில் இறந்துகிடக்கும் வீரர்கள் தாமரை மலர் போன்ற தங்கள் முகம் மேலும் மலர்ந்து காணப்படுகின்றார்கள். பேய்களே! அவர்களைப் பாருங்கள்! பாருங்கள்!!

விருந்தினரும் வறியவரும் நெருங்கி உண்ண,

மேன்மேலும் முகம் மலரும் மேலோர் போலப்

பருந்தினமும் கழுகினமும் தாமே உண்ணப்,

பதுமமுகம் மலர்ந்தாரைப் பார்மின், பார்மின் ! 478

வறியவர்-ஏழைகள். பதுமம்-தாமரை.

வீரரும் கருமிகளும்

தாங்கள் இறக்கும் வரையிலும் மற்றவர்களுக்கு ஒரு சிறு பொருளும் உதவி செய்யாதவர்கள் உலோபிகள். அவர்களை விரும்பி அடைகிறார்கள் மூடர்கள். அந்த மூடர்களைப் போல, கொலையுண்ட வீரர்களின் உடம்பில் நிலைத்திருக்கும் உயிர் நீங்கும் வரையிலும் அவர்களின் அருகிலேயே இருந்து விட்டு, பின்னும் அவர்களை விட்டு நீங்காதிருக்கின்றன நரிக் கூட்டங்கள். அவற்றைப் பாருங்கள்!

சாம் அளவும் பிறர்க்கு உதவாதவரை நச்சிச்

சாருநர்போல், வீரர் உடல் தரிக்கும் ஆவி

போம் அளவும் அவர் அருகே இருந்துவிட்டுப்

போகாத நரிக் குலத்தின் புணர்ச்சி காண்மின் ! 479

சாம் அளவும்-சாகும் வரையும். நச்சி-விரும்பி. சாருநர்-அடைவோர். தரிக்கும் நிலைத்திருக்கும். ஆவி-உயிர். போம் அளவும்-போகும் வரையும். புணர்ச்சி-கூட்டம்.

வண்டும் விலைமாதரும்

யானைகள் போர்க்களத்தில் பெரு மழை பெய்வது போல மதநீரைச் சொரிந்து கொண்டிருந்தன. அந்த மதநீர் பொழியும் வரையிலும் வண்டுகள் யானைகளைப் பற்றியிருந்தன. யானைகள் இறந்துவிட்டன! மதநீரும் ஒழிந்துவிட்டது. அந்தச் சமயத்தில், கருணாகரனது வெற்றி கண்டு தேவர் பூ மழை பொழிந்தனர். உடனே வண்டுகள் மேலே பறந்து சென்றுவிட்டன. இக் காட்சி விலைமகளிர் பொருள் இருக்கும் வரையிலும் ஒருவனைப் பற்றியிருந்து, அந்தப் பொருள் முற்றும் தீர்ந்த பின், வேறொருவனைப் பற்றுவதுபோல் இருக்கிறது பாருங்கள்!

மா மழைபோல் பொழிகின்ற தான வாரி

மறுத்து விழும் கட களிற்றை வெறுத்து, வாளோர்

பூ மழைமேல் பாய்ந்து, எழுந்து, நிரந்த வண்டு

பொருட் பெண்டிர் போன்றவையும் காண்மின்,

காண்மின் ! 480

தானம்-மதநீர். வாரி-பெருக்கு. மறுத்து-ஒழித்து. கடம் களிறு-மத யானை. வாளோர்-தேவர். நிரந்த-பரவிய. பொருள் பெண்டிர்-பொருளை விரும்பும் பெண்கள்; விலைமாதர்.

கொடியொடு கிடக்கும் யானைகள்

போர்க்களத்தில் மிகப் பெரிய இரத்த வெள்ளம். அதில் மத யானைகள் சாய்ந்து விழுந்து கிடக்கின்றன. அவற்றோடு அரசர்க்குரிய கொடிகளும் சாய்ந்து படிந்து கிடக்கின்றன! இக்காட்சி, சுகோட்டில், நெருப்பாகிய படுக்கையில், கணவர் களோடு சுற்புடைய மகளிர் உடன்கட்டை ஏறிக்கிடத்தலை ஒத்திருக்கின்றது பாருங்கள் !

சாய்ந்து விழும் கட களிற்றினுடனே சாய்ந்து,

தடங்குருதி மிசைப் படியும் கொடிகள், தங்கள்

காந்தருடன் கனல் அமளி அதன்மேல் வைகும்

சுற்புடை மாதரை ஒத்தல் காண்மின், காண்மின் !

கடம்-மதம். குருதி-இரத்தம். மீசை-மேசை. சாந்தகர்-
கணவர். கனல்-நீ. அமளி-படுக்கை. வைதும்-தங்கும்.

கணவரைத் தேடும் மகளிர்

சுற்புடைய மகளிர் சிலர், 'தங்கள் கணவருடன் தாங்களும் சேர்ந்து உயிர் விடுவதன்முன், போர்க்களத்தில் வீரச் சாவு பெற்றுக் கிடக்கும் தங்கள் கணவரின் முகங்களை ஒரு முறையேனும் காண வேண்டும்' என்னும் பெருவேட்கை யால் களம் புகுந்தனர். 'எம் கணவர் எந்த இடத்தில் கிடக்கிறார்?' என்று எல்லோரும் தனித் தனியாகக் காளியின் மெய்க்காப்பாளர்களாகிய சாதகரைக் கேட்டனர். அவர் ஒன்றும் பதில் சொல்லாமையால், தாங்கள் தங்கள் கைகளால் களம் முழுமையும் தடவிப் பார்த்தார்கள். அப்பொழுதும் காணமுடியவில்லை. சுடலைக்கு எடுத்துப் போயிருப்பார் களோ என்ற எண்ணம் உதித்தது. உடனே அங்குச் சென்றார்கள். அங்கே பிணங்களைத் தின்னும் பேயாகிய இடாகினி என்னும் பேய் இருந்தது. அதனிடம், 'எம் கணவர் எங்கே கிடக்கிறார்?' என்று கேட்டுப் பார்க்கிறார்கள். இதையும் பாருங்கள் !

'தம் கணவருடன் தாமும் போக என்றே

சாதகரைக் கேட்பாரே, தடவிப் பார்ப்பார்,

'எம் கணவர் கிடந்த இடம் எங்கே?' என்று என்று,

இடாகினியைக் கேட்பாரைக் காண்மின், காண்மின் !

சாதகர்-காளிதேவியின் மெய்க்காப்பாளர். இடாகினி-
சுடலைக்குக் கொண்டுவரப்படும் பிணங்களைத் தின்னும் பேய்.

ஆவி சோரும் மனைவி

போர் புரியக் களத்துக்குச் சென்ற வீரனொருவன், அங்கு உதடுகளை மடித்துக்கொண்டு கிடந்தான். அவனைக் கண்டாள் அவன் மனைவி. அவன் ஒன்றும் பேசவில்லை; வெற்றியுடன் மீளவும் இல்லை! அவனைப் பார்த்து, 'நீ இதழ் மடித்துக்

கிடப்பதற்குக் காரணம் என்ன? அழகிய உதடுகளில் ஏதேனும் வடுப்பட்டாயோ?' என்று கூவிப் புலம்பினான்; வெறுப்பு மிகுதியால் அவனருகே நின்று உயிர்விட முயன்றான்! அவனையும் பாருங்கள் !

வாய் மடித்துக் கிடந்த தலைமகனை நோக்கி,
 'மணி அதரத்து ஏதேனும் வடு உண்டாயோ?
 நீ மடித்துக் கிடந்தது?' எனப் புலவி கூர்ந்து,
 நின்று ஆவி சோர்வானைக் காண்மின், காண்மின் !

வாய்-உதடு. தலைமகன் - கணவன். மணி - அழகிய. அதரம்-உதடு. புலவி-வெறுப்பு. கூர்ந்து-மிக்கு. ஆவி-உயிர். சேர்தல்-உயிர் விடுதல்.

கணவனைத் தழுவி உயிர்விடும் பெண்

தன் கணவனுடைய உடம்பை நிலமகளானவள் தாங்க விடாமல், தன் மார்போடு அணைத்துக்கொண்டு, தேவருலகத் தெய்வப் பெண்கள் அவனுடைய உயிரைத் தழுவுவதற்கு முன்பே, தன் உயிரையும் தன் கணவன் உயிரோடு ஒருசேர விடுகின்றாள் ஒருத்தி. அவளைப் பாருங்கள்!

தரைமகளும் தன் கொழுநன் உடலம் தன்னைத்
 தாங்காமல் தன் கரத்தால் தாங்கி, விண்ணாட்டு
 அரமகளிர் அவ் உயிரைப் புணரா முன்னம்,
 ஆவிஒக்க விடுவானைக் காண்மின், காண்மின் !

தரைமகள்-நிலமகள். கொழுநன்-கணவன். விண் நாடு-தேவருலகம். அரமகளிர்-தெய்வப் பெண்கள். புணரா முன்னம்-தழுவுவதற்கு முன்பே. ஆவி-உயிர். ஒக்க-சேர.

தலைபெற்ற மனைவி செயல்

போர்க்களத்தில் வீரச் சாவுற்றுக் கிடக்கிறான் வீரன் ஒருவன். களத்தில் அவனைத் தேடி வந்த அவன் மனைவிக்கு

அவனது தலை மட்டுமே கிடைத்தது. எனைய உறுப்புக்களைக் காணவில்லை. நாயோ, நரியோ இடிந்துச் சென்றிருக்க வேண்டும். களத்தில் யோகினி என்னும் பெண் தெய்வம் ஒன்று இருந்தது. அதனைப் பார்த்து, அவள், 'என் கணவனுடைய போர் புரிந்த பெரிய கைகள் எங்கே? அக் கையில் பிடித்திருந்த வீரவாள் எங்கே? அழகிய மாட்பு எங்கே? போரில் எத்தகைய வீரர்கள் எதிர்த்து வந்தாலும் முதுகு காட்டி ஓடாத பெரிய வல்லமை பொருந்திய தோள்கள் எங்கே? எங்கே?' என்று கேட்கிறாள். அதனைப் பாருங்கள்!

‘பொரு தடக்கை வாள் எங்கே? மணி மாட்பு எங்கே?

போர் முகத்தில் எவர் வரினும் புறம்கொடாத

பரு வயிரத் தோள் எங்கே, எங்கே?’ என்று,

பயிரவியைக் கேட்பானைக் காண்மின், காண்மின்!

பொரு-போர் புரியும். தடம்-பெரிய. கை வாள்-கையும் வாளும். மணி-அழகிய. வயிரம்-உறுதியானது. பயிரவியோகினி என்னும் ஒரு பெண் தெய்வம்.

கருமேகம் செம்மேகத்தை ஒத்திருத்தல்

போர்க்களத்தில் வீரர்கள் குதிரைகளோடு குதிரைகளையும், வீரர்களோடு வீரர்களையும் பிடித்து மோதி அடித்தார்கள். அவ்வாறு அடிக்கும்போது, அவற்றினின்றும் பீறிட்டெழுந்த மிகுந்த இரத்தம் வானத்திலும் சிதறித் தெறித்தது. அதனால், வானத்திலிருந்த கரிய மேகங்கள் எல்லாம் சிவந்த மேகங்களாகத் தெரிகின்றன. அவற்றைப் பாருங்கள்!

ஆடல் துரங்கம் பிடித்து, ஆனை ஆளொடு

அடித்துப் புடைத்து, அவ்விரும் புண்ணின் நீர்
ஒடித் தெறிக்கக், கருங் கொண்டல் செங் கொண்டல்
ஒக்கின்ற இவ்வாறு காண்மின்களோ!

486

ஆடல்-போர். துரங்கம்-குதிரை. இரு-பெரிய. புண்ணின் நீர்-இரத்தம். கொண்டல்-மேகம். ஆறு-தன்மை.

கருங்காகம் வெண்காகத்தை ஒத்திருத்தல்

பிணங்கள் பெருவாரியாகக் கிடக்கின்ற, இரத்தம் பரவியிருக்கின்ற சிவந்த போர்க்களத்தில், கொழுப்புக்களும் நிறையக் கிடக்கின்றன. பிணந் தின்ன வந்த காகங்கள், அந்த வெள்ளிய கொழுப்புக்களைப் போர்வையாக மூடிக் கொண்டு விட்டன. அதனால், கரிய காகங்கள் வெண்ணிறக் காகங்களாகத் தோற்றமளிக்கின்றன. இத்தகைய வெண்காகங்களை நீங்கள் இதற்கு முன்பு பார்த்திருக்க முடியாது. ஆதலால், இப்பொழுது நன்கு பாருங்கள்!

நெருங்கு ஆக வச் செங்களத்தே

தயங்கும் நிணப் போர்வை மூடிக் கொள்க்

கருங் காகம் வெண் காகமாய் நின்றவா

முன்பு காணாத, காண்மின்களோ!

487

நெருங்கு-பிணங்கள் நெருங்கிக் கிடக்கின்ற. ஆகவம்-போர். தயங்கும்-விளங்கும். நிணம்-கொழுப்பு. நின்ற வாறு)-நின்ற தன்மை.

போர்க்களம் தாமரைக் குளத்தை ஒத்திருத்தல்

போர்க்களத்தில் தேரின் மொட்டுக்கள் தாமரை மொட்டுக்களைப் போலவும், இரத்தம் நீரைப் போலவும், வீரர்களுடைய மயிர்கள் பசிய இலைகளாகிய பாசியைப் போலவும் கிடக்கின்றன. இவை அனைத்தும் பொருந்திக் கிடக்கின்ற போர்க்களம், தாமரை மலர்களுடைய குளத்தை ஒத்திருக்கின்றது. அதனைப் பாருங்கள்!

மிடையுற்ற தேர் மொட்டு மொட்டு ஒக்க,

வெம் சோரி நீர் ஒக்க, வீழ் தொங்கல்

பாசடை ஒக்க அடு செங் களம் பங்கயப்

பொய்கை ஆமாறு காண்மின்களோ!

488

மிடை உற்ற-நெருங்கி இருக்கின்ற. மொட்டு-அரும்பு.
சோரி-இரத்தம். தொங்கல்-மயிர். பாச அடை-பசிய இலை;
பாசி. அடு-அட்ட. பங்கயம்-தாமரை. பொய்கை-குளம்.

வீரர் மூங்கிலை ஒத்தல்

போர்க்களத்தில் வீரர்கள் ஒளியும் கூர்மையும் உடைய
வேல் கருவிகள் உடம்பு முழுமையும் ஸைக்கிப்பெற்றும் நிலத்
தில் வீழாது நிற்கிறார்கள். இந்தக் காட்சி, கழைக்கூத்தர்
களால், அவர்களுடைய கயிற்றைக்கொண்டு இழுத்துக்
கட்டப்பட்டுச் சாயாமல் நிலைத்து நிற்கும் மூங்கிலை ஒத்திருக்
கின்றது, பாருங்கள்!

வெயில் தாரை வேல் சூழவும் ஸைக்க,
மண் மேல் விழாவீரர், வேழம்பர் தம்

கயிற்றால் இழுப்புண்டு, சாயாது நிற்கும்

கழாய் ஒத்தல் காண்மின்களோ!

489

வெயில்-ஒளி. தாரை-கூர்மை. சூழ-உடம்பெங்கும்
சூழ. மண்-நிலம். விழா-விழாத. வேழம்பர்-கழைக் கூத்
தாடிகள்.

பருந்தும் கழுகும் துன்புறல்

போர்க்களத்தில் இறந்துபட்ட வீரர்களின் உடல் குறை
கள் கிடக்கின்றன. அவற்றைத் தின்ன வந்தன கழுகு,
பருந்து முதலிய பறவைகள். வீரர்களின் உடலைப் பறவை
கள் படிந்து கொத்தித் தின்னும்போது, அவர்களுடைய
கைகளிலிருந்த இரும்பாலாகிய வேல்கள் அழுந்திக் குத்து
கின்றன. குத்தின வீலி பொறுக்க முடியாமையால் துன்
புற்று, பருந்தும் கழுகும் இறகுகளைப் பரப்பிக்கொண்டு
சுழன்று சுழன்று ஆடுகின்றன, பாருங்கள்!

இருப்புக் கவந்தத்தின்மீது ஏறலும்,

சூரர் எஃகம் புதைக்க இறகைப்

பரப்பிச் சுழன்று இங்கொர் பாறு ஆட,

ஈது ஓர் பருந்து; ஆடல் காண்மின்களோ!

இருட்டி-இரும்பு. கவந்தம்-தலையற்ற உடல். சூரர்-வீரர். எஃகம்-வேல். புதைக்க-அழுந்த. பாறு-கழுகு.

படைத்தலைவர் கடனற்றல்

வில்லையும் வாளையும் உடைய படைத் தலைவர்கள், போரில் எதிர்த்து வரும் பகைவர் படை தங்கள் படைமேல் வந்து அடைந்து அழிக்காமல் இருத்தற்பொருட்டு, தாங்களே முன்னின்று, தங்கள் வாழ்நாள் அழியும்படி, கொடிய வீரச் செயல்களைப் புரிந்து, செஞ்சோற்றுக் கடன் கழித்துப் பதில் உதவியை நிறைவேற்றுகிறார்கள். அவர்களின் தன்மையைப் பாருங்கள்!

வரும் சேனை தம் சேனை மேல்வந்து உருமே, வில்
வாள்வீரர் வாணுள் உகக்,

கருஞ் சேவகம் செய்து, செஞ்சோறு அறச் செய்த
கைம்மாறு காண்மின்களோ! 491

உருமே-அடைந்து அழிக்காமல். வாணுள்-வாழ்நாள். உக-அழிய. கரும் சேவகம்-வல்லமை காட்டும் கொடிய போர்ச் செயல். செம் சோறு அறச் செய்து-வீரர்கள் அரசன் உணவை உண்பதனால் அவனுக்கும் வஞ்சகம் செய்யாமல் போரில் தங்கள் உயிரை அளித்துத் தமது கடமையை நிறைவேற்றல்; செம்மையாகிய சோற்றுக் கடனைக் கழித்தல் என்பது பொருள். அற-கூறிய. கைம்மாறு-பதில் உதவி.

எழுந்தாடும் வீரர் தலை

யானைமேல் இருந்து போர் புரியும் வீரர்கள் ஒருவரை ஒருவர் எதிர்த்தபோது அவர்களுடைய உடம்பினின்று வெட்டுண்ட தலைகள் மேலே கிளம்பித் துள்ளிக் குதித்துக் கீழே விழுகின்றன. இவ்வாறு விழும் தலைகள், பெருமையுடைய வீரமகள் அம்மாளை ஆட்டத்தில் மேலே எறிந்து விளையாடும் விளையாட்டுக் கருவிகளை ஒத்திருக்கின்றன, பாருங்கள்!

யானைப் படைச் சூரர் ஆன போழ்து,
அற்று எழுந்து ஆடுகின்றார் தலை
மானச் சயப்பாவை விட்டு ஆடும் அம்மானை
வட்டு ஒத்தல் காண்மின்களோ !

சூரர்-வீரர். நேர் ஆன போழ்து-ஒருவரை ஒருவர் நேருக்கு நேராக நின்று எதிர்த்துப் போர் புரியும்போது. அற்று-நீங்கி. ஆடுதல்-குதித்தாடுதல். மானம்-பெருமை. சயப் பாவை-வீரமகள். அம்மானை-பெண்கள் விளையாடும் ஒருவகை விளையாட்டு.

வாலில் கண்ட காட்டி

தேவர்கள் விமானங்களில் வந்து வீரர்களை எதிர்கொண்டழைக்க, வீரர்கள் அவற்றில் எறிச் சென்றனர். அப்படிச் சென்ற வீரர்களை இவ்வளவு போர்தாம் என்று சொல்ல முடியவில்லை. அவ்வளவு வீரர்கள் சுவர்க்கம் சென்றனர். அதனால், இந்த கலிங்கப் போர்க்களத்திலிருப்பதைக் காட்டிலும் மிகப் பெரிதாகிய ஒப்பற்ற வீரர்களின் கூட்டம், ஒளியுடைய தேவலோகத்திலும் தோன்றியுள்ளது, பாருங்கள்!

எதிர் கொளும் சூரர் விமானங்களில் சூரர்களாய்
ஏறு மானவர்கள்தாம் எண்ணுதற்கு அருமையின்,
கதிர் விசம்பு அதனிலே இதனிலும் பெரியதோர்
காளையம் விளையுமா காண்மினோ, காண்மினோ !

சூரர்-தேவர். மானவர்கள் - மனிதர்; வீரர். கதிர்-ஒளி. காளையம்-வீரர் கூட்டம். விளையும் ஆ(று)-தோன்றும் வகை.

குருதித் கடல்

போர் புரியும் கலிங்க வீரர்களின் உடம்பினின்றும் பெருகிய குருதியாகிய கடலில், யானைகள் பொழிந்த மதநீர், கடற் கால்வாய்களைப் போலப் புகுந்து சுலக்கவும், குதிரை

களாகிய அலைகள் அலைகளை வீசவும், கவரி என்னும் சாமரமாகிய வெள்ளிய நுரைகள் வரிசையாக மிதக்கவுமாக அக் குருதிக்கடல் எங்கும் பரவியோடுகின்றது, பாருங்கள்!

அவர் இபம் சொரி மதம் கழி எனப் புக மடுத்து,
அவர் பரித் திரை அலைத்து, அமர் செய் காலிங்கர்தம்
கவரி வெண் நுரை நிரைத்து, அவர் உடல் குருதியின்
கடல் பரந்து ஓடுமா காண்மினோ, காண்மினோ!

அவர்-கலிங்கர். இபம்-யானை. சொரி-பொழிந்த. கழி-கால்வாய். மடுத்து-கலந்து. பரி-குதிரை. திரை-அலை. அமர்-போர். கவரி-சாமரம். அவர்-கலிங்கர். ஓடும்ஆறு)-ஓடும் தன்மை.

யானைகள் மலைகளை ஒத்தல்

உலகிலுள்ளவர்களைக் காத்து அருள் புரியும் முதற் குலோத்துங்க சோழன் முன்னொரு காலத்து-இராமனாக அவ தரித்தபோது-பெரிய கடல்மீது அனை அமைக்க, அவனுடைய ஒப்பில்லாத வில்லை வளைத்தான். அப்போது, குரங்குக் கூட்டங்கள் அக் கடலிடத்தே பெரிய பெரிய மலைகளைக் குவித்தன. அப்படிக் குவித்த மலைக் கூட்டத்தைப்போல், கரிய யானைகளின் பிணங்கள் இந்த இரத்தக் கடலில் கிடக்கின்றன, பாருங்கள்!

புலி புரந்து அருள் செய்யும சயதரன், ஒரு முறைப்,
புணரிமேல் அணைபடப் பொருவில் வில் குனிதலின்
கவி குலம் கடலிடைச் சொரி பெரும்கிரி எனக்,
கரிகளின் பிணம்இதில் காண்மினோ, காண்மினோ!

புலி - உலகு, பரந்து - காத்து. சயதரன்-குலோத்துங்கன். ஒரு முறை-இராமனாய்ப் பிறந்தபோது. புணரி-கடல். பட-உண்டாக்க; அமைக்க. பொருவு இவ்-ஒப்பில்லாத. குனிதலின்-வளைதலினால். கவி-குரங்கு. கிரி-மலை.

வீரர் வியத்தல்

கருணாகரன் போர்க்களத்தில் விட்ட அம்புகள், கலிங்க வீரர்களுடைய கேடகத்தையும் கவசத்தையும் ஊடுருவிச் சென்று அவர்களுடைய அகன்ற மார்பினையும் துளைத்துச் சென்றன. அதனால், கலிங்க வீரர், 'கருணாகரன் வில் வித்தை கற்ற திறந்தான் என்னே, என்னே!' என்று புகழ்ந்து களத்தில் வீழ்கின்றனர். மேலும், தமது படை வீரர்களைப் 'போருக்குச் செல்ல வேண்டாம்' என்று தங்கள் கைகளாலேயே நிறுத்திக் கேட்டுக் கொள்கின்றனர். இதனையும் காணுங்கள்!

உற்ற வாய் அம்பு தம் பரிசையும் கருவியும்

உருவி, மார்பு அகலமும் உருவி, வீழ் செருநர், 'வில் கற்றவா, ஒருவன் வில் கற்றவா!' என்று, தம்

கைம் மறித்தவரையும் காண்மினோ, காண்மினோ!

உற்ற-பொருந்திய. பரிசை-கேடகம். கருவி-கவசம். செறு நர்-வீரர். ஒருவன்-கருணாகரன். கற்ற ஆ(று)-கற்ற தன்மை. 'மறித்தல்-விலக்குதல்.

வீரர்தம் உடலங்கள் தேவர்களை ஒத்தல்

போர்க்களத்தை நெருங்கி மேலே எழுந்து செல்கின்ற தேவர்களுடைய வானூர்திகளில் தேவர்களாகி, விண்ணுலகத்துக்கு இப்போது போகும் வீரர்களுடைய உயிர்கள் மட்டுமல்லாமல், அவர்களின் உடம்புகளும் முகமலர்ச்சிகொண்டு கண்களை இமைக்காது இருத்தலால், தேவர்களை ஒத்திருக்கின்றன, பாருங்கள்!

விண்ணின் மொய்த்து எழு விமானங்களில் சுரர்களாய்

மீது போம் உயிர்களே அன்றியே, இன்று தம்

கண்இமைப்பி ஒழியவே முக மலர்ந்து, உடல்களும்

கடவுளோர் போலுமா காண்மினோ, காண்மினோ!

விண் - வானம். மொய்த்து-நெருங்கி. சுரர் - தேவர். உயிர்-வீரர்தம் உயிர். இன்று-இப்போது. இமைத்தல்-மூடுதல். ஒழிய-தவிர. உடல்-வீரர்தம் உடல். கடவுளோர்-தேவர்.

வெட்டுண்ட யானைத் தலைகள் சம்மட்டியை ஒத்தல்

மூன்றாம் பிறைச் சந்திரனைப் போன்ற பெரிய தந்தங் களை யுடைய போரில் இறந்துபட்ட யானைகளினுடைய தலையாகிய முதற் பகுதியும், உடலாகிய பிற்பகுதியும் வெட் டப்பட்டு நிலத்தில் வீழ்ந்து கிடக்கும், உடல் குறைந்த தலை களாகிய துண்டுகள், கொல்லன் உலையில் இரும்புக் கருவி களை அடிக்கும் சம்மட்டிகளை ஒத்திருக்கின்றன, பாருங்கள்!

பிறைப் பெரும் பனை வேழம் முன்னொடு

பின் துணிந்து தரைப் படும்

குறைத் தலைத் துணி கொல்லன் எஃகு எறி

கூடம் ஒத்தமை காண்மினோ!

498

பனை-கொம்பு; தந்தம். வேழம்-யானை. துணிந்து- வெட்டுண்டு. தரை-நிலம், படும்-வீழ்ந்து கிடக்கும். துணி- துணிக்கப்பட்ட பகுதி; துண்டுகள். எஃகு-போர்க் கருவி. எறி-அடிக்கும். கூடம்-சம்மட்டி.

வேல் பறித்துச் சாயும் வீரர்

தங்கள் வாயில் புகுந்த வேல்களைப் பறித்தெடுப்பதற் காக, அவற்றை வலக்கையால் பிடித்த வண்ணம் களத்தில் சாய்ந்துகிடக்கும் வீரர்கள், ஊதுகொம்பை ஊதுகின்றவர் களை ஒத்திருக்கிறார்கள், பாருங்கள்!

வாயினில் புகு வேல்கள் பற்று

வலக் கையோடு நிலத்திடைச்

சாயும் மற்றவர் காளம் ஊதிகள்

தம்மை ஒத்தமை காண்மினோ!

499

பற்று-பிடித்து. காளம்-ஊதுகொம்பு. ஊதிகள்-ஊது
வோர்.

வீரர் படகோட்டிகளை ஒத்தல்

வீரர்கள், தம் மார்பிடத்து அழுந்தப் பாய்ந்த பெரிய
வேல்களைப் பிடுங்கி, அதனை நிலத்தில் ஊன்றிக், குருதியாற்
றில் தேர்மேல் நிற்கும் தன்மை, படகோட்டிகள் படகுகளின்
மேல் நின்று துடுப்புகளால் ஊன்றி வலித்து ஆற்றில் செல்லு
தலை ஒத்திருக்கின்றது, பாருங்கள்!

பட ஊன்று நெடுங் குந்தம் மார்பினின்றும்

பறித்து, அதனை நிலத்து ஊன்றித், தேர்மேல் நிற்பார்,
படவு ஊன்றி விடும் தொழிலோர் என்ன, முன்னம்

பசங் குருதி நீர்த் தோன்றும் பரிசு காண்மின்! 500

பட-அழுந்த. குந்தம்-வேல். பறித்து-பிடுங்கி. படவு-
படகு. முன்னம்-வீரார்க்கு முன்னால். பசம் குருதி-பச்சை
இரத்தம்.

நிணமென அம்பு பற்றிய பருந்தின் நிலை

கொழுப்பால் மூடப்பெற்ற கூரிய அகன்ற ஓர் அம்பைக்
களத்துள்ள இரத்த வெள்ளம் இழுத்துச் சென்றது. கூரிய
நகங்களையுடைய பருந்து, அந்த அம்பைக் கொழுப்பு மூடிய
அம்பென்று கருதாமல், கொழுப்பே எனக் கருதி, தனது
கோணல் அலகால் கௌவிக்கொண்டு மேல்நோக்கிப் பறந்
தது. இவ்வாறு அகன்ற ஆகாயத்தில் பறந்து செல்லும்
போது அந்த அம்பு அதனுடைய வலிய வாயைப் பிளக்கச்
செய்துவிட்டது. அந்த வேதனை தாங்காமல், பருந்து நிலத்
தில் வீழ்ந்து கிடக்கிறது, பாருங்கள்!

வாய் அகல் அம்பு அரத்தமொடு நிணம் கொண்டு ஓட,

மற்று அதனை, வள் உகிரின் பருந்து கோணல்

வாய் அகல் அம்பரத்தினிடைக் கௌவி, வல் வாய்

வகிர்ப்பட்டு நிலம் பட்ட வண்ணம் காண்மின்! 501

வாய் - கூரிய முனை. அரத்தம் - இரத்தம். நிணம் - கொழுப்பு. வள்-கூரிய. உகிர்-நகம். வள்உகிர் வான் பருந்து, கொண்டல் எனவும் பாடம். கோணல்-வளைந்த. வாய்-அலகு. அகல்-அகன்ற. அம்பரம்-வானம். வகிர் பட்டு-நிணத்துள் ஒளிந்திருந்த அம்பால் பிளவுண்டு. நிலம் படுதல்-நிலத்து வீழ்தல். வண்ணம்-தன்மை.

பிணந்தின்ற பூதம் வரும் தோற்றம்

போர்க்களத்துக்கு வந்த பருத்த வயிற்றையுடைய பூதமானது நால்வகைப் படைகளுக்கும் தலைவனாகிய ஒருவனது உடலை வயிறு நிரம்ப நன்றாகத் தின்றுவிட்டு, மேலும், இறந்துபட்ட பெருவாரியான குதிரைகளைத் தலையில் சுமந்து கொண்டு வருவது, நிறை கருவுடைய ஒப்பற்ற சிறப்போடு தோன்றும் மேகம் வருவதுபோல் இருக்கின்றது, பாருங்கள்!

சாதூரங்கத் தலைவனைப் போர்க் களத்தில் வந்த
தழை வயிற்றுப் பூதம்தான் அருந்தி, மிக்க
சாதூரங்கம் தலை சுமந்து, கமஞ் சூல் கொண்டு
தனிப் படும் கார் என வரும் அத்தன்மை காண்மின்!

சதுரங்கம்-நால்வகைப் படை. தழை-பருத்த. அருந்தி-உண்டு. சாதூரங்கம்-சிறந்த குதிரைகள். கமம்-நிறைந்த. சூல்-கரு. தனிப்படும்-ஒப்பற்ற தன்மை பொருந்திய. கார்-மேகம்.

விழுப்புண் பட்ட யானை வீரர்

‘பெரிய மலைகள் இப்படித்தான் இருக்கும்’ என்று கண்டோர் வியந்து சொல்லும்படி நிற்கும் போர் புரியும் யானைகளையுடைய வீரர்கள், ஒருவரை ஒருவர் வெல்ல முந்தும் போர்க்களத்தில், ‘தங்கள் முதுகில் காயம் உண்டாகுமோ’ என்ற பழிக்குப் பயந்து, முன்புறமாகிய மார்பில் காயமடைந்து கிடக்கிறார்கள், பாருங்கள்!

‘முது குவடு இப்படி இருக்கும் என்ன நிற்றும்
 முனைக் களிற்றோர், செருக் களத்து, முந்து ‘தங்கள்
 முதுகு வடுப் படும்’ என்ற வடுவை அஞ்சி,
 முன்னம் வடுப் பட்டாரை இன்னம் காண்மின் ! 503

முது-பெரிய. குவடு-மலை. களிறு-யானை. செருக்களம்-
 போர்க்களம். வடு-காயம். வடுவை-புழியை. முன்னம்-முன்
 னால் இருக்கும் மார்பு.

14. கூழ் அடுதல்

[பேய்கள் காளிக்கு கூழட்டுப் படைத்து வழிபடுதல்.]

கூழுடுமாறு கூறல்

‘போர்க்களம் முழுவதையும் உங்களுக்குக் காட்டுவ தென்பது முடியாத காரியம். களம் எங்கும் இரத்த வெள் ளம். அதனுடன் மதம் பொழிய இறக்கும் யானைகளின் இரத்தமும் கலக்கின்றது. அதனால், குமிழிகள் உண்டாகக் கரை அழிந்ததுபோல், இரத்தம் பெருகி ஓடுகின்றது. அந்த இரத்த வெள்ளத்தில் அனைவரும் முழுகிவிட்டுப் பிறகு நிணக் கூழைச் சமைத்து உண்ணுங்கள்!’ என்று காளி பேய் களுக்குக் கட்டளையிட்டாள். உடனே பேய்கள் காளியைக் கும்பிட்டுக் கூழ் சமைக்கத் தொடங்கின.

‘களம் அடையக் காட்டுதற்கு முடிவ தன்று;
கவிழும் மதக் கரி சொரியக் குமிழி விட்டுக்
குளம் மடைபட்டது போலும் குருதி ஆடிக்,
கூழுடுமின்!’ என்றருளக் கும்பிட்டு ஆங்கே.

அடைய-முற்றிலும். கவிழும்-இறந்து வீழும். கரி- யானை. மடை-நீரோடும் கால்வாய். பட்டது-அழிந்தது. குருதி-இரத்தம். ஆடி-குளித்து. கூழ்-உணவு. அடுமின்- சமையுங்கள்; என்று அணங்கு அருள எனவும் பாடம்.

பேய்கள் அழைத்தல்

குறுகிய வடிவத்தையுடைய மோடீ! நீண்ட வடிவத்தை யுடைய கொழுப்பு மாலை அணிந்தவளே! இரத்த வெள்ளத் தில் மூழ்கி நீராடும் மூதேவியே! கூரிய பற்களை உடைய வளே! நீலிக்கண்ணீர் வடிப்பவளே! ஆட்டை விழுங்கும்

வயிற்றை உடையவளே! நெற் குதிர் போன்ற வயிற்றை
உடையவளே! எல்லோரும் உணவு சமைக்க வாருங்கள்,
வாருங்கள்!

குறு மோடி! நெடு நிணமாலாய்! குடைகலதீ!
கூர் எயிறீ! நீலீ!

மறி மாடி! குதிர் வயிறீ! கூழ்அட, வாரீர்!
கூழ்அட வாரீரே!!

505

நிணம்-கொழுப்பு. குடைதல்-நீரில் மூழ்குதல். கலதி-
மூதேவி. எயிறு-பல். மறி-ஆடு. மாடி-வயிறு.

பல் விளக்கல்

வெண்மையான யானைக் கொம்புகளைப் பற்குச்சிகளாகக்
கொண்டு பல்லை விளக்கிக் கொள்ளுங்கள்! ஆண் யானையின்
விலா எலும்புகளைக் கொண்டு நாக்கை வழித்துக் கொள்ளுங்
கள்!

பறிந்த மருப்பின் வெண் கோலால்,
பல்லை விளக்கிக் கொள்ளீரே!

மறிந்த களிற்றின் பழு எலும்பை
வாங்கி நாக்கை வழியீரே!

506

பறிந்த-நீங்கிய. மருப்பு-யானைத் தந்தம்; கொம்பு.
மறிந்த-இறந்து வீழ்ந்த. பழு எலும்பு-விலா எலும்பு. வாங்கி-
பறித்து.

நகம் நீக்கலும் எண்ணெய் தேய்த்தலும்

கூரிய அம்புகளை உகிர்கொள்ளி யாகக்கொண்டு நகங்
களைக் களைந்து திருத்திக் கொள்ளுங்கள்! யானையினது மத
நீரை எண்ணெயாகக்கொண்டு ஒழுக ஒழுகத் தலையில் வார்த்
துத் தேய்த்துக் கொள்ளுங்கள்!

வாய் அம்புகளாம் உகிர் கொள்ளி

வாங்கி உகிரை வாங்கீரே!

பாயும் களிற்றின் மதத் தயிலம்

பாயப் பாய வாரீரே!

507

வாய்-கூரிய. உகிர் கொள்ளி-நகம் களையும் கருவி. உகிர்-நகம். பாயும்-பெருகும். தயிலம்-தைலம்; எண்ணெய். வாரீர்-தலையில் ஊற்றுங்கள்.

இரத்தத்தில் குளித்தல்

எண்ணெய் போக, வெண்மூளை ஆகிய களிமண்ணைக் கொண்டு கூந்தலைக் குழப்பித் தேய்த்து இரத்தத் தடாகத்தில் கூட்டமாகப் பாய்ந்து நீந்தி விளையாடுங்கள்!

எண்ணெய் போக, வெண் மூளை

என்னும் களியால் மயிர் குழப்பிப்,

பண்ணையாகக் குருதி மடுப்

பாய்ந்து நீந்தி, ஆடீரே!

508

களி-சேறு; களிமண். குழப்பி-தேய்த்து. பண்ணை-கூட்டம். மடு-குளம்.

இயலாதோர்க்கு எச்சரிக்கை

இரத்த வெள்ளத்தில் அம்பு, வேல் ஈட்டி முதலிய போர்க் கருவிகள் பெருவாரியாகக் கிடக்கின்றன. ஆதலால், இயலாதவர்கள் அவற்றில் அகப்பட்டுக் கொள்ளாமல் கரைக்கருகிலேயே இருந்து கருத்தாய்க் குளியுங்கள்!

குருதிக் குட்டம் இத்தனையும்

கோலும் வேலும் குந்தமுமே;

கருவிக் கட்டு மாட்டாதீர்,

கரைக்கே இருந்து குளியீரே!

509

குட்டம்-குளம். கோல்-அம்பு. குந்தம்-ஈட்டி. குருதிக் குட்டம் அத்தனையும், கருது இக்கட்டம் எனவும் பாடங்கள்.

ஆடை உடுத்தல்

இந்தக் குளம் மிகவும் ஆழமானது. அதில் நீந்தி நெடு நேரம் விளையாடி வருந்தாமல், உடனடியாகக் கரையேறி விடுங்கள்! போர்க்களத்தில் இறந்துபட்ட கலிங்க வீரர்களுடைய கொழுப்பாகிய ஆடையை நன்றாய் விரித்து உடுத்திக் கொள்ளுங்கள்!

ஆழ்ந்த குருதி மடு நீந்தி,
அங்கே இனையாது இங்கேறி,
வீழ்ந்த கலிங்கர் நிணக் கலிங்கம்
விரித்து விரித்துப் புனையீரே!

510

ஆழ்ந்த-ஆழமான. இனையாது-வருந்தாமல்; தினையாது எனவும் பாடம். நிணம்-கொழுப்பு. கலிங்கம்-ஆடை. புனையீர்-அணிந்து கொள்ளுங்கள்.

கைவளையும் காலணியும்

மதம் பொழியும் யானைகளின் கிம்புரிகளை அழகிய கைவளையல்களாக அணிந்து கொள்ளுங்கள்! அறுகம் புல்லை உணவாகக் கொள்ளும் குதிரைகளின்மேல் சேணத்தோடு தொங்கும் கால் மிதியாகிய அங்கவடிகளை முத்துக்கள் பதித்த காலணிகளாக அணிந்துகொள்ளுங்கள்!

மதம் கொள் கரியின் கோளகையை
மணிச் சூடகமாச் சூடரே!
பதம்கொள் புரவிப் படி தரளப்
பொற் பாடகமாப் புனையீரே!

511

கோளகை-கிம்புரி; யானைத் தந்தத்தில் அணியும் ஒரு வகைப் பூண். மணி-அழகிய. சூடகம்-கைவளையல். சூடரே-

கட்டிக்கொள்ளுங்கள்; செறியீரே எனவும் பாடம். பதம்-அறுகம் புல். புரவி-குதிரை. தரளம்-முத்து. பொன்-அழகிய. பாடகம்-காலணி. படி-சேணத்தோடு தொங்கும் கால்மிதியாகிய அங்கவடி..

காதணி

யானைகள் இறந்த போர்க்களத்தில் இறந்துபட்ட வீரர்கள் ஒருவர்மேல் ஒருவர் வீசி எறிந்த பெரிய வளைத்தடிகளை ஒன்றுசேர்த்து அவரவர்கட்கு வேண்டிய அளவில் வாயை அகற்றிக் காதணிகளாகப் புனைந்துகொள்ளுங்கள்!

ஈண்டும் செருவில் படு வீரர்

எறியும் பாராவனை அடுக்கி

வேண்டும் அளவும் வாய் நெகிழ்த்து,

விடு கம்பிகளாப் புனையீரே!

512

ஈண்டுதல்-நிறைதல். செரு-போர். படு-பட்ட; பொரு எனவும் பாடம். பாரா வளை-வளைதடி. அடுக்கி-ஒன்று சேர்த்து; எடுத்து எனவும் பாடம். நெகிழ்த்து-அகற்றி. விடுகம்பி-காதணி.

காப்பணியும் காதணியும்

பருத்த கொடிய யானைகளின் பனைமரம் போன்ற துதிக் கைகளை மிகக் கரிய காப்புக் கயிறாகக் கட்டிக்கொள்ளுங்கள். இரட்டை முரசங்களை எடுத்து நடுவே வாளின் பிடியைச் செருகி இரட்டைவாளி என்னும் காதணியாக அணிந்து கொள்ளுங்கள்!

பனைத்த பனை வெம் கரிக் கரத்தால்,

பரிய கரு நாண் கட்டிரே!

இணைத்த முரசம் வாள் காம்பிட்டு,

இரட்டை வாளி ஏற்றீரே!

513

பணைத்த-பருத்த. பனை-பனை மரம் போன்ற. குரத்தால்-
துதிக்கையால். நாண்-காப்புக் கயிறு; கறுத்தைப் பாகி.
இரட்டை வாளி-ஒருவகைக் காதணி.

தோளணியும் காதணியும்

இறந்துபோன குதிரைகளின் கவிந்த குளம்புகளைத்
தோள் வளையாக அணிந்து கொள்ளுங்கள்! இறந்துபோன
வீரர்களால் வீசிவிடப்பட்ட சுழி சுழியாக வளைந்துள்ள
சங்குகளை எடுத்துக் கோத்து ஒற்றைச்சர முத்துமாலையாக
அணிந்து கொள்ளுங்கள்.

பட்ட புரவிக் கவி குரத்தால்,

பாகு வலயம் சாத்திரே!

இட்ட சுரி சங்கு எடுத்துக் கோத்து

ஏகா வலியும் சாத்திரே!

514

பட்ட-இறந்த. கவி-கவிந்த. குரத்தால்-குளம்பால்.
வாகு வலயம்-தோள் வளை. இட்ட-வீரர் போட்டு விட்ட.
சுழி-சுழித்தலையுடைய. ஏகாவலி-ஒற்றைச்சர முத்துமலை.

வன்னசரம் அணிதல்

சினம் கொண்டு போர் புரிந்த வீரர்களுடைய கண்மணி
களையும், யானைகளின் தலைகளில் உள்ள அழகிய முத்துக்களை
யும் பறித்து, வரிசை அறிந்து நரம்பில் கோத்து, வன்னசரம்
என்னும் அணியாக அணிந்து கொள்ளுங்கள்!

பொரு சின வீரர் கண் மணியும்,

புனை போதக மத்தக முத்தும்,

வரிசைய றிந்து, நரம்பிற் கோத்து

வன்ன சரங்கள் அணியீரே!

515

போதகம்-யானை. மத்தகம்-தலை. வாங்கி-பறித்து.
வரிசை-முறை. நரம்பிற் கோத்து-மயிர்க்கோத்து எனவும்
பாடம்.

உணவின் பொருட்டு எழல்

இன்னும் பலவாறாக அணிகளைச் சமத்தி ஒப்பனையே செய்து கொண்டிருப்போமானால், பொழுது போய்விடும்; பசித்தீ உள்ளும் புறமும் மிகுந்து வருத்தும். ஆதலால், அணி பூண்டு ஒப்பனை செய்து கொள்வதை இவ்வளவோடு நிறுத்தி விட்டு, கூழைச் சமைத்துண்ண யாவரும் உடன்பட்டு வாருங்கள்!

கொள்ளும் எனைப் பல கோலம் மேன்மேல்

கொண்டிட, வேளையும் மீ தூர,

உள்ளும் புறம்பும் வெதும்பும் காண்;

உண்பத னுக்கு ஒருப்படு வீரே!

516

எனை-ஏனை; மற்றும். கோலம்-ஒப்பனை; அலங்காரம். வேளை-காலம். மீதூர-மிகுந்து கொண்டே செல்லுதலால். வெதும்பும்-வருத்தும். ஒருப்படுவீர்-இணங்குவீர்.

சமையலறை அமைத்தல்

வலிய கழுகின் சிறகால் வேய்ந்த அழகிய பந்தரின் கீழே, பெரிய உடலையுடைய மதயானைகளின் பிணங்களாகிய மலைகளின் மேலே, சமையலறையை அமைத்துக்கொண்டு கூழைச் சமையுங்கள்!

மா காயம் மதமலையின் பிணமலைமேல்,

வன் கழுகின் சிறகால் செய்த

ஆகாய மேற்கட்டி அதன் கீழே,

அடுக்களை கொண்டு, அடுமின் அம்மா! 517

மா-பெரிய. காயம்-உடம்பு. மத மலை-யானை. மேல் கட்டி-விதானம்; பந்தர். அடுக்களை-சமையலறை. அடுமின்-சமையுங்கள்.

மெழுகல் - கோலமிடல் - அடுப்பமைத்தல்

யானைகள் பொழிந்த மதநீரால் நிலத்தை மெழுகி, பொடி பொடியாய் உதிர்ந்த முத்துத் தூளால் கோலம் இட்டு, அழிந்த மதயானைகளின் தலைகளை அடுப்புகளாக அமைத்துக்கொண்டு விரைவாகச் சமையுங்கள்!

பொழி மதத்தால் நில மெழுகிப், பொடிந் துதிர்ந்த
பொடித் தரளப் பிண்டி தீட்டி,

அழி மதத்த மத்தகங்கள் அடுப்பாகக்
கடுப்பாக் கொண்டு, அடுமின் அம்மா! 518

பொடி-தூள். தரளம்-முத்து. பிண்டி-கோலம். மத்த கம்-யானைத் தலை. கடுப்பு-விரைவு.

பானையை அடுப்பில் ஏற்றல்

வெற்றியை உடைய வாளை வீரர்கள் போரில் வீசியமை யால் குடல், தலை, கால் முதலியவை அற்று வீழ்ந்த யானை களின் வயிறுகளாகிய பானைகளை அடுப்பில் ஏற்றுங்கள்!

கொற்ற வாள் மறவர் ஓச்சக்,
குடரொடு தலையும் காலும்

அற்று, வீழ் ஆனைப் பாளை
அடுப்பினில் ஏற்றும் அம்மா! 519

கொற்றம்-வெற்றி. ஓச்ச-எறிய. அற்று-நீங்கி. ஆனைப் பாளை-ஆனையின் தனி உடலாகிய பாளை.

உண்பொருள் கொணர்தல்

வெண்தயிரையும் செந்தயிரையும் கலந்து வைத்த கலம் போன்று, பெரிய பானைகள் அனைத்திலும் வீரர்களின் மூளை யாகிய குளிர்ந்த தயிரையும், இறைச்சியாகிய செந்தயிரை யும் நிரப்பிக்கொண்டு வந்து அடுப்பில் ஏற்றத் தாருங்கள்!

வெண் தயிரும் செந் தயிரும் விராய்க்கிடந்த
கிழான் போல, வீரர் மூளைத்
தண் தயிரும் மிடைவித்த புளிதமுமாத்
தாழிதொறும் தம்மின் அம்மா!

520

விராய்-கலந்து. கிழான்-கலம்; தாழி. மிடைவித்த-
நிறைவித்த. புளிதம்-இறைச்சி. தயிரினுடன் ஈரற் புளிதம்
எனவும் பாடம். தம்மின்-தாருங்கள்.

உலேநீர் ஊற்றுல்

கூழ் காய்ச்சுவதன் பொருட்டு, வீரர்களால் கொல்லப்
பட்ட யானை வயிறுகளாகிய பாளைகளில், குதிரைகளின் இரத்
தத்தை உலேநீராக ஊற்றுங்கள்!

கொலையினுள் படு கரிக்
குழிசியுள், கூழினுக்கு
உலேஎனக், குதிரையின்
உதிரமே சொரிமினோ!

521

குழிசி-பாளை. உலே-உலேநீர். உதிரம்-இரத்தம். சொரி
தல்-ஊற்றுதல்.

உப்பும் காயமும் இடல்

கொடிய பொார்க்களத்தில் சிதறி வீழ்ந்த குதிரைகளின்
வெண்பற்களாகிய பூண்டினைக் கிள்ளிப் போட்டு, வீரர்களின்
நகங்களாகிய உப்பையும் இட்டுக் கூழைச் சமையுங்கள்!

துள்ளி வெங் களனில் வீழ்
துரக வெண் பள்ளனும்
உள்ளியும் கிள்ளியிட்டு,
உகிரின் உப்பு இடுமினோ!

522

களன்-களம். துரகம்-குதிரை. உள்ளி-பூண்டு. உகிர்-
நகம்.

தீ மூட்டல்

ஒப்பற்ற விண்ணுலகு அடையினும் வீரர்களின் கண்களி
னின்றும் என்றுமே நீங்காத கோபம் என்னும் நெருப்பை
நீங்கள் மூட்டுங்கள்!

தனி விசம்பு அடையினும்,
படைஞர் கண் தவிர்கிலா
முனிவு எனும் கனலை நீர்,
முள வைத் திடுமினோ!

523

விசம்பு-வானம். தவிர்கிலா-நீங்காத. முனிவு-கோபம்.
கனல்-தீ.

விறகு கொண்டு எரித்தல்

இறந்துபட்ட வீரர்களின் ஈட்டி, அம்பு, நடி, வேல்
ஆகிய போர்க் கருவிகளை அடுப்பின் நடுவில் விறகாக நிரப்பி
எரிய வைப்புகள்!

குந்தமும் பகழியும்
கோல்களும் வேலுமாம்
இந்தனம் பல எடுத்து,
இடை மடுத்து எரிமினோ!

524

குந்தம்-ஈட்டி. பகழி-அம்பு. இந்தனம்-விறகு. இடை-
அடுப்பின் இடையே. மடுத்து-கொள்ள லைத்து.

பழைய அரிசி

கல்லைக் கடித்துப் பல் முறிந்து குப்புற வீழ்ந்த கலிங்க
வீரர்களுடைய பற்களைத் தகர்த்தெடுத்து, அவற்றைப்
பழைய அரிசியாகச் செய்துகொள்ளுங்கள்!

கல்லைக் கறித்துப் பல் முறிந்து
கவிழ்ந்து வீழ்ந்த கவிங்கர்தம்
பல்லைத் தகர்த்துப், பழ அரிசி
ஆகப் பண்ணிக் கொள்ளீரே!

525

கறித்து-கடித்து. தகர்த்து-பெயர்த்து எடுத்து.

அரிசியும் குற்றும் உரலும்

சமைத்தபின் கடைசியில் சுவை பார்க்கும் கூழின்
பொருட்டு, வெண்ணிறப் பற்களை உலையினில் போடும்
அரிசியாகவும், சீர்கெட்டு ஒலி அடங்கிப் போர்க்களத்தில்
கிடக்கும் முரசங்களை அரிசி குற்றும் உரல்களாகவும்
கொள்ளுங்கள்!

சுவைக்கும் முடிவில் கூழினுக்குச்
சொரியும் அரிசி வரிஎயிரு
அவைக்கும் உரல்கள் எனக், குரல்கள்
அவிந்த முரசம் கொள்ளீரே!

526

வரி-நிறம்; வரி அறவே எனவும் பாடம். அவைக்கும்-
குற்றும். அவிந்த-அடங்கிய.

அரிசி குற்றல்

முரசங்களாகிய உரல்களில், பற்களாகிய அரிசியைக்
கொட்டி, கொல்லப்பட்ட யானைகளின் தந்தங்களாகிய
உலக்கைகளால் 'சலுக்கு! மொலுக்கு!' என ஒலி உண்டாகு
மாறு குற்றுங்கள்!

இந்த உரற்கண் இவ் அரிசி
எல்லாம் பெய்து, கொல் யானைத்

தந்த உலக்கைகளை ஒச்சிச்,

'சலுக்கு! மொலுக்கு!' எனக் குற்றீரே! 527

தந்த உலக்கை-தந்தமாகிய உலக்கை.

காளியைப் பாடி நெல் குற்றல்

நம்மை விட்டு நீங்கிய தளர்ச்சி முற்றும் ஒழியவும்,
நமது பருத்த உடலினை வருத்தும் கொடிய பசி தீரவும்
நமக்குப் பிணங்களை உணவாகத் தந்த காளிதேவியைப்
பாடி நெல்லைக் குற்றுங்கள்! பெரிய செல்வங்களுக்கெல்லாம்
தலைவியாகிய காளியைப் பாடுங்கள்!

தணந்த மெலிவு தான்தீரத்

தடித்த உடல்வெம் பசிதீரப்

பிணம்தரு நாச்சியைப் பாடிரே!

பெருந்திரு வாட்டியைப் பாடிரே!

528

தணந்த-நீங்கிய. தடித்த-பருத்த. நாச்சி-காளி. பாடிர்-
பாடுங்கள். 'மணந்தரு தார்ச் சயதுங்கல் எம்கோன்
வாள் வலியால் நம் மெலிவு அகல,' எனவும் பாடம்.

குலோத்துங்கனைப் பாடிக் குற்றல்

முதற் குலோத்துங்க சோழன் விரைந்து செல்லக்கூடிய
உயர்ந்த குதிரைகளை உடையவன்; வீரம் பொருந்தியவன்;
காவிரியாறு பாயும் நாட்டையுடையவன். அவனுடைய
இரண்டு தோள்களும் இவ் வுலகத்தைத் தாங்கியுள்ளன.
அந்தப் புகழைப் பாடி நெல்லைக் குற்றுங்கள்! அவன் உலகத்
தைத் தாங்கியதால், இதுவரை உலகத்தைச் சுமந்து வந்த
ஆதிசேடன் தனது சுமையை இழந்துவிட்டான். அதனையும்
பாடிக் குற்றுங்கள்!

கவன நெடும் பரி வீரதரன்,

காவிரி நாடுடையான், இரு தோள்

அவனி சுமந்தமை பாடிரே!

அரவு தவிர்ந்தமை பாடிரே!

529

கவனம்-விரைவு. பரி-குதிரை. வீரதரன்-வீரம் பொருந்தியவன்; குலோத்துங்கன். அவனி-உலகம். அரவு-ஆதிசேடன். தவிர்ந்தமை-உலகின் சுமை ஒழிந்தமை.

சேர பாண்டியரை வென்றமை கூறிக் குற்றல்

முதற் குலோத்துங்க சோழன் அரசர்களில் இந்திரன் போன்றவன்; வாளாயுதத்தை உடையவன். அவனுடைய யானை மதம்பட்டால் உறுதியாகப் பகை வேந்தரை அழித்து விடக் கூடியது. அப்படிப்பட்ட யானை மதங்கொள்ளவே, பாண்டியர் தோற்றோடி விட்டார்கள். அதனைப் பாடுங்கள்! சேரர்களும் தோற்றோடி விட்டார்கள். அதனையும் பாடுங்கள்!

மன்னர் புரந்தரன் வாள் அபயன்

வாரணம் இங்கு மதம் படவே

தென்னர் உடைந்தமை பாடரே!

சேரர் இரிந்தமை பாடரே!

530

புரந்தரன்-இந்திரன். வாரணம்-யானை. தென்னர்-பாண்டியர். இரிந்தமை; உடைந்தமை-தோற்று ஓடியமை.

சேர பாண்டியர் வணங்கியமை கூறிக் குற்றல்

சேர வேந்தருடைய மணி பதித்த முடியும், பாண்டியருடைய மணி முடியும் வணங்கியமையால் நெருங்கிச் சிவந்தன முதற் குலோத்துங்க சோழனுடைய பாதங்கள்! அவற்றின் புகழைப் பாடுங்கள்! பெருமையிற் சிறந்தவனாகிய முதற் குலோத்துங்கனுடைய அழகிய அடிகளின் புகழைப் பாடுங்கள்!

வணங்கிய சேரர் மணி முடியும்,

வழுதியர் தங்கள் திரு முடியும்

பிணங்கிய சேவடி பாடரே!

பெருமான் திருவடி பாடரே!

531

மணி-இரத்தினம். முடி-கிரீடம். வழுதியர்-பாண்டியர். பிணங்கிய-நெருங்கிய. சேவடி-சிவந்த பாதம்.

வடவேந்தரை வென்றமை கூறிக் குற்றல்

ஒளி வீசி விளங்குகின்ற நீண்ட வாட்படையினரை யுடைய முதற் குலோத்துங்க சோழனுக்கு, வடக்கிலுள்ள பூமியை ஆளும் அரசர்கள் செலுத்திய திறைப் பொருள்களைச் சூமந்து வரும் யானைகளின் தன்மையைப் பாடுங்கள்! அப்படி வருகின்ற யானைகளின் மத நாற்றம் வீசுவனவற்றையும் கிறப்பித்துப் பாடுங்கள்!

ஒளிறு நெடும் படை வாள் அபயற்கு

உத்தர பூமியர் இட்ட திறைக்

களிறு வரும்படி பாடரே!

கட மதம் நாறுவ பாடரே!

532

ஒளிறு-விளங்குகின்ற. அபயன்-சோழன். உத்தரம்-வடக்கு. இட்ட-செலுத்திய. திறை-கப்பம்; பகுதிப் பொருள். வரும் படி-வரும் தன்மை. கடம்-யானைக் கூட்டம்.

பகைவர் பணிந்தமை கூறிக் குற்றல்

நிலவுலகத்தை மட்டுமல்லாமல், கடற் பகுதிகள் முழு மையையும் கட்டியாண்டவன் பண்டித சோழன் என்னும் பெயரை யுடைய முதற் குலோத்துங்க சோழனாவான். அவனுடைய தாமரை மலர் போன்ற திருவடிகளில் பகைவர்கள் வணங்கிய தன்மையைப் பாடுங்கள்! மேலும், அவன் தன் வில்லால் போர் செய்து வென்றிகொண்ட வல்லமையையும் பாடுங்கள்!

பௌவம் அடங்க வளைந்த குடைப்

பண்டித சோழன் மலர்க் கழலில்

தெவ்வர் பணிந்தமை பாடரே!

சிலைஆ டியவலி பாடரே!

533

பௌவம்-கடல். அடங்க-முற்றும். பண்டித சோழன்-குலோத்துங்கனின் மறு பெயர். சுழல்-திருவடி. தெவ்வர்-பகைவர். சிலை-வில். ஆடிய-போர் செய்த. வலி-வல்லமை; சிலை வலி, வாள் வலி எனவும் பாடம்.

உலகம் இன்புற ஆண்டமை கூறிக் குற்றல்

முதற் குலோத்துங்க சோழன் பிறந்த நாளில் உலகம் மகிழ்ந்தமை போல, எந்த நாளிலும் பெரிய நிலமகளுக்குத் துன்பம் நீக்கி இன்பம் தரும் நிழலாகப் பொருந்திய அவனுடைய வெண் கொற்றக் குடையின் சிறப்பைப் பாடுங்கள்! அவனுடைய பெருமைகளைப் பாடுங்கள்!

எற்றைப் பகலினும், வெள்ளணி நாள்,

இரு நிலப் பாவை நிழலுற்ற

கொற்றக் குடையினைப் பாடரே!

குலோத்துங்க சோழனைப் பாடரே!

534

எற்றை-எந்த. பகல்-நாள். வெள்ளணி நாள்-பிறந்த நாள். இரு-பெரிய. நிலப் பாவை-நிலமகள். உற்ற-பொருந்திய; பாவை தனைநிழற்றும் எனவும் பாடம்.

கருணாகரனைப் பாடிக் குற்றல்

படைத் தலைவனான கருணாகரனுடைய ஊராகிய வண்டை என்னும் செழும்பதியையும், அவனுடைய ஆட்சிக்குட்பட்டிருந்த மாமல்லபுரம், காஞ்சிபுரம், பழமையாகிய மயிலை ஆகிய நகரங்களையும் சிறப்பித்துப் பாடுங்கள்! பல்லவர் மரபில் தோன்றியவனாகிய கருணாகரத் தொண்டைமானின் சிறப்பையும் பாடுங்கள்!

வண்டை வளம் பதி பாடரே!

மல்லையும் கச்சியும் பாடரே!

பண்டை மயிலையும் பாடரே!

பல்லவர் தோன்றலைப் பாடரே!

535

வண்டை-கருணாகரன் ஊர். மல்லை-மாமல்லபுரம். கச்சி-காஞ்சிபுரம். பல்லவர் தோன்றல்-கருணாகரன்.

தொண்டையர் வேந்தனைப் பாடிச் குற்றுதல்

போர்க்களத்தில் தம் வல்லமைகளைக் காட்டிய யானைகளைக் கொள்ளைகொண்டு, நமது அரசனாகிய முதற் குலோத்துங்கன்மேல், 'கலிங்கத்துப் பரணி' என்னும் பாமாலையை அணிவித்தற்குக் காரணனாயிருந்த கருணாகரனைப் பாடுங்கள்! தொண்டை நாட்டுக்கு அரசனாகிய கருணாகரனைப் பாடுங்கள்!

காட்டிய வேழ அணி வாரிக்

கலிங்கப் பரணி நம் காவலன்மேல்

குட்டிய தோன்றலைப் பாடரே!

தொண்டையர் வேந்தனைப் பாடரே!

536

வேழம்-யானை. அணி-கூட்டம். வாரி - கொள்ளை கொண்டு. காவலன்-குலோத்துங்கன். தோன்றல்; தொண்டையர் வேந்தன்-கருணாகரன்.

குலோத்துங்கன் புகழ் பாடிச் குற்றுதல்

முதற் குலோத்துங்க சோழனுக்குச் சமயமறிந்து திறைப் பொருள்களைச் செலுத்திவிட்டு, காளியின் அழகிய கடைக்கண் நோக்காகிய திருவருளைப் பார்த்துத் தலைதாழ்த்தும் ஒளியுடைய முடிகளை அணிந்த சிற்றரசர் மிகப் பலராவர்.

இடை பார்த்துத் திறை காட்டி,

இறைவி திருப் புருவத்தின்

கடை பார்த்துத், தலை வணங்கும்

கதிர் முடி நூருயிரமே!

537

இடை-சமயம். காட்டி-செலுத்தி. இறைவி-காளி; இறைவனிரு புருவத்தின் எனவும் பாடம். கதிர்-ஒளி.

பலவேந்தர் அடிவணங்கல் கூறிக் குற்றல்

முதற் குலோத்துங்க சோழனாகிய எம் அரசன் தலை ஒன்றே முடி சூடுவதாகும். ஆனால், அவன் அடிகளில் விழுந்து வணங்கும் அரசர்தம் தலைகளோ கணக்கிலடங்கா—மிகப் பல வாகும்!

முடி சூடும் முடி ஒன்றே;

முதல் அபயன் எம் கோமான்

அடி சூடும் முடி எண்ணில்,

ஆயிரம் நூருயிரமே!

538

முடி-தலை. சூடும்-அணியும். முடி-கிரீடம். அடி-பாதம். எண்ணில்-கணக்கிட்டால்; ஆராய்ந்தால்.

திறைதரா வேந்தர் அழிந்தமை கூறிக் குற்றல்

முதற் குலோத்துங்க சோழன் சொன்ன திறைப் பொருளைத் தலையால் வணங்கிச் செலுத்தாத சிற்றரசர்களின் அடிகள், மலைகளில் ஒளிந்து கொள்வதன் பொருட்டு மிதித் தோடிய அரிய மலைகள் மிகப் பலவாகும்.

முடியினால் வழிபட்டு,

மொழிந்த திறை இடா வேந்தர்

அடியினால் மிதி பட்ட

அருவரை நூருயிரமே!

539

முடி-தலை. வழிபட்டு-வணங்கி. மொழிந்த-சொன்ன. இடா-செலுத்தாத. அடி-பாதம். வரை-மலை.

பார்வேந்தர் படும் சிறுமை கூறிக் குற்றல்

வெற்றிமலை அணிந்த தோள்களையுடையவன் முதற் குலோத்துங்க சோழன். அவனுடைய அமைச்சர்கள் இருக்கும் தலைவாயிலில், போரில் தோல்வியுற்றோர் சமாதானத்

தை நாடியும், பகை வேந்தரை எதிர்க்க வேண்டிவோர் உதவியை விழைந்தும், பிறவற்றின் பொருட்டும் அமைச்சர் கள்பால் சென்று, அவர்கள் வரவை நாடிநின்று குறையிரக்கும் மாற்றரசர்கள் அடைகின்ற வேதனைகள் மிகப் பல வாகும்!

தார் வேய்ந்த புயத்து அபயன்
தன் அமைச்சர் கடைத்தலையில்
பார் வேந்தர் படுகின்ற
பரிபவம் நூருயிரமே!

540

தார்-மாலை. வேய்ந்த-அணிந்த. புயம்-தோள். அபயன்-சோழன். கடைத்தலை-வாயில். பார்-பூமி. பரிபவம்-வேதனை; சிறுமை; பெருமைக் குறைவு; துன்பம்.

மறை ஓம்பியமை கூறிக் குற்றல்

வெற்றிமாலை யணிந்த தோள்களையுடையான் முதற் குலோத்துங்க சோழன். அவனது குளிர் கருணையினால், பருவ மழை தவறுது பெய்யச் செய்விக்கும் ஓம்பில்லாதனவாகிய 'ஓம்' என்னும் பிரணவமந்திரங்களும் மிகப் பலவாகும்.

தாங்கு ஆரப் புயத்து அபயன்
தண் அளியால் புயல் வளர்க்கும்
ஓங்கார மந்திரமும்
உலப்பில நூருயிரமே!

541

ஆர்-மாலை. அளி-கருணை. புயல்-மழை. ஓங்கார மந்திரம்- 'ஓம்' என்னும் பிரணவ மந்திரம். உலப்பில-ஓய்வில்லாதன.

பார் ஆண்ட புகழ் பாடித் குற்றல்

போர் புரியும் களிறுகளையுடையவன் முதற் குலோத்துங்க சோழன். அவனுடைய இரு தோள்களும் எக்காலத்தும்

உலகைத் தாங்குதலால், சுமை நீங்கிய ஆதிசேடன் தலைகள் மிகப் பலவாகும்!

போர் தாங்கும் களிற்று அபயன்
புயம் இரண்டும் எந்நாளும்

பார் தாங்கப் பரம் தீர்ந்த
பணிப் பணங்கள் ஆயிரமே!

542

தாங்கும்-புரியும். களிற்று-யானை. புயம்-தோள்; 'புய மிரண்டும் பார்தாங்க' எனவும் பாடம். பார்-உலகம். பரம்-சுமை. தீர்ந்த-தவிர்ந்த. பணி-பாம்பு; ஆதிசேடன். பணம்-படம்; தலை.

திருமால் எனக் கூறிக் குற்றல்

நான்கு கடல்களையும் போர்த்திய வெண்கொற்றக் குடையையுடைய மக்களில் சிறந்தவனான முதற் குலோத் துங்கன், அமுதம் உண்டாகும்படி திருப்பாற்கடலைக் கடைந் தருளிய பருத்த தோள்கள் மிகப் பலவாகும்!

நாற் கடலைக் கவித்த குடை
நரதுங்கன், அமுதம் எழப்,
பாற் கடலைக் கடைந்து அருளும்
பணைப் புயம் நூருயிரமே!

543

கவித்த-போர்த்த. நர துங்கன்-மக்களிற் சிறந்தவன்; குலோத்துங்கன். எழ-தோன்ற. பணை-பருத்த. புயம்-தோள்; பணைத் தோள் எனவும் பாடம்.

தோள் இரண்டால் துணித்தமை

இரண்டு திருவடிகளால் ஏவிய சிற்றரசர்களுடைய முடி களைத் தாங்குகின்ற முதற் குலோத்துங்க சோழன், இரண்டு கைகளால் வாணசுரனை முன்பு வெட்டிய தோள்கள் மிகப் பலவாகும்,

தாள் இரண்டால் நில வேந்தர்
தலை தாங்கும் சய துங்கள்
தோள் இரண்டால் வாணனை முன்
துணித்தன தோள் ஆயிரமே!

544

தாள்-திருவடி. வாணன்-ஓர் அசுரன். துணித்த-
வெட்டிய.

தூது நடந்தான் !

முகபடாம் அணிந்த யானைகளையுடைய முதற் குலோத்
துங்க சோழன், பாண்டவர்க்காகத் துரியோதனனிடம் தூது
சென்றபோது, சக்கரம் முதலான படைக்கலங்களைப் பிடித்த
அழகிய கைகள் மிகப் பலவாகும்!

குழி முகக் களிற்று அபயன்
தூது நடந்தருளிய நாள்
ஆழி முதல் படை எடுத்த
அணி நெடுந் தோள் ஆயிரமே!

545

குழி-முகபடாம். ஆழி-சக்கரம், படை-படைக்கலக்
கருவிகள். அணி-அழகிய.

அரிசி புடைத்தல்

கலிங்க வீரர்களின் பற்களாகிய அரிசிகள் எல்லாம்,
கூழுக்கு இடத்தக்க மிகப் பழைய அரிசி ஆயின. அவற்றைச்
சல்லவட்டம் என்னும் முறத்தால் தனிநி நீங்கும்படி புடை
யுங்கள்!

பல் அரிசி யாவும் மிகப்
பழ அரிசி தாம் ஆகச்
சல்லவட்டம் எனும் சுளகால்
தனிநி படப் புடையிரே!

546

சல்லவட்டம்-ஒருவகைக் கேடகம்; முரசின் கண்ணாய் இருத்தல் வேண்டும் என்பர். சுளகு-முறம். பட-நீங்கும் படி; விட எனவும் பாடம். 'பல்லரிசியான வெலாம் பழவரிசி ஆன; இனி' எனவும் பாடம்.

அரிசியை அளத்தல்

கைகளினால் நிலத்தைத் தூய்மை செய்து, போர்க் கருவி களைக் கையிலே பிடித்த கலிங்க வீரர்கள் முதுகில் அணிந்த அம்பரூத்தூணிகளையே, தூணி என்னும் நான்கு மரக்கால் கொண்ட படியாகிய அளவு கருவியாகக்கொண்டு அரிசியை அளத்தல் செய்யுங்கள் !

பாணிகளால் நிலம் திருத்திப்,
படைக் கலிங்கர் அணி பகழித்
தூணிகளே நாழிகளாத்,
தூணி மா அளவீரே!

547

பாணி-கை. திருத்தி-தூய்மை செய்து. அணி-அணிந்த. பகழித் தூணி-அம்பரூத் தூணி. தூணி மா நாழி-நான்கு மரக்கால் கொண்ட பெரிய படியாகிய ஓர் அளவு கருவி.

உலையில் இடல்

வீரர்கள் தம் கைவிரலில் கவசமாக அணிந்துள்ள உறைகள் மிக மிகச் சிறியன. ஆகையால், பெரியனவாகிய அம்பரூத்தூணிகளையே கைகளில் கொண்டு, உரலில் குற்றப் பட்ட அரிசிகளை அள்ளி எல்லா உலைகளிலும் கொட்டுங்கள் !

விரல் புட்டில் இவை சிறிய:
வில் கூடை பெரியன கொண்டு,
உரல் பட்ட அரிசி முகந்து,
உலை தோறும் சொரியீரே!

548

புட்டில்-உறை; இக்காலத்து 'அங்குஸ்தான்' என வழங்கப் பெறும். வில் கூடை-அம்பரூத்தூணி. முகந்து-அள்ளி.

துடுப்பும் அகப்பையும்

கலிங்கப் போர்க்களத்தில் பரணி நாளில் சமைத்த கூழா னது பொங்கி வழியாவண்ணம், வீரர் கைகளைத் துடுப்புக்க ளாகவும், அளவிட்டுச் சொல்வதற்கியலாத குதிரைகளின் குளம்பையுடைய கால்களை அகப்பைகளாகவும் கொண்டு துழாவுங்கள் !

களப் பரணிக் கூழ் பொங்கி
வழியாமல், கை துடுப்பா
அளப்பரிய குளப்புக் கால்
அகப்பைகளாக் கொள்ளீரே!

549

பரணிக் கூழ் - பரணி நாளில் சமைக்கப்பெறும் கூழ். குளப்புக் கால் - குதிரைகளின், குளம்பையுடைய கால்.

கூழைச் சுவை பார்த்தல்

நாம் சமைத்த கூழிலிருந்து, ஒரு துளி கூழை உள்ளங் கையிற் கொண்டு சுவை பார்க்க எல்லாரும் வாருங்கள் ! இன்று நமக்கு இக் கூழ், சேமித்து வைத்த பொருள் போல், மிக மிக இனியதாகும்.

வைப்புக் காணும் நமக்கு இன்று!
வாரீர், கூழை, எல்லீரும்
உப்புப் பார்க்க ஒரு துள்ளி
உள்ளங் கையிற் கொள்ளீரே!

550

வைப்பு - சேமித்து வைத்த பொருள். உப்பு பார்க்க - சுவை பார்க்க; உப்புக் காண எனவும் பாடம். துள்ளி - து(ள்)ளி.

கூழை நன்கு கிண்டுதல்

கைகளில் நெருப்புப் பற்றிக்கொள்ளாதிருப்பதன் பொருட்டு, அடுப்பிலுள்ள நெருப்பை நன்கு அணைத்துவிட்டு,

கைகளாகிய துடுப்புக்களால், கூழ் பாணையில் பிடித்துத் தீய்ந்து போகாவண்ணம், பாணையின் எல்லாப் பக்கங்களிலும் நன்றாய்ச் சுழலும்படி கிண்டிக் கிண்டி நன்கு கிளறுங்கள்!

அழலைக் கையில் கொள்ளாமே,
அடுப்பை அவித்துக், கைத் துடுப்பால்,
சுழலச் சுழலப் புடை எங்கும்
துழாவித் துழாவித் கொள்ளீரே! 551

அழல்-தீ. கொள்ளாமே-கொள்ளாதிருத்தல் பொருட்டு.
புடை-பக்கம். துழாவி-கிண்டி.

பதம் பார்த்துக் கீழ் இறக்கல்

இனி, இந்தக் கூழைக் கையால் தொட்டுப் பாருங்கள்! பதமும் சுவையும் நாம் முன்பு-மதுரை, மணலூர், சக்கரக் கோட்டம் முதலிய களங்களில் குடித்த கூழ்களைக் காட்டிலும் மிக நன்றாக இருக்கின்றன. ஆகவே, அடுப்பிலிருந்து இறக்க அனைவரும் வாருங்கள்!

பற்றிப் பாரீர், இக் கூழின்
பதமும் சுவையும்! பண்டு உண்ட
மீற்றைக் கூழின் மிகநன்று;
வாரீர் இழிச் ச வாரீரே! 552

பற்றி - தொட்டு. பதம் - பக்குவம். சுவை - இனிமை.
இழிச்ச-இறக்க.

பாண பிடித்து இறக்கல்

அடுப்பிலிருந்து கூழை இறக்கும்போது கைகளில் கவிழ்ந்து கைகள் வெந்து போகவும் கூடும். வெந்துபோகா திருப்பதற்காகக், குதிரைகளின் இறைச்சியைச் சூடு பொறுக் கப் பிடித்திருக்கும் கைத் துணியாகக் கொண்டு, பாணையின் இருபுறத்திலும் வைத்துச் சேர்த்துப் பிடித்து, அடுப்பிலிருந்து மெல்ல இறக்குங்கள்!

எடுத்துக் கையில் கவிழாமே

இவுளித் துணியிட்டு, இரு மருங்கும்

அடுத்துப் பிடித்து, மெத்தெனவே

அடுப்பில் நின்று இழிச்சீரே!

553

இவுளி-குதிரை. அடுத்து-சேர்த்து. மெத்தென-மெல்ல.

கூழின் மிகுதி

‘ஒரு வாயால் இந்தக் கூழ் முழுவதையும் உண்ணமுடியாது’ என்று பலவாறாகச் சொல்லி, கூழ் மிகுதி கண்டு பயப்படுகின்றீர்கள். இதைக் குடிக்க ஆயிரம் வாய்கள் வேண்டுமோ? வேண்டியதில்லையே!

‘ஒரு வாய் கொண்டே இது தொலை

உண்ண ஒண்ணாது’ என்று என்று,

வெருவா நின்றீர் ஆயிரம் வாய்

வேண்டுமோ இக் கூழ் உணவே?

554

தொலைய - தீர்ந்துபோகும்படி. ஒண்ணாது - இயலாது. வெருவா நின்றீர்-அஞ்சுகின்றீர்.

நாத் தோக்கில் கூழ் சுவறும்!

கெரடிய நெருப்புப்போன்ற பசியால் வெந்து எரிகின்ற பிளவுபட்ட நாவானது சிறிது நனைந்தாலும்கூட, நெருப்பில் பழுக்கக் காய்ச்சிய இரும்பில் பட்டு மறையும் நீர்போல, இந்தக் கூழ் முழுமையும் ஒரு சிறிதுமின்றி வறண்டு போகாதோ? போகும்!

வெந்த இரும்பில் புகும் புனல்போல்,

வெந்தீப் பசியால் வெந்து எரியும்

இந்த விடம்பை நாத் தோய்க்கில்,

இக் கூழ் எல்லாம் சுவருதோ?

555

வெந்த - பழுக்கக் காய்ச்சிய. புனல் - நீர். விடம்பை-
பிளவையுடைய. சவரூதோ - வறண்டு போகாதோ ?

உண்டு மிகுமோ ?

நாம் முன்பு சமைத்த கூழ்களெல்லாம் இந்தப் பரணி
நாளில் சமைத்த கூழைவிட மிகுதியாமோ ? இதனை நாம்
உலகத்தில் அறியமாட்டோமோ ? இக்கூழை நாம் உண்ட
பின்னும் மிகுதியாயிருக்குமோ ? அப்படி மிகுதியானால்
நீங்கள் சற்று முன்பு சொன்ன உபாயமாகிய நாவைக் கூழில்
தோய்த்தலையும் செய்வோம் !

பண்டு மிகுமோர் பரணிக் கூழ்

பார கத்தில் அறியேமோ?

உண்டும் மிகுமோ? நீர் சொன்ன

உபாயம் இதுவும் செய்குவமே!

556

பாரகம்-உலகம்; பாரதம் எனவும் பாடம்; அது பாரதப்
போரில் கூழட்டு உண்ட செய்தியைக் குறிக்கும். உபாயம் -
நாவைக் கூழில் தோய்த்தல் என்னும் வழி; உபாயம் எதுவும்
செயல் நன்றே எனவும் பாடம்.

உணவுக்குமுன் நீர் வைத்துக் கொள்ளல்

உங்கள் ஒவ்வொருவருக்கும் வேண்டிய தண்ணீரை,
குடுடைய இரத்தமாகிய பெரிய ஆற்றில், யானைகளின்
மத்தகங்களாகிய குடங்களில் மொண்டு வந்து, குளிர
வைத்துக் கொள்ளுங்கள் !

வெம்பும் குருதிப் பேர் ஆற்றில்,

வேண்டும் தண்ணீர் வேழத்தின்

கும்பங் களிலே முகந்து எடுத்துக்,

குளிர வைத்துக் கொள்ளீரே!

557

வெம்பும் - வெப்பம் கொள்ளும். குருதி - இரத்தம்.
வேழம்-யானை. கும்பம்-மத்தகங்களாகிய குடம். முகந்து -
மொண்டு.

நிலத்தைத் தூய்மை செய்தல்

இறந்து சோர்ந்து கிடக்கும் யானைகளின் வால்களாகிய விளக்குமாற்றால் எங்கும் பெருக்கி, அலைகளால் அலைந்து கொண்டிருக்கும் செந்நீராகிய தண்ணீரைத் தெளித்து, உண்கலங்களை வைக்க இடத்தை ஏற்படுத்திக் கொள்ளுங்கள் !

சோரும் களிற்றின் வாலதியால்

சூழ அலகிட்டு, அலை குருதி

நீரும் தெளித்துக், கலம் வைக்க,

நிலமும் சமைத்துக் கொள்ளீரே!

558

சோரும்-சோர்ந்து கிடக்கும். வாலதி-வால். அலகிட்டு-பெருக்கி. கலம்-ஏனம். சமைத்து-ஏற்படுத்தி.

உண்கலம் அமைத்தல்

போர் புரியும் அரசர்களின் கேடகங்களைச் சோற்றுத் தட்டுகளாகப் பரப்பி வையுங்கள் ! உலகளும் அரசர்களின் தலை ஓடுகளை உண்ணும் மட்கலங்கள் பலவாக அமைத்துக் கொள்ளுங்கள் !

போர் மண்டலிகர் கேடகத்தின்

புளகச் சின்னம் பரப்பீரே!

பார் மண்டலிகர் தலை மண்டை

பல மண்டைகளாகக் கொள்ளீரே!

559

மண்டலிகர்-மண்டலத்தை ஆள்பவர்; அரசர். புளகம்-சோறு. சின்னம் - உண்கலத் தட்டுகள். பார் - உலகம். மண்டை-மண்டை ஓடு. மண்டை-மட்கலம்.

பொன் வெள்ளிக் கலங்கள்

போரில் இறந்தழிந்த கலிங்க வீரர்களின் அழகிய கேடகங்களைப் பொற் பாத்திரங்களாகக் கொள்ளுங்கள்! சிதைந்து

விழுந்த வெண்கொற்றக் குடைகளை ஒளி வீசும் வெள்ளிப் பாத்திரங்களாகக் கொள்ளுங்கள் !

அழிந்த கலிங்கர் பொற் பரிசை

அவை பொற் கலமாக் கொள்ளீரே!

விழுந்த தவளக் குடை மின்னும்

வெள்ளிக் கலமாக் கொள்ளீரே!

560

பரிசை-கேடகம். கலம் - ஏனம்; பாத்திரம். தவளக் குடை-வெண் கொற்றக் குடை. மின்னும்-ஒளி வீசும்.

கூழ் பங்கிடக் கருவி கொள்ளல்

உண்பதற்கேற்ற இடத்தை உண்டாக்கிக் கொள்ளுங்கள்! நீண்ட கைகளையுடைய யானைகளின் பருத்த கால்களாகிய, பாத்திரத்திலும் காட்டினும், கொள்ளக் குறையாத கலங்களைக், கூழ் வார்க்க மிகவும் அதிகமாகச் செய்து கொள்ளுங்கள் !

நிலத்தைச் சமைத்துக் கொள்ளீரே!

நெடுங் கைக் களிற்றின் பனைக் காலாம்

கலத்தில் கொள்ளக் குறையாத

கலங்கள் பெருக்கிக் கொள்ளீரே!

561

சமைத்து - திருத்தி. கலம் - பன்னிரண்டு மரக்கால் கொண்ட ஓர்அளவு கருவி. கலம் - பாத்திரம். பெருக்கிக் கொள்ளீர்-பெருவாரியாக அமைத்துக் கொள்ளுங்கள்.

பகல் விளக்கும் பா ஆடையும்

காளி தேவியினிடத்தில் உயர்பதம் பெற்றவர் பொருட்டுப் போரில் சினமடைந்து ஆரவாரம் செய்யும் வீரர்களுடைய கண்களினின்று வரும் கோபத்தியை ஞாயிறு போன்ற விளக்காகவும், வீரர்களின் கொழுப்பை நிலத்தில் உணவு படைக்க விரிக்கும் துணியாகவும் அமைத்துக் கொள்ளுங்கள் !

கதம் பெற்று ஆர்க்கும் செறுநர் விழிக்
கனலும் நிணமும், அணங்கின் பால்
பதம் பெற்றார்க்குப், பகல் விளக்கும்
பாவா டையுமாக் கொள்ளீரே!

562

கதம்-கோபம். ஆர்க்கும்-ஆரவாரம் செய்யும். செறுநர்-
வீரர். விழிக் கனல்-கண்களிலிருந்து பெருகும் தீ. நிணம்-
கொழுப்பு. அணங்கு - காளி. பதம் - உயர் பதவி. பகல்
விளக்கு - ஞாயிறு போன்ற விளக்கு. பா ஆடை - உணவு
படைக்க விரிக்கப்படும் வெள்ளைத் துணி.

உணவுண்ண அழைத்தல்

உண்கலங்களை அவரவர் தகுதிகளுக்கேற்ப ஒரேவகை
யாகப் பரப்பி வைத்து, அவரவர் மேன்மைக்கேற்ப வரிசை
யாக இருந்து உண்ண அனைவரும் வாருங்கள் ! இனி, கூழை
ஊற்றுங்கள் !

பரிசு படவே கலம் பரப்பிப்,
பந்தி பந்தி பட, உங்கள்
வரிசை யுடனே இருந்துண்ண,
வாரீர்; கூழை வாரீரே!

563

பரிசு-வகை. கலம்-ஏனம்; பாத்திரம். வரிசை-மேன்மைக்
குத் தக. வாரீர்-வாருங்கள். வாரீர்-ஊற்றுங்கள்.

தலைகளை அகப்பைகளாகக் கொள்ளல்

கங்கைகொண்ட சோழபுரத்தின் மதினுக்கு அப்பாலே,
பகைவர்களாகிய கலிங்கருடைய தலைகள் போய் மிகுதியாக
வருவதுபோல, இந்தக் கலிங்கப் போர்க்களத்தில் விழுந்து
கிடக்கும் வேல்களாகிய காம்புகள் பதிந்த தலைகளை,
அகப்பைகளாகக் கொள்ளுங்கள் !

கங்காபுரியின் மதில் புறத்துக்
கருதார் சிரம் போய் மிக வீழ்,
இங்கே தலையின் வேல் பாய்ந்த
இவை மூழைகளாக் கொள் வீரே!

564

கங்காபுரி - கங்கைகொண்ட சோழபுரம். புறத்து - வெளியே; அப்பால். கருதார் - பகைவர்களாகிய கலிங்கர். சிரம்-தலை. மூழை-அகப்பை.

மடைப்பேய்களைத் தேர்ந்தெடுத்தல்

முதற் குலோத்துங்க சோழன் மணலூரில் பகைவரோடு போரிட்ட காலத்தில், பரணி நாளில் சமைத்த கூழை எல்லாப் பேய்களுக்கும் பரிமாறிப் பழகிய சமையல் தொழிலில் வல்ல பேய்களே! பந்தி பந்தியாய் அமைந்திருக்கும் பேய்களுக்குக் கூழை ஊற்றுங்கள்!

கிடைக்கப் பொருது மணலூரில்,
கீழ் நாள் அட்ட பரணிக் கூழ்
படைத்துப் பயின்ற மடைப் பேய்கள்!
பந்திதோறும் வாரீரே!

565

கிடைக்க-போர் கிடைக்க. பொருது - குலோத்துங்கன் போர் செய்து; பொழுது எனவும் பாடம். கீழ்நாள்-முன்னாளில். அட்ட-சமைத்த. படைத்து - பரிமாறி. பயின்ற-பழகிய. மடைப் பேய்-சமையல் தொழிலில் திறமையுடைய பேய்.

பார்ப்பனப் பேய்க்குக் கூழ் வார்த்தல்

அளவில்லாத நிறைந்த சுவையுடைய கூழைப் பார்த்து, வாயை மிகுதியாகத் திறந்து, 'அம்மா! பிச்சை போடுங்கள்!' என்று அடிக்கடி கேட்கும் பார்ப்பனப் பேய்க்குக் கூழை ஊற்றுங்கள்!

அவதி இல்லாச் சுவைக்கூழ் கண்டு,
அங்காந்து அங்காந்து, அடிக்கடியும்
“பவதி! பிட்சாந் தேகி!” எனும்
பனவப் பேய்க்கு வாரீரே!

566

அவதி - அளவு. அங்காந்து - வாய் திறந்து. பவதி - அம்மையே! பிட்சாம்-பிச்சையை. தேகி-கொடு. பனவன்-பார்ப்பனன். பிச்சையேற்றே உண்ணும் பார்ப்பனப் பேய் ஆதலால், ‘பவதி! பிட்சாந் தேகி!’ என்றது-

சமணப் பேய்களுக்குக் கூழை வார்த்தல்

சமண சமயத்தைச் சார்ந்த பேய்கள் பிற உயிர்களைக் கொல்லாதவை; ஒரு நாளில் ஒருவேளை மட்டுமே உண்ணக் கூடியவை. இப்படிப்பட்ட சமணப் பேய்களுக்கு, அவை உண்ணும்படி, கொழுப்பாகிய சீலையால் கூழில் கலந்திருக்கும் மயிரை வடிகட்டி, மயிர் இல்லாதவாறு நன்கு பார்த்துக் கூழை ஊற்றுங்கள்!

உயிரைக் கொல்லாச் சமண் பேய்கள்
ஒரு போழ்து உண்ணும்; அவை உண்ண,
மயிரைப் பார்த்து, நிணத் துகிலால்
வடித்துக், கூழை வாரீரே!

567

மயிரைப் பார்த்து-மயிர் இல்லாமல் பார்த்து. நிணம்-கொழுப்பு. துகில்-சீல. வடித்துப் போத வாரீரே எனவும் பாடம்.

புத்தப் பேய்க்குக் கூழ் வார்த்தல்

முழுத்தோலை ஆடையாகப் போர்த்துக்கொண்டிருக்கும் புத்தமதப் பேய்க்கு, அதன் நாக்குத் தடுமாறவும், கழுத் தளவு கூழ் நிரம்பவுமாக, புலால் நாற்றம் நீங்காத மூனையால் ஆகிய கூழைக் கஞ்சியாக ஊற்றுங்கள்!

முழுத்தோல் போர்க்கும் புத்தப் பேய்
முனைக் கூழை, நாக் குழறக்,
கழுத்தே கிட்ட, மணம் திரியாக்
கஞ்சி யாக வாரீரே!

568

போர்க்கும்-ஆடையாகப் போர்த்துக்கொண்டிருக்கும்
குழற-தடுமாற. கிட்ட-நெருங்க. திரியா-நீங்காத.

பார்வைப் பேய்க்குக் கூழ் வார்த்தல்

வெள்ளாட்டினுடைய முற்றாத மாமிசத்தைத் தின்று,
அது போதாமையால் உடல் மெலிந்துள்ள மேற்பார்வை
செய்யும் பேய்க்குப், போரில் இறந்துபட்ட யானை, குதிரை
முதலியவற்றின் உறுப்புக்கள் எல்லாவற்றையும் அறுத்த
இறைச்சியால் சமைத்துக்கொண்ட கூழை ஊற்றுங்கள்!

கொய்த இறைச்சி உறுப்பனைத்தும்
கொள்ளும் கூழை, வெள்ளாட்டின்
பைதல் இறைச்சி தின்று உலர்ந்த
பார்வைப் பேய்க்கு வாரீரே!

569

கொய்த - அறுத்த. கொள்ளும் - சமைத்துக்கொண்ட.
பைதல்-இளமையான. உலர்ந்த-வாடிய. பார்வைப் பேய்-
மேற்பார்வை செய்யும் பேய்.

குருட்டுப் பேய்க்குக் கூழ் வார்த்தல்

குருட்டுப் பேயிடம் கூழைக் கொள்ளும் பாத்திரம்
ஒன்று இருந்தது. அதனை, உணவை மிகுதியாக விரும்பும்
திருட்டுப்பேய் ஒன்று எடுத்து மறைத்து வைத்துக்கொண்டு
விட்டது! இந்நிலையில் குருட்டுப்பேய் பாத்திரத்தைக்
கைகளால் தடவிப் பார்த்தது. பாத்திரம் அகப்படவில்லை.
உடனே, அது, 'ஓ' என வாய்விட்டுக் கதறி அழத் தொடங்கி
விட்டது! இத்தகைய குருட்டுப் பேய்க்கு, அதன் கைகளில்
கூழை ஊற்றுங்கள்!

ஊண் ஆதரிக்கும் கள்ளப் பேய்
 ஒளித்துக் கொண்ட கலம் தடவிக்,
 காணாது அரற்றும் குருட்டுப் பேய்
 கைக்கே கூழை வாரீரே! 570

ஊண் - உணவு. ஆதரிக்கும் - மிகுதியாக விரும்பும்.
 கலம்-பாத்திரம். அரற்றும்-வாய்விட்டுக் கதறி அழும்.
 கைக்கே-கைகளில்.

ஊமைப் பேய்க்குக் கூழ் வார்த்தல்

துன்பத்தோடு தன் பசியை உணர்த்தியும், தன் கைப்
 பாணையில் நிறைந்துள்ள கூழைக் காட்டியும், கைகளால்
 பேசி அறிவிக்கும் வாய் பேசா ஊமைப் பேய்களுக்கு, அவற்
 றின் கைகளில் மேலும் கூழை ஊற்றுங்கள்!

பையாப்போடு பசி காட்டிப்,
 பதலை நிறைந்த கூழ் காட்டிக்,
 கையால் உரைக்கும் ஊமைப் பேய்
 கைக்கே கூழை வாரீரே! 571

பையாப்போடு-துன்பத்தோடு. பதலை-பாணை; கலத்தை
 நிறைக்க வாரீரே எனவும் பாடம்.

கருவுற்ற பேய்க்குக் கூழ் வார்த்தல்

‘அடியவளாகிய எனக்குப் பசியின் கொடுமையால்
 அடைபட்ட செவிகள், கூழ் கண்ட மகிழ்ச்சியில் திறந்தன’
 என்று சொல்லி, வாயில் நீர் ஊறினமையால் கடைவாய்ப்
 பகுதியை நாக்கினால் நீக்கித் துடைத்துக்கொண்டு சுவை
 பார்க்கும், கர்ப்பமுற்ற பேய்க்கு மேலும் கூழை ஊற்றுங்கள்!

‘அடைத்த செவிகள் திறந்தனவால்,
 அடியேற்கு’ என்று, கடைவாயைத்
 துடைத்து நீக்கிச் சுவை காணும்
 குற் பேய்க்கு இன்னும் சொரியீரே! 572

அடியேற்கு - அடியவளாகிய எனக்கு ; கர்ப்பமுற்ற பேய்க்கு. சூல்-கர்ப்பம். சொரியீர்-ஊற்றுங்கள்.

மூடப் பேய்க்குக் கூழ் வார்த்தல்

ஒன்றுக்கும் உதவாத ஓட்டைப் பாத்திரத்தில் ஊற்றிய கூழ், வெளிப்பக்கத்து ஒழுகுதலைத் தலைகீழாகத் திரும்பிப் பார்த்து, கூழ் முழுவதையும் கவிழ்த்துவிட்டு, ஒன்றும் செய்யத் தோன்றாமல் திகைப்படைந்திருக்கும் மூடத் தன்மையுடைய அறிவற்ற பேய்க்குக் கூழை ஊற்றுங்கள் !

பொல்லா ஓட்டைக் கலத்துக் கூழ்
புறத்தே ஒழுக, மறித்துப் பார்த்து,
எல்லாம் கவிழ்த்துத், திகைத்திருக்கும்
இழுதைப் பேய்க்கு வாரீரே!

573

பொல்லா-உதவாத. புறத்தே-வெளியே. மறித்து-தலைகீழாகத் திரும்பி. இழுதைப் பேய்-அறிவற்ற மூடத் தன்மையுடைய பேய்.

நோக்கப் பேய்க்குக் கூழ் வார்த்தல்

நோக்கப் பேய் என்பது, ஒருவகைக் குலத்தைச் சேர்ந்தது. அது இறந்தார் வீட்டின் முன் நின்று, தாரை என்னும் ஒருவகை வாத்தியத்தை ஊதும் தொழிலையுடையது. அதற்குக் கூழ் வாங்கப் பாத்திரம் கிடைக்கவில்லை. அதனால், அது போரில் வெட்டுண்டிறந்த யானையினது தும்பிக்கைத் துண்டத்தில் ஒன்றை எடுத்து, வாயில் வைத்துப் பற்களால் பற்றிக்கொண்டு, 'தும்பிக்கையின் நுனியில் கூழை ஊற்று!' என்று சொல்லிக்கொண்டிருக்கிறது! இத்தகைய எளிய பேய்க்கும் கூழை ஊற்றுங்கள் !

துதிக்கைத் துணியைப் பல்லின்மேல்
செவ்வே நிறுத்தித், துதிக்கையின்
நுதிக்கே கூழை வார்' என்னும்
நோக்கப் பேய்க்கு வாரீரே!

574

துணி-துண்டம். செவ்வே-செவ்வையாய். நுதி-நுனி. வார்-ஊற்று. நோக்கப் பேய்-எளிய பேய்; அல்லது. இறந்தார் வீட்டின் முன் நின்று, தாரை என்னும் ஒருவகை வாத்தியத்தை ஊதும் தொழிலைப் புரியும் குலத்தைச் சேர்ந்த பேய்.

கூத்திப் பேய்க்குக் கூழ் வார்த்தல்

தனது பாத்திரத்திலிருந்து வழியும் கூழ் எல்லாவற்றையும் தசையால் அமிழ்த்திவிட்டு, தான் மாத்திரம் குடித்து, 'தன் கணவன் கூழ் குடிக்கமாட்டான்' என்று சொல்லி, அவனுக்கென வாங்கிய கூழையும், அவனுக்குக் கொடுக்காமல், தன் குழந்தைகளுக்கும் கொடுக்காமல், தானே குடித்துக் குலுக்கடிக்கும் கூத்திப் பேய்க்கு, இன்னும் கூழை ஊற்றுங்கள்!

தடியால் மடுத்துக் கூழ் எல்லாம்

தானே பருகித், தன்கணவன்

குடியான் என்று தான் குடிக்கும்

கூத்திப் பேய்க்கு வாரீரே!

575

தடி-தசை. மடுத்து-அமிழ்த்தி. பருகி-குடித்து. 'குடியான் என்னக் குலுங்கடிக்கும்' எனவும் பாடம்.

விருந்துப் பேய்க்கும் ஊர்ப்பேய்க்கும் கூழ்வார்த்தல்

'போர்க்களத்தில் பரணி நாளில் பலர்க்கும் உணவு கிடைக்கும்' என்பதை அறிந்து விருந்தினராய் வந்த பேய்களுக்கு, முதலில் கூழ்வார்த்து உண்ணச் செய்து உபசரியுங்கள்! பிறகு, நாம் வசிக்கும் ஊரிலுள்ள பேய்களுக்கும் ஒப்பற்ற கூழைப் பாத்திரத்தில் ஊற்றுங்கள்!

வரு கூழ்ப் பரணிக் களம் கண்டு,

வந்த பேயை முன் ஊட்டி,

ஒரு கூழ்ப் பரணி நாம் இருக்கும்

ஊர்க்கண் பேய்க்கு வாரீரே!

576

வரும்-கிடைக்கும். ஊட்டி-உண்ணச் செய்து. ஒரு-ஒப்பற்ற. பரணி-பாத்திரம்; உண்கலம். ஊர்க்கண் பேய்-ஊரிலுள்ள பேய்.

கணக்கண்டு உரைத்த பேய்க்குக் கூழ் வார்த்தல்

‘கலிங்கப் போர் நிகழும்’ என்று இரவில் கனவு கண்டு சொன்ன பேய்க்கு, இன்றைக்கு மாத்திரம் அல்லாமல், நாளைக்கும் ஆகும்படியாகக் குதிரைத் தோலால் ஆகிய தொன்னையில் கூழை நிரப்பி வையுங்கள்!

இரவு கனவு கண்ட பேய்க்கு
இன்றைக்கு அன்றி நாளைக்கும்
புரவி உரித்தோல் பட்டைக்கே
கூழைப் பொதிந்து வையீரே!

576

புரவி-குதிரை, உரி-உரித்த. பட்டை-தொன்னை. பொதிந்து - நிரப்பி. வையீர் - வையுங்கள்; பொதிகூழ் பொதிந்து வையீரே!’ எனவும் பாடம்.

கணக்கப் பேய்க்குக் கூழ் வார்த்தல்

மகிழ்ச்சியின்றி ஒன்று கூடி வாழாதிருந்த நம்மையெல்லாம் எண்ணி, ‘சோதிடத்தால் இப் பரணியை அறிந்தேன்’ என்று கூறி, ஒன்றுகூடி மகிழ்ந்திருக்கச் செய்த, கணக்கிட்டுரைக்கும் தொழிலையுடைய பேய்க்குக் கூழைக் கையால் எடுத்து உள்ளம் மகிழ் ஊற்றுங்கள்!

இணக்கம் இல்லா நமை எல்லாம்,
எண்ணிக் கண்டேம்’ என்று உரைக்கும்
கணக்கப் பேய்க்கும் அகம் களிக்கக்,
கையால் எடுத்து வாரீரே!

578

இணக்கம்-சேர்ந்து வாழல். அகம்-உள்ளம்.

பேய்கள் உண்ணல்

வெள்ளை நிறத்தையுடைய மெல்லிய குடர்களைக் குதப் புங்கள்! வீரர்களின் மெல்லிய விரல்களாகிய இஞ்சியை அதக்குங்கள்! முன் கைகளிலுள்ள எலும்புகளை மெல்லுங்கள்! மூளையை அள்ளி விழுங்குங்கள்!

ஒருவருக்கொருவர் அருகருகே இருந்து கூழை அள்ளி உண்ணுங்கள்! துண்டு துண்டாக அறிந்த தாமரை மொட்டுக்களாகிய காயத்தைக் கடித்துக்கொண்டு கூழை உண்ணுங்கள்! கூழைச் சூடு தணியும்படி வாயால் ஊதி வாரிக்கொண்டு உண்ணுங்கள்!

தமக்கு ஒரு வாயோடு மேலும் மூன்று வாய்களை உண்டாக்கிக்கொண்டு, நமக்கு ஒரே ஒரு வாயைப் படைத்த நான்கு முகங்களையுடைய பிரமன் வெட்கமடையும்படி, களிப்போடு உண்ணுங்கள்!

உடலில் வேர்வை உண்டாக நன்கு ஓடிக் கூழை உண்ணுங்கள்! ஆடி ஆடி, அசைந்து அசைந்து உண்ணுங்கள்! இதுவரை உண்ட உணவு சரிவரச் செரித்தமையை நன்கு அறிந்த பிறகு, மேலும் மேலும் உண்ணுங்கள்!

மென் குடர் வெள்ளை குதட்டிரே!

மெல் விரல் இஞ்சி அதுக்கீரே!

முன் கை எலும்பினை மெல்லீரே!

மூளையை வாரி விழுங்கீரே!

579

அள்ளி அருகிருந்து உண்ணீரே!

அறிந்திடு தாமரை மொட்டு என்னும்

உள்ளி கறித்துக்கொண்டு உண்ணீரே!

ஊதி வரன்றிக்கொண்டு உண்ணீரே!

580

தமக்கு ஒரு வாயோடு வாய் மூன்றும்

தாம் இளிதாப் படைத்துக்கொண்டு

நமக்கு ஒரு வாய் தந்த நான்முகனார்

நாணும்படி, களித்து உண்ணீரே!

581

ஓடி உடல் வியர்த்து உண்ணீரே!

உந்தி பறந்து இளைத்து உண்ணீரே!

ஆடி அசைந்து அசைந்து உண்ணீரே!

அற்றது அற அறிந்து உண்ணீரே

582

குதட்டுதல்-குதப்புதல். மெல்லுதல். அதுக்குதல்-அதக்குதல்; மெல்லுதல். வாரி-அள்ளி.

அரிந்திடு-அரிந்திட்ட. மொட்டு-அரும்பு. உள்ளி-காயம். கறித்து-கடித்து. வரன்றி-முழுக்க வாரி.

நான்முகன் - பிரமன். நாணும்படி - வெட்கமுறும்படி. அளித்து-மகிழ்ந்து.

இளைத்து-மெலிந்து. அற்றது-செரித்தது. அற-முற்றும்.

வாய் கழுவல்

சினங்கொண்ட யானைகளின் தலைகளாகிய குடங்களில், அம்பால் துளைத்த துளைகளின் வழியாகக் குளிர்ந்த நீரை நன்றாய்ப் புகும்படி மொண்டு நிரப்பிக் கூழ் குடித்த வாயைக் கழுவுங்கள்!

கொதித்த கரியின் கும்பத்துக்

குளிர்ந்த தண்ணீர் தனை மொண்டு,

பொதுத்த தொனையால் புக மடுத்துப்,

புசித்த வாயைப் பூசிரே!

583

கொதித்த-கோபமுற்ற. கரி-யானை. கும்பம்-தலையாகிய குடம். பொதுத்த - அம்பால் பொத்த. மடுத்து - நிரப்பி. புசித்த-உண்ட. பூசீர்-கழுவுங்கள்.

வெற்றிலை போடுதல்

அலங்கரிக்கப்பட்டுப் போரில் இறந்த குதிரைகளின் காதுகளாகிய வெற்றிலையையும், அவற்றின் கணைக்கால் குளம்பு

களாகிய வெட்டுப் பாக்குகளையும், போரில் இறந்துபோன கலிங்க வீரர்களுடைய கண்களிலுள்ள வெண்மணியாகிய சுண்ணாம்பையும் ஒன்று சேர்த்து மடித்துத் தின்னுங்கள்!

பண்ணும் இவுளிச் செவிச் சுருளும்,
பரட்டின் பிளவும், படு கலிங்கர்
கண்ணின் மணியின் சுண்ணாம்பும்,
கலந்து மடித்துத் தின்னீரே!

584

பண்ணும்-ஒப்பனை பண்ணிய. இவுளி-குதிரை. செவி-காது. சுருள்-வெற்றிலை. பரடு-கணைக்கால்; குளம்பு. பிளவு-வெட்டுப் பாக்கு.

புரையேற்றம் நீங்குதற்கு மருந்து

உணவை மிகுதியாகத் தின்றீர்கள்! அவ்வாறு பேருணவு கொண்ட குற்றத்தினின்றும் பிழைக்க வெற்றிலை பாக்கும் போட்டுக் கொண்டீர்கள்! ஆனால், அது மாறாகப் புரையேறும் படி செய்துவிட்டது. களிப்புடைய பேய்களே! பூதத்தின் தலையிலுள்ள மயிரை மோந்து பாருங்கள்! அதனால், புரை நீங்கும்! பிழைத்து விடுவீர்கள்!

பெருக்கத் தின்றீர் தாம்பூலம்;
பிழைக்கச் செய்தீர்! பிழைப்பீரே!
செருக்கப் பேய்காள்! பூதத்தின்
சிரத்தின் மயிரை மோவீரே!

585

பெருக்க - மிகுதியாக. தாம்பூலம் - வெற்றிலை பாக்கு. பிழைக்க-பெருந் தீனி தின்ற குற்றத்தினின்றும் பிழைக்க. செருக்கும் - களிக்கும். சிரம் - தலை. மோவீர் - மோந்து பாருங்கள்.

பேய்கள் களிப்பு மிகுதியால் கூத்தாடல்

இவ்வாறு ஒன்றுக்கொன்று சொல்லி, மகிழ்ச்சியடைந்து, தெவிட்டி, ஏப்பம் விட்டுப் பருந்து நின்ற பேய்கள், மலைகள்

கூத்தாடுதலைப்போலப், போர்க்களத்திலே நின்று காளியைக்
கும்பிட்டுக் கூத்தாடின.

என்று களித்துக் குமண்டையிட்டே,
ஏப்பம் விட்டுப், பருத்து நின்ற
குன்று குனிப்பனபோல், களத்துக்
கும்பிட்டே நடம் இட்டனவே.

586

களித்து - மகிழ்ந்து. குமண்டையிட்டு - தெவிட்டுதல்
செய்து. குன்று-மலை. குனித்தல்-கூத்தாடுதல். நடம்-நடனம்;
கூத்து.

பாடி நின்று ஆடின !

தாம் ஏறி வந்த குதிரைகளைக் களத்தே வீழ்ந்து கிடக்க
விட்டுவிட்டுக் கலிங்க வீரர்கள் ஓடும்படியாக முதற் குலோத்
துங்க சோழனால் ஏவப்பட்ட படை வீரர்களுடைய முன்
னணிப் படை எழுந்த தன்மையைப் பாடிக்கொண்டும்,
மகிழ்ச்சியால் தங்கள் மேலாடையை வீசி எறிந்துகொண்டும்
பேய்கள் போர்க்களத்தில் நின்று கூத்தாடின.

வாசி கிடக்கக், கலிங்கர் ஓட,
மானதன் ஏவிய சேனைவீரர்
தூசி எழுந்தமை பாடி நின்று,
தூசியும் இட்டு நின்று ஆடினவே.

587

வாசி-குதிரை. கிடக்க-போர்க்களத்தில் இறந்து கிடக்க.
மானதன் - குலோத்துங்கன். சேனை - படை. தூசி - முன்
னணிப் படை; கொடிப் படை. தூசி-மேலாடை.

வென்றி பாடி ஆடின !

பல்வகைச் செல்வ நுகர்ச்சிகளையுடைய இந்திரன்
போன்ற முதற் குலோத்துங்க சோழன் ஏவிய படைகளால்
கலிங்க வீரர்கள் போர் புரிதலை விட்டு ஓடும்படி; குலோத்

துங்கனுடைய முன்னணி பின்னணிப் படைகளாகிய இரு வகைப் படைவகுப்புகளும் வெற்றிபெற்ற ஒப்பற்ற வென்றித் தன்மையைப் புகழ்ந்து பாடிக்கொண்டும், தங்களுடைய இரு கைகளை வீசிக் கொண்டும் பேய்கள் போர்க்களத்தில் நின்று கூத்தாடின.

பொருகை தவிர்ந்து கலிங்கர் ஓடப்,
 போக புரந்தரன் விட்ட தண்டின்
 இரு கையும் வென்றது ஓர் வென்றி பாடி,
 இரு கையும் வீசி நின்று ஆடினவே. 588

பொருகை-போர் புரிதல். தவிர்ந்து-விட்டு. போகம்-பல்வகைச் செல்வ நுகர்ச்சிகளையுடைய. புரந்தரன்-இந்திரன் போன்ற குலோத்துங்கன். தண்டு-சேனை. இரு கையும்-இரண்டு அணிவகுப்புக்கள்; முன்னணி பின்னணிப் படைகள். இரு கையும்-இரண்டு கைகளையும்.

பேய்கள் களிப்பு மிகுதியால் விளையாடல்

பாண்டியர் மலைக் குகைகளில் நுழைவதுபோல், சில பேய்கள் மதயானைகளின் வயிறுகளில் புகுந்து விளையாடின. விற்றொடியையுடைய சேரர்கள் நீர் நிறைந்த கடலில் விழுவதுபோல், சில பேய்கள் பெருகியோடும் இரத்த வெள்ளத்தில் வீழ்ந்து விளையாடின!

‘வழுதியர் வரை முழை நுழை வடிவு இது’ என,
 மத கரி வயிறுகள் புக நுழைவன சில;
 எழுதிய சிலையவர் செறி கடல் விழும் அவை
 இவை’ என, வழி குருதியின் விழுவன சில. 589

வழுதியர்-பாண்டியர். வரை-மலை. முழை-குகை. கரியானை. சிலையவர் - விற்றொடியையுடைய சேரர். செறி-நீர் நிறைந்த. வழி-வழிந்து; பெருகி. குருதி-இரத்தம்.

உருள்வன சில! மறிவன சில!

உருவிய உடைவாள், உயரிய அம்புகள் முதலியனவும், பிற பல்வகைப் போர்க் கருவிகளும் நிலத்தில் புரண்ட தோற்றம் இப்படித்தான் இருந்தது எனக் காட்டுவனபோலச் சிற்சில பேய்கள் நிலத்தில் விழுந்து புரண்டு விளையாடின. போருக்குப் பயந்த கலிங்க வீரர்கள் தலைவிரி கோலமாய்த் தோற்றோடிய தன்மை இப்படித்தான் இருந்தது என்று காட்டுவனபோலச், சிற்சில பேய்கள் தலைவிரிகோலத்தோடு களிப்பின் மிகுதியால் முதுகு காட்டித் திரும்பி ஓடலாயின.

‘உருவிய சுரிகையொடு உயர் கணைவிடு படை

உருள் வடிவு இது’ என, உருள்வன சில சில;

‘வெருவிய அடுநர் தம்முடை வடிவு இது’ என,

விரி தலை அதனெடு மறிவன, சில சில. 590

சுரிகை-உடைவாள். கணை-அம்பு. படை-பிற போர்க் கருவிகள். உருள் வடிவு - நிலத்தில் புரளும் தோற்றம். வெருவிய - அஞ்சிய. அடுநர்-கலிங்க வீரர். உடை வடிவு - தோற்றோடிய தன்மை. மறிவன-திரும்பி ஓடுவன.

ஆடின! பாடின!

முரசு, குடை, கவரி, தொங்கல், நீண்ட கொடிகள், ஒலிக்கும் வரியுடைய சங்குகள் ஆகியவை எல்லாம் சுமந்து கொண்டு, ‘எந்நாளும் அரசர்கள் தாம் இடும் திறைப் பொருள்களைச் சுமந்துகொண்டு சென்று கொடுத்து, அபயனின் திருவடிகளிலே புகலிடமாக அடைவார்கள். அடிகாள் அதற்கு அருளுக’ என்று சொல்லிச் சில பேய்கள் கூத்தாடின.

முரசு, குடை, கவரி, தொங்கல், நெடுங்கொடி,

முரலும் வரிவளை சுமந்து, நிரந்தரம்

அரசர் இடுதிறை சுமந்து, ‘அபயன் கழல்

அடைய, அடிகள் அருள்க!’ என்பனவும் சில.

தொங்கல் - திரைச் சீலைகள். வளை - சங்கு. அபயன் - சோழன்; குலோத்துங்கன்.

புகழ் பாடுவோம்!

இப்படிப் பேய்கள் எல்லாம் களித்துக் கூத்தாடின. அது ஒருவாறு முடிந்தது. அதன்பின், “சூரிய குலத்திலே வந்த காவலன் புரந்தரன்; அவனைப் போன்றே சிறப்புடையவன் குலோத்துங்கன்; அவன் குற்றமற்றவன்; மிகவும் சிறந்தவன்; அளவற்ற அவனுடைய புகழைப் பாடுவோம்” என்று, பேய்கள் எல்லாம் குலோத்துங்கனின் புகழைப் போற்றிப் பாடத் தொடங்கின.

இனைய இனைய நடகங்கள் முடித்தபின்,

இரவி திரு மரபின் வந்த புரந்தரன்

‘அனைய அபயன், அகளங்கன், அரிந்தமன்,

அளவில் புகழ் புகழ்தும்! என்று தொடங்கியே.

நடகங்கள் - கூத்துக்கள். அளவில் புகழ் - அளவிட்டு உரைக்கவியலாத பெரும் புகழ்.

பேய்கள் குலோத்துங்கனை வாழ்த்துதல்

இரு பிறப்பாளர்களாகிய பார்ப்பனர் புகழும் வண்ணம், சிறப்பித்துச் சொல்லப்பட்ட கலிங்க வீரர்களை வெற்றி கொண்ட முதற் குலோத்துங்க சோழனுடைய கருணையின் திறத்தைச் சில பேய்கள் பாடின! அவனுடைய அழகு நிறைந்த தோள்களின் வலிமையைச் சில பேய்கள் வாழ்த்தின!

*உபயம் எனும் பிறப்பாளர் ஏத்த

உரைத்த கலிங்கர் தமைவென்ற

அபயன் அருளினைப் பாடினவே!

அணிசெறி தோளினை வாழ்த்தினவே!

593

பாட பேதம் :

*உபயம் எனும் பிறப்பாளர் உள்ளிட்டு,

உரைத்த உயிர்கள் அத்தனையும்,

‘அபயம்!’ எனப் புகுந்து, ‘அஞ்சல்’ என்ற

அபயன் தாளினை வாழ்த்தினவே.

உபயம் - இரண்டு. உபயம் எனும் பிறப்பாளர் - இரு பிறப்பாளர்; பார்ப்பனர். அபயன்-குலோத்துங்க சோழன். அணி-அழகு.

வயப் புகழ் வாழ்த்தின !

பேய்கள், எட்டுத் திக்குகளிலுமுள்ள நாடுகளை ஆளும் பல அரசர்களுக்கு எதிரில், பொய்க் குற்றங்களை அறிந்துரைக்கும் சிசுபாலன் என்பவன் வைத குற்றமில்லாத வெற்றி நிறைந்த புகழை வாழ்த்தின! சோழர் குலத்தை விளங்க வைத்தவனாகிய முதற் குலோத்துங்கனை வாழ்த்தின !

* திசையில் பல நரபாலர் முன்னே,

தெரிந்து உரைக்கும் சிசுபாலன் வைத

வசைஇல் வயப்புகழ் வாழ்த்தினவே;

மனுகுல தீபனை வாழ்த்தினவே;

594

திசை-எட்டுத் திக்கு. நரபாலர்-அரசர். வசை-குற்றம்; இகழ்ச்சி. வயம்-வெற்றி. மனு குலம்-சோழ குலம். தீபன்-விளங்க வைத்தவன்; குலோத்துங்கன்.

பொன்னித் துறைவனை வாழ்த்தின !

பேய்கள், காவிரியாற்றுத் துறையையுடையவனும், தாமிரபரணியாற்றுக் கரையையுடையவனும், கன்னியாகுமரியாற்றுக்குக் கணவனும், கங்கையாற்றுக்குக் கணவனும் ஆகிய முதற் குலோத்துங்க சோழனை வாழ்த்தின!

பொன்னித் துறைவனை வாழ்த்தினவே;

பொருறைக் கரையனை வாழ்த்தினவே;

கன்னிக் கொழுநனை வாழ்த்தினவே;

கங்கை மனாளனை வாழ்த்தினவே;

595

* பாட பேதம்.

தெழித்து உரப்பும் சிசுபாலன் வைத

வசையைப் பொறுத்தானை வாழ்த்தினவே.

பொன்னி-காவிரி. பொருநை-தாமிரபரணி. கன்னி-கன்னியாகுமரி. கங்கை-கங்கையாறு. கொழுநன், மணாளன்-கணவன். முதற் குலோத்துங்க சோழன் தெற்கே குமரியாறு முதல் வடக்கே கங்கையாறு வரை ஆண்டான் என்பது இப் பாடலால் தெரியவருகிறது.

உலகுய்ய வந்தானே வாழ்த்தின !

பேய்கள், ஏழு கடல்களையும், அக்கடல் சூழ்ந்த நிலப் பகுதிகளையும் தனது ஒப்பற்ற ஆணைச் சக்கரத்தின்கீழ் அடங்கும்படி தனக்கு உரிமையாகக் கிடைத்த அகன்ற உலகத்தைப் பன்னெடும் காலமும் காத்து அருள் செய்யும் முதற் குலோத்துங்கனை வாழ்த்தின!

ஆழிகள் ஏழும் ஓர் ஆழியின் கீழ்

அடிப்பட வந்த அகலிடத்தை

ஊழிதொ றாழியும் காத் தளிக்கும்

உலகுய்ய வந்தானே வாழ்த்தினவே. 596

ஆழி - கடல். ஓர் ஆழி - ஒப்பற்ற ஆணைச் சக்கரம். அடிப்பட - அடங்க. அகல் இடம் - அகன்ற உலகம். ஊழி - யுகம். அளிக்கும்-அருள் செய்யும். உலகு உய்ய வந்தான் - உலகத்திலுள்ள உயிர்களனைத்தும் பிழைத்து வாழும்படி இவ்வுலகத்துத் தோன்றியவன்; முதற் குலோத்துங்கன்.

கரிகாலனோடு ஒப்பிட்டு வாழ்த்தின

பேய்கள், 'அழகிய செந்தாமரை மலரில் அமர்ந்திருக்கும் பிரமன் படைத்தமைத்த இந்த உலகத்தை, இரண்டாம் முறையும் படைத்து மக்களை ஒழுக்க நெறியில் நிற்கச்செய்து காப்பாற்றுவதும் எனது கடமையே ஆகும்' என்று கருதி, உலக மக்களைக் காப்பாற்றிய கரிகாற் சோழன் போன்றவனாகிய முதற் குலோத்துங்கனை வாழ்த்தின!

'பூப் பதுமத்தன் படைத்து அமைத்த

புனியை இரண்டாவதும் படைத்துக்

காப்பதும் என்கடன்' என்னுகாத்த

கரிகாலச் சோழனை வாழ்த்தினவே! 597

பூ-அழகு. பதுமம் - தாமரை. பதுமத்தன் - பிரமன்.
புவி-உலகம். கடன்-கடமை.

வாழ்த்து

எல்லாரும் மகிழ்ச்சியால் சிறப்படைக! அறம் எங்கும்
எப்போதும் நிலைத்திருப்பதாகுக! தேவர்களின் இனிய அருள்
பெருகுக! முனிவர்கள் செய்யும் தவத்தின் பயன் உயிர்களுக்கு
நன்மை செய்வதாகுக!

மறை நூல்களில் கூறப்பெற்றுள்ள நல்லொழுக்கங்கள்
எங்கும் பரவுக! முதற் குலோத்துங்கன் வென்ற பசி, பிணி,
பகை முதலிய கொடிய துன்பங்கள் மீண்டும் தலைகாட்டாமல்
மறைவனவாக! உலகில் புகழ்ச் செயல்கள் பரவுக! உலகத்தி
லுள்ள உயிர்கள் கலங்காமல் நிலை பெறுக! பருவ மழை
தவறாது பொழிக!

யாவரும் களி சிறக்கவே! தருமம்
எங்கும் என்றும் உளதாகவே!

தேவர் இன்னருள் தழைக்கவே! முனிவர்
செய் தவப்பயன் விளைக்கவே!

598

வேத நன்னெறி பரக்கவே! அபயன்
வென்ற வெம் கலி கரக்கவே!

பூதலம் புகழ் பரக்கவே! புவி
நிலைக்கவே! புயல் சுரக்கவே!


599

களி-மகிழ்ச்சி. விளைக்க-உயிர்களுக்கு நன்மை தருவதாக.

பரக்க-பரவுக. வெம் கலி-கொடிய துன்பம். கரக்க-
மறைக. புவி-உலகம். புயல்-மழை.

க ளி ங் க த் து ப் ப ர னி யு ம்
பு ளி யு ர் க் கே ளி க ள் தெ ளி வு ரை யு ம்
மு ற் று ப் பெ ர் த ன் .

சோழ-சாளுக்கிய உறவுமுறை



முதற் குலோத்துங்கன் மெய்க்கீர்த்திகள்

1

திருமன்னி விளங்கும் இருகுவடு அனையதன்
தோளும் வாளும் துணை எனக் கேளலர்
வஞ்சனை கடந்து வயிரா கரத்துக்
குஞ்சரக் குழாம்பல வாரி எஞ்சலில்
சக்கரக் கோட்டத்துத் தாரா வரசனைத்
திக்கு நிகழத் திறைகொண்டு அருளி
அருக்கன் உதயத்து ஆசையில் இருக்கும்
கமலம் அனைய நிலமகள் தன்னை
முந்நீர்க் குளித்த அந்நாள் ஆதிக்
கேழல் ஆகி எடுத்த திருமால்
யாதும் சலியா வகைஇனிது எடுத்துத்
தன்குடை நிழற்கீழ் இன்புற இருத்தித்
திகிரியும் புலியும் திசைதொறும் நடாத்திப்
புகழும் தருமமும் புவிதொறும் நிறுத்தி
வீரமும் தியாகமும் மானமும் கருணையும்
உரிமைச் சுற்றம் ஆகப் பிரியாத்
தலநிகழ் சமயமும் தானும்வீற்று இருந்து
குலமணி மகுடம் முறைமையிற் சூடித்
தன்கழல் தராதிபர் சூடச் செங்கோல்
நாவலம் புவிதொறும் நடாத்திய கோ இராசகேசரி
வன்மரான
உடையார் ஸ்ரீராசேந்திர சோழதேவர்க்கு யாண்டு—

புகழ்குழந்த புணரி அகழ்குழந்த புவியிற்
பொன்றேமி அளவும் தன்றேமி நடப்ப
விளங்குசய மகளை இளங்கோப் பருவத்துச்

சக்கரக் கோட்டத்து விக்ரமத் தொழிலாற்
 புதுமணம் புணர்ந்து மதவரை ஈட்டம்
 வயிரா கரத்து வாரி அயிர்முனைக்
 கொந்தள வரசர் தந்தளம் இரிய
 வாள்உறை கழித்துத் தோள்வலி காட்டிப்
 போர்ப்பரி நடாத்திக் கீர்த்தியை நிறுத்தி
 வடதிசை வாகை சூடித் தென்திசை
 தேமரு கமலப் பூமகள் பொதுமையும்
 பொன்னி ஆடை நன்னிலப் பாவையின்
 தனிமையும் தவிரப் புனிதத் திருமணி
 மகுடம் உரிமையிற் சூடித்
 தன்னடி இரண்டும் தடமுடி ஆகத்
 தொன்னில வேந்தர் சூட, முன்னை
 மனுஆறு பெருகக், கலியாறு வறப்பச்
 செங்கோல் திசைதொறும் செல்ல, வெண்குடை
 இருநில வளாகம் எங்கணும் தனது
 திருநிழல் வெண்ணிலாத் திகழ ஒருதனி
 மேருவிற் புவிவிளை ஆட வார்கடற்
 தீவாந் தரத்துப் பூபாலர் திறைவிடு
 கலம்சொரி களிறுமுறை நிற்ப இலங்கிய
 தென்னவன் கருந்தலை பருந்து அலைத் திடத்தன்
 பொன்னகர்ப் புறத்து இடைக் கிடப்ப அந்நாள்
 பிற்குலப் பிறைபோல் நிற்பிழை என்னும்
 சொல்எதிர் கோடிற்று அல்லது தன்னை
 வில்லது கோடா வேள்குலத்து அரசர்
 அளத்தியில் இட்ட களிற்றினது ஈட்டமும்
 பட்டவெம் பரியும் விட்டதன் மானமும்
 கூறின வீரமும் கிடப்ப, ஏறின
 மலைகளும் முதுகு நெளிப்ப, இழிந்த
 நதிகளும் சுழன்று உடைந்து ஓட விழுந்த
 கடல்களும் தலைவிரித்து அலமரக் குடதிசைத்
 தந்நாள் உகந்து தானும் தானையும்
 பன்னாள் இட்ட பலபல முதுகும்
 பயத்து எதிர் மாறிய சயப்பெரும் திருவும்

பழிஇகந்து கொடுத்த புகழின் செல்லியும்
 வாள்ஆர் ஒண்கண் மடந்தையர் ஈட்டமும்
 மீளாது கொடுத்த வெம்கரி நிரையும்
 கங்கமண் டலமும் சிங்கணம் என்னும்
 பாணி இரண்டும் ஒருவிசைக் கைக்கொண்டு
 ஈண்டிய புகழொடு பாண்டி மண்டலம்
 கொள்ளத் திருவுளத்து அடைத்து வெள்ளம்
 வருபரித் தரங்கமும் பொருபரிக் கலங்களும்
 தந்திர வாரியும் உடைத்தாய் வந்து
 வடகடல் தென்கடல் படர்வது போலத்
 தன்பெரும் சேனையை ஏவிப் பஞ்சவர்
 ஐவரும் பொருத போர்க்களத்து அஞ்சி
 வெரிந்நளித்து ஓடி அரண்எனப் புக்க
 காடு அறத் துடைத்து நாடு அடிப் படுத்து
 மற்றவர் தம்மை வனசரர் திரியும்
 பொற்றை வெம்கரம் ஏற்றிக் கொற்ற
 விசயத் தம்பம் திசைதொறும் நிறுத்தி
 முத்தின் சலாபமும் முத்தமிழ்ப் பொதியிலும்
 மத்தவெம் கரிபடு மய்யச் சையமும்
 கன்னியும் கைக்கொண்டு அருளித் தென்னாட்டு
 எல்லை காட்டிக் கடல்மலை நாட்டு உள
 சாவேறு எல்லாம் தனிவிசம்பு ஏற
 மாஏ நியதன் வருதினித் தலைவரைக்
 குறுகலர் குலையக் கோட்டாறு உட்பட
 நெறிதொறும் நிலைகள் இட்டு அருளித் திறல்கொள்
 வீரசிம் மாசனம் திரியவிட்டு அருளி
 வடதிசை, வேங்கை மண்டலம் கடந்தும், தாங்கலர்
 கலிங்கம் ஏழும் கனல்எரி பரப்ப
 விலங்கல் போல விலங்கிய வேந்தர்
 விட்டவெம் களிற்றோடு பட்டுமுன் புரளப்
 பொருகோ பத்தொடு போர்முகம் அதிர
 வருகோ மட்டையன் மாதவன் எதிர்பட
 எங்க ராயன் இகலவ ரேச்சணன்
 மாப் பிறளா மதகரி இராசணன்

தண்டுபதி ஆகிய தலைச்சே னுபதி
 மண்டலிக தாமயன் எண்மர்த் திசைமுகன்
 போத்தயன் கேத்தணன் செருச்சே னுபதி
 என்று இவர் அனைவரும்
 வெற்றவே ழத்தொட்டு பற்று மற்றவர்
 கருந்தலை யொடுவெண் நிணம்கழு கோடு
 பருந்தலைத்து எங்கணும் பரப்ப உயர்த்துக்
 கருங்கடல் அடையத் தராதலம் திறந்து
 கலிங்கம் ஏழும் கைக்கொண்டு, அலங்கல்
 ஆரமும் திருப்புயத்து அலங்கலும் போல
 வீரமும் தியாகமும் விளங்கப் பார்தொழச்
 சிவனிடத்து உமையெனத் தியாக வல்லி
 உலக முடையாள் இருப்ப, அவளுடன்
 கங்கைவீற் றிருந்து என மங்கையர் திலதம்
 ஏழிசை வல்லபி ஏழலகும் உடையாள்
 வாழி மலர்ந்தினிது இருப்ப ஊழியும்
 திருமால் ஆகத்துப் பிரியாது என்றும்
 திருமகள் இருந்துஎன வீரசிம் மாசனத்து
 வீற்றிருந்து அருளின கோஇராசகேசரி வன்மரான
 திரிபுவன சக்கரவர்த்திகள்
 ஸ்ரீகுலோத்துங்க சோழதேவர்க்கு யாண்டு.....

3

புகழ்மாது விளங்கச் செயமாது விரும்ப
 நிலமகள் நிலவ மலர்மகள் புணர
 உரிமையிற் சிறந்த மணிமுடி சூடி
 மீனவர் நிலைகெட வில்லவர் குலைதர
 ஏனை மன்னவர் இரியலுற்று இழிதர
 விக்கலன் சிங்கணன் மேல்கடல் பாயத்
 திக்களைத் தும்தன் சக்கரம் நடாத்தி
 விசயாபி டேகம்பண்ணி வீரசிம் மாசனத்துப்
 புவனமுழு துடையாளொடும் வீற்றிருந்து அருளிய
 கோஇராசகேசரி வன்மரான சக்கரவர்த்திகள்
 ஸ்ரீகுலோத்துங்க சோழதேவர்க்கு யாண்டு.....

புசும்மாது விளங்கச் செயமாது விரும்ப
 நாமகள் நிலவ மலர்மகள் புணர
 உரிமையிற் சிறந்த மணிமுடி சூடி
 மீனவர் நிலைகெட வில்லவர் குலைதர
 ஏனை மன்னவர் இரியல் உற்று இழிதரத்
 திக்கு அனைத்தும் தன் சக்கரம் நடாத்தி

வீர சிங்காசனத்து அவனி முழுதுடையாளோடும்
 வீற்றிருந்து அருளிய கோஇராஜகேசரி வர்மரான திரிபுவன
 சக்கரவர்த்திகள் ஸ்ரீகுலோத்துங்க சோழதேவர்க்கு யாண்டு—

இலக்கிய நூல்கள்

புலியூர்க்கேசிகன் தெளிவுரையுடன்

புறநானூறு

முழுமையும் தெளிவுரையுடன் கூடிய
சிறந்த 3வது பதிப்பு. ரூ. 3.00

சிலப்பதிகாரம்

முழுமையும் எளிதாகப் புரியும் வகை
யிலே அமைந்த தெளிவான உரையுடன்
கூடியது. 3வது பதிப்பு ரூ. 3.00

அகநானூறு

தெளிவான உரையுடன் கூடிய சிறந்த
வெளியீடு.

கனிற்றியானே நிரை ரூ. 2.50

மணிமிடை பவளம் ரூ. 3.50

கலித்தொகை

முழுவதும் தெளிவான சிறந்த விளக்க
உரையுடன். 2ம் பதிப்பு அச்சில்

அருணா பப்ளிகேஷன்ஸ்

தியாகராய நகரம் — சென்னை - 17

பாட்டு முதற்குறிப்பு அகரவரிசை

[எண்—பக்க எண்]

அக்கணம் ஆளும்	105	அருமறையின்	9
அக்கிரி குலங்கள்	173	அருமறை ஒத்த	81
அகளங்கன் நமக்கு	132	அலகில் கணதழல்	198
அகில வெற்பும்	198	அலகில் செருமுதிர்	249
அங்கண் ஞாலம்	183	அலகில் வெற்றியும்	203
அசைய உரத்து	246	அலகினோடு அலகுகள்	224
அஞ்சியே கயல்	26	அலர் மழைபேரல்	142
அட்டம் இட்ட	88	அலை நாடிய புனல்	31
அடக்கம் அன்று	101	அலை படை நிரைகள்	237
அடல் நாகம்	97	அவ் அருக்கன்	117
அடிக்கழுத்தின்	70	அவசமுற்று	27
அடியொடு	239	அவதி இல்லா	314
அடுசிலை பகழி	238	அவர் இபம்	279
அடைத்த செவிகள்	316	அவனிபர்க்குப்	143
அடைய அத்திசைப்	196	அழகின் மேல்	163
அண்டம் உறு	82	அழலைக் கையில்	307
அணிகள் ஒருமுக	251	அழிந்த கலிங்கர்	311
அணி கொண்ட	62	அழைக்க என்றலும்	99
அதன் முதற்கண்	112	அள்ளி அருகிருந்து	320
அதிர்ந்தன நாலு	206	அளக பாரம்	38
அந்த நாள்	90	அற்ற தோள் இவை	102
அந் நெடுமால்	10	அறிஞர் தம்பிரான்	64
அந்தம் உட்பட	112	அறியும் முழைகளி	253
அந்தரம் ஒன்று	214	அறைகழல் இனையவர்	225
அப்படிக்க கலிங்கர்	256	அறை கழல் அரசர்	155
அப் பேயின்	98	அன்று இலங்கை	140
அம்பொன் மேரு	182	அனக தானம்	163
அமர்புரி	249	அனைத்தறமும்	144
அரசர் அஞ்சல்	193	ஆடல் துரங்கம்	274
அரசர் சிறுவர்	217	ஆடி இரைத்து	139
அரணி வேள்விவில்	113	ஆடி வரு பேய்களின்	179
அரவொடு	76	ஆடுகின்ற சிறை	54
அரன் உறையும்படி	157	ஆதவம் பருகும்	55
அரிதுயிலும்படி	159	ஆதிமால் அமல	117
அரிந்த தலை	73	ஆர்காப்பார் எங்களை	130
அரியுமிடற்றலையிட்டு	79	ஆரம் இவை	191
அருத்தியின் பிழை	99	ஆழந்த குருதி	288

ஆழிகள் ஏழும்	328	உடலின் மேல்	269
ஆளும் கொழுநர்	30	உணங்கல் வயிறு	176
ஆளைச் சீறு களிற்று	90	உதிர்ந்த வெள்ளில்	53
ஆறு அலை தரங்கம்	172	உந்திச் சுழியின்	30
ஆறு உடைய	129	உபயதனம்	41
ஆனை சாய அடுபரி	92	உபய பலமும்	250
இக் கரித் தலையின்	101	உபயம் எனும்	326
இக்குவாகுவின்	117	உயர்ந்து பேராயினம்	100
இகல் இழந்து	24	உயிரைக் கொல்லாச்	314
இசையுடன் எடுத்த	149	உருகுதல் உற்று	81
இட்ட வட்டணங்கள்	240	உருவிய சுரிகை	325
இடத் திடை	233	உரைகள் டிற்படும்	260
இடிகின்றன மதில்	213	உரைசெய் பல	148
இடை பார்த்துத்	300	உரையிற் குழறியும்	214
இடை இடை	223	உலகுக்கு ஒரு முதல்	213
இடையின் நிலை	40	உலகை எலாம்	128
இணக்கம் இல்லா	319	உவை உவை	75
இத்துயில்	23	உழந்து தாம்	218
இந்த உரற்கண்	295	உள் ஒடுங்கி	86
இந் நிலத்துளோர்	56	உற்றவாய் அம்பு தம்	280
இப்புறத்து	126	உறுவது என்கொல்	194
இரவு கனவு	319	உன்னுடைய	107
இரு தொடை	247	ஊடுயிர் கொழுநர்	48
இரு நிலத்து இடர்	202	ஊண் ஆதரிக்கும்	316
இருட்புக் கவந்தத்தின்	276	எக்குவடும்	261
இருபொழுதும் இரவி	57	எங்கும் உள	171
இருவர் உரத்தின்	247	எடுத்துக் கையில்	308
இருள் முழுவதும்	141	எடும் எடும்	228
இலங்கை எறிந்த	44	எண்ணெய் போக	287
இவ்வண்ணத்த	95	எண் மடங்கு	15
இவர்கள் மேல்	265	எதிர் கொளும் சுடர்	278
இவை கவர்ந்தபின்	259	எதிர் பொரு	235
இவையும் இவையும்	192	எது கொல் இது	254
இற்றை வரையும்	147	எந் நகரங்களும்	190
இறை மொழிந்த	195	எயிறுகள் உடைய	233
இனைய இனைய	326	எவ் அணங்கும்	84
இன்று சீறினும்	220	எவ்வளவும்	126
ஈண்டும் செருவில்	289	எழுதி, மற்று	127
ஈர் இரு மருப்பு	147	எழு தூளி	208
உகத்தின் முடிவினில்	204	எழுந்தது சேனை	206
உகம் நான்கும்	11	எளியன் என்றிடினும்	195
உங்கள் குறியும்	137	எற்றைப் பகளினும்	299

ஏறி கடலொடு	229	கங்கா நதி	212
என் செயப் பாவிகாள்	176	கங்காபுரி	313
என்ற போதில்	104	கடல் கடலக்கல்கொல்	196
என்ற ஓசை	178	கடல் கலக்க எழும்	117
என்று இவை	220	கடல்களைச் சொரி	200
என்று கூறலும்	217	கடலில் விடம் என	35
என்று களித்துக்	323	கடவ தம் திறை	193
என்று பல கூளிகள்	133	கடற் கலிங்கம்	265
என்று மற்று	120	கடன் அமைந்தது	71
என்னுடைய	221	கடிது அழிந்து	65
என்னே ஒரு	268	கடுத்த விசை	205
என்னும் இதல்	174	கடையில் புடைபெயர்	212
எனது அடங்க	22	கண்டு காண் உன்	218
என எடுத்துரைத்து	199	கதங்களில் பொருது	159
என உரைத்த	178	கதம் பெற்று	312
என உரை முடித்த	136	கம்பிலிச் சயத்	124
ஏற நின் இரு	101	கமலயோனி	112
ஏறி அருள	142	கயிற்று உறி	104
ஏனை வேந்தை	217	கரிகள் கருவி	252
ஒட்டகங்கள்	244	கருணையொடும்	159
ஒட்டு அறப்பட்ட	257	கல்லைக் கறித்து	295
ஒரு கலிங்கம்	256	கலக்கம் அற்ற	241
ஒரு களிற்றின் மேல்	124	கலவிக் களியின்	27
ஒரு துணி கருதும்	238	கலிங்கம் அவை	222
ஒரு துறைப்புனல்	117	கலிங்கர் குருதி	176
ஒரு மலை மத்து	76	கலி இருள் பரந்த	154
ஒரு வயிற்றில்	10	கலையினோடும்	161
ஒருவர் ஒருவரின்	255	கலைவளம் உத்தமனைக்	78
ஒருவர்க்கு ஒருவாய்	110	கவந்தம் ஆட	243
ஒருவர்தம் உடலினில்	226	கவள மதக்	79
ஒருவர் முன்னோர் நாள்	121	கவன நெடும்பரி	296
ஒருவரை ஒருவர்	154	கழப்பு இல் வெளில்	205
ஒரு வலம்புரி	164	களப் பரணி	306
ஒரு வாய் கொண்டே	308	களப்போர்	52
ஒளி நெடும் படை	298	களபம் வண்டல்	42
ஒகை சொன்ன	178	களம் அடையக்	285
ஒங்காரத்து	83	களம் உறு	235
ஒடி உடல் வியர்த்து	321	களித்த வீரர்	243
ஒதி வந்த	63	களி கங்கை நீர்	123
ஒய்கின்றேம்	130	கறுத்த செழியன்	16
ஓர் இரண்டு	14	கனவரையொடு	230
கங்கர் கராளர்	190	காஞ்சி இருக்கக்	44

காட்டிய வேழ அணி	300	சலியாத தனி ஆண்மை	69
காடு இதனைக் கடத்தும்	57	சாதிகள் ஒன்றொடு	154
காப்பு எல்லாம் உடைய	155	சாதுரங்கத்	283
காரண காரியங்களின்	13	சாம் அளவும்	270
கார் இரும்பின்	67	சாய்ந்து விழும்	271
காலக் களம்	268	சாவத்தான்	131
காலம் மும்மையும்	110	சிங்களத்தொடு	94
காலனுக்கு இது	118	சிங்களர் வங்களர்	190
காலால் தண்டலை	162	சிதைந்த உடல்	59
கான் அரணும்	215	சிமைய வரைக் கனக	80
கிடைக்கப் பொருது	313	சிரமலை விழுங்க	176
குடதிசை புகக்	150	சினப்புளி	144
குடை நிரைத்தலின்	197	சுரகுருவின்	98
குந்தமும் பகழியும்	294	சுராதிராசன்	117
குந்தளரைக்	125	சுரிமுழல் அசைவுற	20
குருதிக்குட்டம்	287	சுவடு பெற்றிலம்	260
குருதியின் நதி வெளி	231	சுவைக்கும் முடிவில்	295
குவி கைகொடு அரசர்	157	சுற்ற நிணத் துகில்	104
குளம் உதிர மெத்திய	151	சூதர் மாகதர்	185
குறியாகக் குருதி	264	சூதளவு அளவெனும்	19
குறு மோட	286	சூழி முகக் களிற்று	304
கூடிய இன் கனவு	21	செக்கச் சிவந்த	50
கூடும் இளம் பிறை	43	செண்டு கொண்டு	109
கெடாதபடி	96	செந் நெருப்பினைத்	55
கெண்டை	170	செம்மலையாய்	262
கேழல்	17	செய்ய திருமேனி	16
கைதொழுது	134	செருவிள நீர்பட	37
கைம்மலர் மேல்	82	சேனை மடி களம்	264
கொட்டும் மேழியும்	88	சொருகு கொந்தளகம்	34
கொதித்த கரியின்	321	சொல் அரிய ஓமத் தீ	69
கொய்த இறைச்சி	315	சோரும் களிற்றின்	310
கொல்வாய் ஓரி	74	தம் கணவருடன்	272
கொலையினுள்	293	தங்கு கண் வேல்	39
கொள்ளிவாய்ப் பேய்	67	தடித்தனம் எனத்	138
கொள்ளும் எனைப் பல	291	தடியான் மடுத்துக்	318
கொற்றவர் கோன்	106	தணுகொடை மானதன்	25
கொற்ற வான்	292	தண்ட நாயகர்	218
கோதாவரி நதி	211	தண்ஆரின் மலர்த்	208
சக்கரம் முதல் படை	148	தணந்த மெலிவு	296
சதய நாள் விழா	123	தணி தவளப்பிறை	77
சயமகள் களப	236	தத்துநீர் வரால்	121
சரி களம் தொறும்	152	தமக்கு ஒருவாய்	320

தமருகங்கள்	72	நாடகாதி நிருத்தம்	184
தயங்கு ஒளி	207	நாற் கடலைக்	303
தரு மடங்க	184	நிணங்கள் பார்	102
தரைமகளும் தன்	273	நிணமும் தசையும்	74
தலம் முதல் உள	17	நிரைமணி பல	156
தழல் படு கழைவனம்	237	நிலத்தைச் சமைத்	311
தழுவும் கொழுநர்	33	நிலம் தரு தூளி	207
தளத்தொடும் பொரு	218	நிலம் நான்கும்	11
தளவு அழிக்கும்	118	நிலம் புடைபேர்ந்து	58
தனித்தனியே	13	நிருபர் அணி	137
தனி விசம்பு	294	நிழலில் அடைந்தன	159
தாங்கு ஆரப் புயத்து	302	நிழல்கொடி	233
தாயர் தரு பால் முலை	145	நிறைசரம்	239
தார் வேய்ந்த	302	நின்முனிவும்	107
தாளமும் செலவும்	186	நிறை வாழ்வைப்	146
தாள் இரண்டால்	304	நீண்ட பலி பீடத்தில்	70
திங்களின் இளங்குழவி	143	நீல மா மணி	169
திசையிற் பலநர	327	நெடுங் குதிரை	269
திருமார்பின் மலர்	145	நெருங்கு ஆக	275
திய அக் கொடிய	54	நேயக் கலவி	46
தியின் வாயின் நீர்	56	நேர் முனையில்	245
துங்க பத்திரைச்	66	பகடு இடந்து	71
துஞ்சலுக்கு அணித்தாம்	89	பட்ட புரவி	290
துஞ்சிவீழ் துரகராசி	102	பட ஊன்று	282
துதிக்கைத் துணியைப்	317	படைவலங்கொடு	72
துவர் நிறக் களிற்று	64	பண்டு தென்னவர்	92
துள்ளி வெங்களனில்	293	பண்டு பாரதம்	110
தூங்கு மூன்று எயில்	118	பண்டு மிகுமோர்	309
தென்திசையில் நின்று	173	பண்டு வசுதேவன்	144
தென்னர் ஆதி	187	பண்ணுக் வயக்களிற்று	222
தென்னவர் வில்லவர்	189	பண்ணும் இவ்வுளி	322
தேரின்மீது வரு	168	பண்படு கிளவியை	48
தேவர் எலாம் குறை	141	பணிப் பணத்து	183
தேவாசரம்	267	பணியாத வழுதியர்	68
தொடைகள்	170	பனைத்த பனை	289
தொண்டையர்க்கு	209	பதடிகளாய்	132
தொழுது மன்னரே	121	பரக்கும் ஓதக் கடாரம்	93
தொளை முக மதமலை	223	பரிசில் சுமந்தன	159
தோலாத களிற்று	261	பரிசு படவே	312
நக் காஞ்சிக்கும்	50	பரிவு அகலத்	77
நடை வயப்பரி	258	பரிவிருத்தி	68
நனவினில் சயதரன்	28	பல்கால் தின்திரை	61

பல் அரிசியாவும்	304	பொரு தராதிபர்	152
பற்றிப் பாரீர்	307	பொருநர்கள்	248
பறிந்த மருப்பின்	286	பொருபுலி புலியொடு	230
பனி ஆழி உலகு	12	பொல்லா ஓட்டைக்	317
பனுவலுக்கு முதல்	125	பொழி மதத்தால்	292
பாணிகளால் நிலம்	305	பொன்னித் துறைவனை	327
பாந்தள் நால்வன	87	பொன் இரண்டு	14
பார் சிறுத்தலின்	199	பொன்னின் மாலை	166
பாரதத்தின் உள	111	போக அமளிக்	29
பார் எலாம் உடை	181	போதம் கொள்	146
பாலாறு குசைத்தலை	211	போதும் போதாது	139
பிடியின்மேல் வரு	167	போர் தாங்கும்	303
பிண மெத்தை	96	போர் மண்டலிகர்	310
பிழைக்க உரை	221	போரின் மேல்	218
பிழை நினைந்து	49	பெளவம் அடங்க	298
பிள்ளை வீழ	178	மண்டலீகரும்	188
பிறங்கு சோரி	244	மண் ஓடி அறவறந்து	60
பிறைப் பெரும்	281	மத்த யானையின்	241
புடைபட இளமுலை	20	மதக் கரி மருப்பு	135
புண்தரு குருதி	257	மதம் கொள்	288
புயல்வண்ணன்	9	மதுரமான மொழி	38
புயல் அளிப்பதன்	89	மயில் கழுத்தும்	67
புரசை மத மலை	253	மருப்பொடு மருப்பு	233
புரம் எரி மடுத்த	150	மழலைத் திரு	32
புலி எனக் கொடியில்	118	மழைகள் அதிர்வன	255
புவி புரந்து	279	மற்ற வெங்கட	164
பூப் பதுமத்தன்	328	மறித்து ஓடி	210
பூமாதும் சயமாதும்	15	மறிந்த கேடகம்	242
பூவிரி மதுகரம்	41	மறையவர் வேள்வி	153
பூவிரியும் மாலைகள்	135	மன்னர் சீர் சயம்	165
பெருக்கத் தின்றீர்	322	மன்னர் புரந்தரன்	297
பெரு நெடும் பசி	85	மனுக் கோட்டம்	151
பேனும் கொழுநர்	45	மா காயம் மதமலை	291
பேர் ஆழி உலகு	12	மா மழை போல்	271
பையாப்போடு	316	மா ஆயிரமும்	180
பொங்கும் மதிக்கே	47	மா உகைத்து	153
பொது அற உலகு	156	மாறுபட்டு எழு	218
பொரிந்த காரை	53	மிடையுற்ற தேர்	275
பொருகை தவிர்ந்து	324	மீளி மா உகைத்து	65
பொரும்கண் வேல்	39	மீனம் புகு கொடி	37
பொரு சின வீனர்	290	முகிலின் மேல் முகில்	168
பொரு தடக்கை	274	முடி குடும் முடி	301

மூடியினால் வழிபட்டு	301	வரை சில புள்	258
முடுகிய பவன	234	வழிவர் சிலர் கடல்	254
முத்து வடம் சேர்	24	வழுதியர் வரைமுறை	324
முதுகு வடு	284	வளர்வதொர்	149
முரசு அறைக	162	வளை கலிப்பவும்	197
முரசு குடை	325	வற்றல் வாகை	53
முருகிற் சிவந்த	36	வற்றல் ஆக உலர்ந்	87
முலைத்து கோமுகர்	34	வற்றிய பேய்	59
முழுத்தோல் போர்க்	315	வன்பிலத்தொடு	85
முள்ளாறும் கல்லாறும்	62	வாசம்ஆர் முலைகள்	45
முறம் பல போல	104	வாசி கிடக்க	323
முறுவல் மாலையொடு	35	வாசி கொண்டு	209
முறையிடந்	189	வாய் மடித்து	273
முனிபவர் ஒத்திலராய்	22	வாய் அகல் அம்பு	282
முனைகள் ஓட்டினர்	201	வாய் அம்புகளாம்	287
மூக்கு அருகே	133	வாயின் சிவப்பை	43
மெய்யில் அணைத்து	37	வாயினில் புகு	281
மெய்யே கொழுநர்	29	வார் முரசு இருந்து	135
மென் கலாப	160	வாழி சோழ	165
மென் குடர்	320	வாளில் வெட்டி	245
மேதி புள் அலகை	17	விசைபெற விடு பரி	224
மேல் கவித்த	182	விட்ட அதிகைப்பதி	174
மொய்த்து இலங்கிய	182	விட்ட தண்டினின்	218
யாவரும் களி	329	விடவிகள் மொடு	225
யானைப் படைச்	278	விடுத்த வீரர்	240
யானைமீது வரும்	167	விடுபடை பெறுகிலர்	248
யானைமேல் இளம்	169	விடுமின் எங்கள் துகில்	21
வட்ட வெண்குடைச்	63	விண்ணின் மொய்த்து	280
வண்டல்பாய் பொன்னி	91	விதிமறையவர்	17
வண்டினுக்கும்	215	விம்முகடு	58
வண்டை வளம்பதி	299	விரல் புட்டில்	305
வணங்கிய சேரர்	297	விரித்த வாள் உகிர்	159
வணங்குதலும்	106	விரிபுனல் வேலை	155
வத்தவர் மத்திரர்	190	விருதர் இரு துணி	251
வந்தருளி	142	விருதராச பயங்கரன்	91
வயலாறு புகுந்து	211	விருந்தினரும்	270
வயிறுகள் என்னில்	176	விலக்குக! விலக்குக!	138
வருகும் பரணிக்	318	விலை இலாத வடம்	32
வருசெரு ஒன்று	161	விழி சுழல வருபேய்	59
வரும் சேனை	277	விழித்த விழி கனல்	204
வருவார் கொழுநர்	47	விழுந்து கொழும்	104
வரைக் கலிங்கர்	262	வினை கனல்	281

வீங்குதலை	73	வெற்றெலும்பை	86
வீணை யாழ் சூழல்	185	வேகம் விளைய வரும்	33
வெங்களிற்றின் மத்த	242	வேகைக்கு விறகு	131
வெங் களிற்றில்	187	வேடத்தால்	263
வெடித்த கழை	60	வேத நன்னெறி	329
வெண் தயிரும்	293	வேலை கொண்டு	218
வெந்த இரும்பில்	308	வேழம் நிரை	172
வெம்பும் குருதி	309	வேழம் இரதம்	222
வெயில் தாரை	276	வேழம் ஒன்று	122
வெருவர வரிசிலை	228	வைப்புக் காணும்	306
வெளி அரிது என	227	வையகமாம்	128

